


## ಶ್ರೀಮದಾನಂದತೀರ್ಥಭಗವತ್ಪಾದಾಚಾರ್ಯಃ



Tracking:

Sr	Date	Remarks	By
1	22/06/2012	Typing Started on	H K Srinivasa Rao
2	29/06/2012	Typing Ended on	H K Srinivasa Rao
3	02/11/2012	First Proof Reading	H K Srinivasa Rao & MS Venugopal
4	29/08/2013	Published in sanskrit	H K Srinivasa Rao

## || ಶ್ರೀ ಹಯವದನ ರಂಗವಿಠಲ ಗೋಪೀನಾಥೋ ವಿಜಯತೇ ||

*Blessed by Lord and with His divine grace, we are pleased to publish this Magnanimous Work of sri Acharya Madhwa. It is a humble effort to make available this Great work to sadhakas who are interested in the noble path of propagating Acharya Madhwa's Philosophy.*

*With great humility, we solicit the readers to bring to our notice any inadvertant typographical mistakes that could have crept in, despite great care. We would be pleased to incorporate such corrections in the next versions. Users can contact us, for editable version, to facilitate any value additions.*

**Contact: H K SRINIVASA RAO, NO 26, 2<sup>ND</sup> FLOOR, 15<sup>TH</sup> CROSS, NEAR VIDHYAPEETA CIRCLE, A SHOKANAGAR, BANGALORE 560050. PH NO.**

**26615951, 9901971176, 8095551774, skype Id: SRKARC6070**

**Email : [srkarc@gmail.com](mailto:srkarc@gmail.com)**

### ಕೃತಜ್ಞತೆಗಳು



ಜನ್ಮಾಂತರದ ಸುಕೃತದ ಫಲವಾಗಿ ಮಧ್ವಮತದಲ್ಲಿ ಜನಿಸಲು, ಪ್ರೇಮಮೂರ್ತಿಗಳಾಗಿ ನನ್ನ ಅಸ್ತಿತ್ವಕ್ಕೆ ಕಾರಣರಾದ, ಈ ಸಾಧನೆಗೆ ಅವಕಾಶಮಾಡಿದ, ನನ್ನ ಪೂಜ್ಯ ಮಾತಾ ಪಿತೃಗಳಾದ, ದಿವಂಗತರಾದ ಲಲಿತಮ್ಮ ಮತ್ತು ಕೃಷ್ಣರಾವ್ ಹೆಚ್ ಆರ್ ಅವರ ಸವಿನೆನಪಿನಲ್ಲಿ ಈ "ಸರ್ವಮೂಲ ಯಜ್ಞ"

“ಮಾತೃದೇವೋ ಭವ-ಪಿತೃದೇವೋಭವ-ಆಚಾರ್ಯದೇವೋಭವ”

ಗ್ರಂಥ ಋಣ:ಆಚಾರ್ಯ ಪ್ರಭಂಜನರಿಂದ ಪ್ರಕಾಶಿತವಾದ ಸರ್ವಮೂಲ ಗ್ರಂಥಗಳು



## ॥ छान्दोग्योपनिषद्भाष्यम् ॥

भा - अत्युद्रिक्तविदोषसत्सुखमहाज्ञानैकतानप्रभा -  
सर्वप्राभवशक्तिभोगलबलसत्सारात्मदिव्याकृतिम्।  
सृष्टिस्थाननिरोधनित्यनियतिज्ञानप्रकाशावृति  
ध्वान्तामोक्षविमोक्षदं हरिमजं नित्यं सदोपास्महे ॥ 1 ॥

हयग्रीवमुखोद्गीर्णगीर्भीर्देवी रमा पतिम्।  
अस्तुवद्विस्तृतगुणं भोगिप्रस्तरशायिनम् ॥

## ॥ शान्तिमन्त्रः ॥

आप्यायन्तु ममाङ्गानि वाक्प्राणश्चक्षुः श्रोत्रमथो बलमीन्द्रियाणि च सर्वाणि सर्वं ब्रह्मौपनिषदं माहं ब्रह्म  
निराकुर्यां मा मा ब्रह्म निराकरोदनिराकरणमस्त्वनिराकरणं मेऽस्तुतदात्मनि निरते य उपनिषत्सु  
धर्मास्ते मयि सन्तु ते मयि सन्तु ॥

॥ ओं शान्तिः शान्तिः शान्तिः ॥

## छान्दोग्योपनिषत्

ओमित्येतदक्षरमुद्गीथमुपासीतोमिति ह्युद्गायति तस्योपव्याख्यानम् ॥ 1 ॥ एषां भूतानां पृथिवी रसः  
पृथिव्या आपो रसोऽपामोषधयो रस ओषधीनां पुरुषो रसः पुरुषस्य वाग्रसो वाच ऋग्रस ऋचः साम  
रसः साम्न उद्गीथो रसः स एष रसानां रसतमः परमः परार्धोऽष्टमो य उद्गीथः ॥ 2 ॥ कतमा  
कतमर्कतमत्कतमत्साम कतमः कतम उद्गीत इति विमृष्टं भवति। वागेवर्क प्राणः  
सामोमित्येतदक्षरमुद्गीथः ॥ 3 ॥ तद्वा एतन्मिथुनं यद्वाक्प्राणश्चर्क साम च  
तदेतन्मिथुनमोमित्येतस्मिन्नक्षरे संसृज्यते ॥ 4 ॥ यदा वै मिथुनौ समागच्छत आपयतो वै



अस्मादसावुच्च इति क्रमस्यान्तगतं हरिम्।  
एकमेव तु ये विद्युस्ते ह्येकान्तिन ईरिताः।  
एवं यथाक्रमज्ञाश्च सदैकान्तपरायणाः।  
प्रविशन्ति परं देवं नारायणमनामयम्।  
उच्चक्रमान्तगत्वेन कुर्युः पूजां हरेः सदा।  
लक्ष्म्यादेः क्रमशः पूजां ज्ञात्वा भागवता इति।  
स्वतन्त्रपूज्यताबुद्ध्या न दद्युः किञ्च कस्यचित्।  
ब्रह्माद्या मनुसंज्ञा ये वर्णत्वेनोदिताः श्रुतौ।  
मानवारख्याश्च मुनयस्तान् यजन्ति न चेतारान्।  
पितृत्वेन गुरुत्वेन साक्षाद्भागवतत्वतः।  
अपभ्रष्टा अदेवाश्च ब्रह्माद्याख्यायुता अपि।  
देवसंज्ञाश्च दीनत्वात् पूजयेयुर्न तान् क्वचित्।  
यद्भागवतबुद्धैव दत्तं ब्रह्मादयः सुराः।  
वैदिकाः प्रतिगृहीयुरपभ्रष्टास्तथेतरत्।  
यथाक्रमपरिज्ञानादेकान्तित्वाच्च केवलम्।  
अच्छिद्रत्वाच्च नियतो मोक्षोऽन्यत्तु विडम्बनम्।  
विष्णौ भक्तिर्विशेषेण मोक्षावाप्तौ हि कारणम्।  
तद्भक्तेषु क्रमेणैव रमाद्येषु त्वनन्तरम्।  
तृतीयमपि वैराग्यं न चान्यन्मोक्षकारणम्।  
एतत्साधनताहेतोस्तदन्यद्धि विधीयते।  
अतोऽन्यत्सर्वकृत्वापि गच्छेदेवाधरं तमः।  
अस्मिन् सुनिष्ठितो नित्यं मोक्षये वान्योज्झकोऽपि सन्।  
अतस्तेषां क्रमं वक्ष्ये देवानां यः श्रुतौ श्रुतः।  
पृथिवी सर्वभूतेभ्यः सदा सर्वगुणैर्वरा।  
रसः सारो वरश्चेति शब्दा एकार्थवाचकाः।

पृथिव्या वरुणः श्रेष्ठस्तस्मादोषधिदेवता।  
सोमस्तस्मात्तु पुरुषो रुद्रो यत्पौंस्यदेवता।  
तस्मात् सरस्वती वाग्निश्रेष्ठाऽस्या ऋक् स्वरूपिणी।  
सैव श्रेष्ठा ततो वायुर्वरिष्ठः सामनामकः।  
समत्वात् सर्वभूतेषु साम साम्नां च देवता।  
ततः श्रेष्ठतमो विष्णुः श्रेष्ठश्रेष्ठतमः सदा।  
श्रेष्ठाच्छ्रेष्ठतमाच्चापि परमात् परमो विभुः।  
परमर्धियुतत्वाच्च परार्ध्यं इति कीर्तितः' इति सारनिर्णये।

अतिशयेन परमर्धिगुणः परमः परार्ध्यः। उत्तमेभ्योऽप्यतिपरमोत्तमोत्तमो रसानां रसतमः परमः परार्ध्यः। रसानां सकाशादपि परमपरार्ध्यरसतम इत्यर्थः। प्राणादीनां भूतादिभ्यः श्रेष्ठत्ववदस्य श्रेष्ठत्वं न भवति किन्तु महान्विशेष इति ज्ञापयितुं रसानां रसतम इत्यादिबहुविशेषणम्। भूतेभ्यः पृथिव्या रसत्वं तेभ्यो वरुणस्य रसतरत्वं सोमस्य रसतमत्वं रुद्रस्य परमरसतमत्वं वाचः परमर्द्धरसतमत्वं, प्राणस्य परमपरार्थरसतमत्वं अयं तु भगवान् प्राणादपि परमपरर्द्धरसतममात्रो न भवति। किन्तु प्राणस्यापि रसभूताया रमाया अपि परमपरार्ध्यरसतमः। अस्मादप्यतिशयेन परमित्यसङ्ख्यागोचरत्वेन परार्धेन ज्ञेयं हि परार्ध्यम्। ऋग्रूपाया वाचः पृथक् परत्वाङ्गीकारेऽपि भूतेभ्यः प्राणस्य परमपरार्थरसतमत्वमेव न तु परमपरार्ध्यरसतमत्वम्। परस्मादासमन्तादृद्धं हि परार्थम्। तेनोत्तमत्वेन ज्ञेयं परार्धि। तेना सङ्ख्यागोचरत्वेन ज्ञेयं परार्ध्यं परार्धोत्तमं परार्धितेनासङ्ख्यागोचरत्वेन ज्ञेयं परार्ध्यमित्यतः परार्धित्वं श्रीयो भवति श्रियोऽपि परार्ध्यो भगवान्। अतो रसानां रसतमः परमः परार्ध्यः। पृथिव्याः सोमवरुणयोश्चौषध्यब्देवतात्वेन रुद्रस्य च लिङ्गदेवतात्वेन प्रसिद्धेः ऋगादीनामेव विमर्शः क्रियते कतमा कतमर्गित्यादिना। तज्ज्ञानस्य विशिष्टफलत्वाच्च। वाचश्च सरस्वतीत्वेन प्रसिद्धेर्वागुचोरैक्याच्च न विमर्शः कृतः।

'विशेषात् प्राणसंयुक्ता वागुगित्यभिधीयते।  
ऋ गताविति धातोर्हि ऋत्त्वं सर्गाभिमानी।  
विशेषसंयोगहीना यदा सैव सरस्वती।  
तदा तस्यावरा सैव प्राणसंयोगिनी मता।





उपरख्या तु तद्वाख्येत्येवमाह श्रुतिः परा' इति तार्तीये।  
'परर्धं परमादुच्चं परार्धं तु ततोऽधिकम्।  
ततोऽधिकं परार्धिः स्यात् परार्ध्यमिति तत्परम्।  
परतः परमाच्चैव परार्धो वायुरीरितः।  
परार्धीनी श्रीरुद्दिष्टा परार्ध्यो भगवान् हरिः'इति शब्दनिर्णये ॥

देवासुरा ह वै यत्र संयेतिर उभये प्राजापत्यास्तद्ध देवा उद्गीथमाजहुरनेनैनानभिभविष्याम इति ॥ 1 ॥ ते  
ह नासिक्वं प्राणमुद्गीथमुपासाञ्चक्रिरे तं हासुराः पाप्मना विविधुस्तस्मात्तेनोभयं जिघ्रति सुरभि च  
दुर्गन्धि च पाप्मना  
ह्येष विद्धः ॥ 2 ॥ अथ ह वाचमुद्गीथमुपासाञ्चक्रिरे तां हासुराः पाप्मना विविधुस्तस्मात्तयोभयं वदति  
सत्यं चानृतं च पाप्मना ह्येष विद्धा ॥ 3 ॥ अत ह चक्षुरुद्गीथमुपासाञ्चक्रिरे तद्वासुराः पाप्मना  
विविधुस्तस्मात्तेनोभयं पश्यति दर्शनीयं चादर्शनीयं च पाप्मना हेतद्विद्धम् ॥ 4 ॥ अथ ह  
श्रोत्रमुद्गीथमुपासाञ्चक्रिरे तद्वासुराः पाप्मना विविधुस्तस्मात्तेनोभयं श्रुणोति श्रवणीयं चाश्रवणीयं च  
पाप्मना ह्येतद्विद्धम् ॥ 5 ॥ अत ह मन उद्गीथमुपासाञ्चक्रिरे तद्वासुराः पाप्मना विविधुस्तस्मात्तेनोभयं  
सङ्कल्पते सङ्कल्पनीयं चासङ्कल्पनीयं च पाप्मना ह्येतद्विद्धम् ॥ 6 ॥ अथ ह य एवायं मुख्यः  
प्राणस्तमुद्गीथमुपासाञ्चक्रिरे तं हासुरा ऋत्वा विदध्वंसुर्यथाश्मानमाखणमृत्वा विध्वंसेत् ॥ 7 ॥ एवं  
यथाऽश्मानमाखणमृत्वा विध्वंसत एवं है व स विध्वंसते य एवं विदि पापं कामयते यश्चैनमभिदासति  
स एषोऽष्माखणः ॥ 8 ॥ नैवैतेन सुरभि न दुर्गन्धि विजानात्यपहतपाप्माह्येष तेन यदश्नाति यत्पिबति  
तेनेतरान्प्राणानवत्येतमु एवान्ततोवित्त्वोत्क्रामति व्याददात्येवान्तत इति ॥ 9 ॥ तं हाङ्गिरा  
उद्गीथमुपासाञ्चक्र एतमु एवाङ्गिरसं मन्यन्तेऽङ्गानां यद्रसः ॥ 10 ॥ तेन तं ह बृहस्पतिरुद्गीथमुपासाञ्चक्र  
एतमु एव बृहस्पतिं मन्यन्ते वाग्धि बृहती तस्या एष पतिः ॥ 11 ॥ तेन तं हायास्य उद्गीथमुपासाञ्चक्र  
एतमु एवायास्यं मन्यन्त अस्याद्यदयते ॥ 12 ॥ तेन तं ह बको दाल्भ्यो विदाञ्चकार स ह  
नैमिशीयानामुद्राता बभूव स ह स्मैभ्यः कामानागायति ॥ 13 ॥ आगाता ह वै कामानां भवति य  
एतदेवं विद्वानक्षरमुद्गीथमुपास्त इत्यध्यात्मम् ॥ 14 ॥ 2 ॥

भा - उद्गीथाख्यस्य विष्णोर्विशिष्टप्रतिमा वायुरेव। अतस्तस्य सर्वोत्तमत्वज्ञानपूर्वकं  
तस्मिंस्ततोऽप्युत्तमत्वेनोपासित एव भगवान् सम्यक् फलं ददातीति दर्शयति।





ध्यायन्नप्रमत्तोऽभ्याशो ह यदस्मै स कामः समृद्येत यत्कामः स्तुवीतेति यत्कामः स्तुवीतेति  
॥6॥3॥

भा - 'आदित्यसंस्थितो नित्यं प्राणस्तपति नापरः।

प्रकाशनं च तपनं काष्ठवत् सूर्यगं भवेत्।

सूर्यमण्डलगो वायुरुदयास्तमयोज्झितः।

अपि प्रजाभ्य उद्यंश्चैवोद्गायति जनार्धनम्।

आदित्यमण्डलस्थश्च सर्वप्राणिगतस्तथा।

वायुस्समान एवायमुष्णोऽसावपि च स्फुटम्।

तस्मादस्मिन्नमुष्मिन् वाऽप्युद्गीथारख्यं जनार्दनम्।

उपासीत विमोक्षाय सर्वकामाप्तये तथा' इति च।

'केशवः स्वः स्वतन्त्रत्वात् तद्रतेर्मारुतः स्वरः।

शरीरस्थश्च सूर्यस्थः प्रतिप्रत्या समन्ततः।

मां प्रतीत्यत एवासौ प्रत्यास्वर उदाहृतः।

प्राणाद्यास्त्रिविधाः पञ्चप्रधानो वायुरेव च।

मुख्यपञ्चकरूपस्सन् गरुडो मध्यपञ्चकः।

अवमः पञ्चकस्त्वन्ये प्राणाद्यास्तस्य सूनवः।

इति त्रेधा विभागोऽयं विभागोऽन्यश्चतुर्थकः।

प्राणापानौ शेषवीन्द्रौ तथोदानसमानकौ।

रुद्रेन्द्रौ तत्परः श्रेष्ठो वायुर्व्यान उदाहृतः।

तस्मिन्नुद्गीथनामानमुपासीत हरि परम्।

योसौ व्यानगतो विष्णुः स वागृक्सामगः सदा।

उद्गीथे च स एवैकस्तस्माद्यानाद्दि तत्क्रियाः।

उद्गीथनामा भगवान् स्थितो न्यानादिपञ्चके।

वीर्यवत्कर्मकृत् तस्माद्यान एव ह्युदाहृतः।

तस्माद्यानगतं विष्णुमुपासीतैव नित्यशः।

यद्यप्येको हि भगवान् सर्वदा सर्ववस्तुगः।  
अनूनोद्विक्तमहिमो निर्विशेषस्सदैव च।  
तथापि तत्कियाभेदान्नामरूपादिकं पृथक्।  
उच्यते ह्यपृथक्त्वेऽपि पूर्णैश्वर्यैकहेतुतः।  
अविशेषोऽपि भगवान् सर्वशक्तित्वहेतुतः।  
विशेषहेतुकं सर्वं करोत्यविकृतः सदा।  
उद्गीथाक्षरगं चैव प्राणादिषु च संस्थितम्।  
आशीः समृद्धिहेतुष्वप्यखिलेषु व्यवस्थितम्।  
एकमेव हरिं वेद यः स सर्वेषुमाप्नुयात् इति च।  
'उच्छब्दवाच्याः प्राणाद्या वागाद्या गीरितीरिताः।  
अन्नाद्यास्थमिति प्रोक्तास्तेषोद्गीथो हरिः स्थितः' इति च।  
आत्मानं परमात्मानमन्ततः सर्वोत्तमत्वेन सर्वत्रोपसृत्य ॥ 3 ॥  
ओमित्येतदक्षरमुद्गीथमुपासीतोमिति ह्युद्गायति तस्योपव्याख्यानं देवा वै मृत्योर्भिभ्यतस्त्रयीं विद्यां  
प्राविशंस्ते छन्दोभिराच्छादयन्त्यदेभिराच्छादयस्तच्छन्दसां छन्दस्त्वं तानु तत्र मृत्युर्यथा मत्स्यमुदके  
परिपश्येदेवं पर्यपश्यदृचि साम्नी यजुषि तेनुवित्त्वोर्ध्वा ऋचः साम्नो यजुषः स्वरमेव  
प्राविशन् ॥ 1 ॥ यदा वा ऋचमाप्नोत्योमित्येवातिस्वरत्येवं सामैवं यजुरेष उ स्वारो  
यदेतदक्षरमेतदमृतमभयं तत्प्रविश्य देवा अमृता अभया अभवन् स य एतदेवं विद्वानक्षरं  
प्रणौत्येतदेवाक्षरं स्वरममृतमभयं प्रविशति तत्प्रविश्य यदमृता देवास्तदमृतो भवति ॥ 2 ॥ 4 ॥  
भा - 'स्वरतेस्तु स्वारो विष्णुस्तद्रतेर्वायुरुच्यते।  
वायुस्वरे स्वरं विष्णुमोमाख्यं समुपासिरे।  
देवास्तेनामृतं प्राप्ता मुक्त्वाख्यं मृत्युवर्जिताः।  
मारणान्मृत्युरित्युक्ता दुर्गा तद्भयतः सुराः।  
ओमित्युपास्य तं विष्णुं परमामृतमापिरे' इति सन्ध्याने।  
उर्ध्वाः - उत्तमाः ॥ 4 ॥

अथ खलु य उद्गीथः स प्रणवो यः प्रणवः स उद्गीथ इत्यसौ वाऽऽदित्य उद्गीथ एष प्रणव ओमिति ह्येष  
स्वरन्नेति ॥ 1 ॥ एतमु एवाहमभ्यागासिषं तस्मान्मम त्वमेकोऽसीति ह कौषीतकिः पुत्रमुवाच रश्मीस्त्वं  
पर्यवर्तयताद्बहवो वै ते भविष्यन्तीत्यधिदैवतम् ॥ 2 ॥ अथाध्यात्मं य एवायं  
मुख्यप्राणस्तमुद्गीथमुपासीतोमिति ह्येष स्वरन्नेति ॥ 3 ॥ एतमु एवाहमभ्यागासिषं तस्मान्मम  
त्वमेकोऽसीति ह कौषीतकिः पुत्रमुवाच प्राणांस्त्वं भूमानमभिगायताद्बहवो वै ते  
भविष्यन्तीति ॥ 4 ॥ अथ खलु य उद्गीथः स प्रणवो यः प्रणवः स उद्गीथ इति होतृषदनादैवापि  
दुरुद्गीथमनुसमाहरतीत्यनुसमाहरतीति ॥ 5 ॥ 5 ॥

भा - 'आदित्यसंस्थितो वायुः प्रणवस्तद्गतो हरिः ।

प्रकृष्टत्वाच्च नेतृत्वाद्गतित्वादखिलस्य च ।

उद्गीथ उच्चैर्गेयत्वात् स एव पुरुषोत्तमः ।

स एव प्राणगो देहे ओमित्येव सदा जपन् ।

एत्येष भगवान् विष्णुर्ध्यायन्नेकं तमक्षरम् ।

एकपुत्रो मुक्तिमेति ध्यायन् प्राणेषु रश्मिषु ।

बहुपुत्रो विमुक्तः स्यात् तस्माद्ध्यायेत् तथा परम् इति च ।

प्राणस्थं भूमानमभिगायदुरुद्गीतमनुसमाहरति । अनुरूपमेव करोति । होतृसदनस्थमग्निस्थं भगवन्तं  
ध्यात्वा ।

'अन्यथागानजं दोषमग्नौ ध्यात्वा हरि परम् ।

अपाकरोति तस्मात् तं ध्यायेदेवाग्निं सदा' इति त्रैविद्ये ॥ 5 ॥

इयमेवर्गग्निः साम तदेतदेतस्यामृच्यध्यूढं साम तस्मादृच्यध्यूढं साम गीयते इयमेव

साग्निरमस्तत्साम ॥ 1 ॥ अन्तरिक्षमेवर्वायुः साम तदेतदेतस्यामृच्यध्यूढं साम तस्मादृच्यध्यूढं साम

गीयतेऽन्तरिक्षमेव सा वायुरमस्तत्साम ॥ 2 ॥ द्यौरैवर्गादित्यः साम तदेतदेतस्यामृच्यध्यूढं साम

तस्मादृच्यध्यूढं साम गीयते द्यौरैव सादित्योऽमस्तत्साम ॥ 3 ॥ नक्षत्राण्येवर्कन्द्रमाः साम

तदेतदेतस्यामृच्यध्यूढं साम तस्मादृच्यध्यूढं साम गीयते नक्षत्राण्येव सा चन्द्रमा

अमस्तत्साम ॥ 4 ॥ अथ यदेतदादित्यस्य शुक्लं भाः सैवर्गथ यन्नीलं परः कृष्णं तत्साम

तदेतदेतस्यामृच्यध्यूढं साम तस्मादृच्यध्यूढं साम गीयतेऽथ यदेवैतदादित्यस्य शुक्लं भाः सैव साथ

यन्नीलं परः कृष्णं तदमस्तस्ताम॥5॥ अथ य एषोऽन्तरादित्ये हिरण्मयः पुरुषो दृश्यते  
हिरण्यश्मश्रुर्हिरण्यकेश आप्रणखात्सर्व एव सुवर्णः॥6॥ तस्य यथा कप्यासं पुण्डरीकमेवमक्षिणी  
तस्योदिति नाम स एष सर्वेभ्यः पाप्मभ्य उदित उदेति ह वै सर्वेभ्यः पाप्मभ्यो य एवं  
वेद॥7॥ तस्यर्कं साम च गेष्यौ तस्माद्दुद्गीथस्तस्मात्त्वेवोद्गातै तस्य हि गाता स एष ये  
चामुष्मात्पराञ्चो लोकास्तेषां चेष्टे देवकामानां चेत्यधिदैवतम्॥8॥6॥ अथाध्यात्मं वागेवर्क प्राणः  
साम तदेतदेतस्यामृच्यध्यूढं साम तस्माद्दृच्यध्यूढं साम गीयते वागेव सा प्राणोऽमस्तत्साम ॥1॥  
चक्षुरेवर्गात्मा साम तदेतदेतस्यामृच्यध्यूढं साम तस्माद्दृच्यध्यूढं साम गीयते चक्षुरेव  
सात्माऽमस्तत्साम॥2॥ श्रोत्रमेवङ्घ्रनः साम तदेतं तदेतदेतस्यामृच्यध्यूढं साम तस्माद्दृच्यध्यूढं साम  
गीयते श्रोत्रमेव सा मनोऽमस्तत्साम॥3॥ अथ यदेतदक्षणः शुक्लं भाः सैवर्गथ यन्नीलं परः कृष्णं  
तत्साम तदेतदेतस्यामृच्यध्यूढं साम तस्माद्दृच्यध्यूढं साम गीयतेऽथ यदेवैतदक्षणः शुक्लं भाः सैव साथ  
यन्नीलं परः कृष्णं तदमस्तत्साम॥4॥ अथ य एषोऽन्तरक्षिणि पुरुषो दृश्यते सैवर्कत्साम तदुक्थं  
तद्यजुस्तद्ब्रह्म तस्यै तस्य तदेव रूपं यदमुष्य रूपं यावमुष्य गेष्यौ तौ गेष्यौयन्नाम तन्नाम॥5॥ स एष  
ये चैतस्मादर्वाञ्चो लोकास्तेषां चेष्टे मनुष्यकामानां चेति तद्य इमे वीणायां गायन्त्येतं ते गायन्ति  
तस्मात्ते धनसनयः॥6॥ अथ य एतदेवं विद्वान्साम गायत्युभौ साम गायति सोऽमुनैव स एष ये  
चामुष्मात्पराञ्चो लोकास्तांश्चाप्नोति देवकामास्तांश्च॥7॥ अथानेनैव ये चैतस्मादर्वाञ्चो लोकास्तांश्चा-  
प्नोति मनुष्यकामांश्च तस्माद्दु ह्रैर्विदुद्गाता ब्रूयात्॥8॥ कं ते काममागायानीत्येष ह्येषकामगानस्येष्टे य  
एवं विद्वान्साम गायति साम गायति॥9॥7॥

भा - 'अग्निरसूर्यनीलेषु वायुस्थः सामदेवत।  
उर्वीवियद्युशुक्लेषु ऋग्देवीस्था सरस्वती।  
सेति भार्या हि वाग्देवी प्राणोऽमः पतिरीरितः।  
एवं तौ सामनामानावुभावेवाप्युदाहृतौ।  
अतो हि सामवेदोऽयं ऋक्सामात्मक ईरितः।  
वागादिष्वेवमेवैतौ वाक्प्राणौ सर्वदा स्थितौ।  
तयोरन्तःस्थितो विष्णुर्गायकौ तस्य तावुभौ।  
ऋक्सामाभ्यां स उन्नामा पापोद्गश्चोच्च एव च' इत्यादि सत्तत्वे।

‘कप्यासरक्तपद्माक्षः सूर्यगश्चाक्षिगश्च सः।

गायकस्तस्य विष्णोर्यः स स्वर्ग्याश्च नृलोकगान्।

कामान् दद्यान्नरश्चेत्स्यात् सुराणां च नृणामपि।

मोक्षदो यदि वायुः स्यान्मुख्योद्गाता ततोऽनिलः’ इति च।

‘तस्माद्गुद्गीथ उच्चोऽसौ गायते गीयतेति च’ इति।

आत्मा - जीवः।

‘सरस्वती हि चक्षुःस्था जीवस्थो वायुरीरितः।

विदित्वा तावुभौ देवौ तद्गं ध्यायेद्धरि सदा’ इति मानसे।

‘दृश्यते ज्ञानदृष्ट्या यः सूर्यं चक्षुषि चैकराट्।

ऋङ्गामा ज्ञानरूपत्वात् साम नित्यसमत्वतः।

उक्तमुत्थापकत्वाच्च यजुर्याज्यस्वरूपतः।

ब्रह्मासौ पूर्णरूपत्वादेवं सर्वाभिधानवान्’ इति च।

यथा बदरिकानाथो द्वारकानाथ इत्यपि।

अर्वाङ्गाथः पराङ्गाथ इति तद्वदिहोच्यते।

सर्वनाथोऽपि भगवान् सन्निधानविशेषतः’ इति च॥6॥7॥

त्रयो होद्गीथे कुशला बभूवुः शिलकः शालवत्यश्चैकितायनो दाल्भ्यः प्रवाहणो जैविलिरिति ते

होचुरुद्गीथे वै कुशलाः स्मो हन्तोद्गीथे कथां वदाम इति॥1॥ तथेति ह समुपविविशुः स ह प्रवाहणो

जैविलिरुवाच भगवन्तावग्रे वदतां ब्राह्मणयोर्वदतोर्वाचं श्रोष्यामीति स ह शिलकः

शालावत्यश्चैकितायनं दाल्भ्यमुवाच हन्त त्वा पृच्छानीति पृच्छेति होवाच का साम्नो

गतिरिति॥2॥ स्वर इति होवाच स्वरस्य का गतिरिति प्राण इति होवाच प्राणस्य का

गतिरित्यन्नमिति होवाचान्नस्य का गतिरित्याप इति पोवाचापां का गतिरित्यसौ लोक इति

होवाचामुष्य लोकस्य का गतिरिति॥3॥ न स्वर्गं लोकमतिनयेदिति होवाच स्वर्गं वयं लोकं

सामाभिसंस्थापयामः स्वर्गसंस्तावं हि सामेति तं ह शिलकः शालवत्यश्चैकितायनं दाल्भ्यं

उवाचाप्रतिष्ठितं वै किल ते दाल्भ्य साम यस्त्वेतर्हि ब्रूयान्मूर्धा ते विपतिष्यतीति मूर्धा ते

विपतेदिति॥4॥ हन्ताहमेतद्भगवतो वेदानीति विद्दीति होवाचामुष्य लोकस्य का गतिरित्ययं लोक



इति होवाचास्य लोकस्य का गतिरिति न प्रतिष्ठा लोकमतिनयेदिति होवाच प्रतिष्ठां वयं लोकं  
सामाभिसंस्थापयामः प्रतिष्ठासंस्तावं हि सामेति तं ह प्रवाहणो चैविलिरुवाचान्तवद्वै किल ते  
शालावत्य साम यत्स्वेतर्हि ब्रूयान्मूर्धा ते विपतिष्यतीति मूर्धा ते विपतेदिति हन्ताहमेतद्भगवतो  
वेदानीति विद्धीति होवाच॥5॥8॥ अस्य लोकस्य का गतिरित्याकाश इति होवाच सर्वाणि ह वा  
इमानि भूतान्याकाशादेव समुत्पद्यन्ते आकाशं प्रत्यस्तं यन्त्याकाशो ह्येवैभ्यो ज्यायनाकाशः परायणं  
स एष परोवरीयानुद्गीथः स एषोऽनन्तः॥1॥ परोवरीयो हास्य भवति परोवरीयसो ह लोकान् जयति  
य एतदेवं विद्वान्परोवरीयांसमुद्गीथमुपास्ते तं हैतमतिधन्वा शौनक उदरशाण्डिल्यायोक्तवोवाच यावत्त  
एनं प्रयाजमुद्गीथं वेदिष्यन्ते परोवरीयो हैभ्यस्तावदस्मिन् लोके लोक जीवनं भविष्यति तथामुष्मिन्  
लोक इति स य एतमेवं विद्वानुपास्ते परोवरीय एव हास्यास्मिन् लोके जीवनं भवति तथाऽमुष्मिन्  
लोके लोक इति लोके लोक इति॥2॥9॥

भा - 'अग्निः सामाभिमानी स्याद्वरुणस्तु स्वरात्मकः।  
प्राणावराभिमानी तु सूर्य एव प्रकीर्तितः।  
अन्नाभिमानी दक्षश्च शक्रस्त्वबभिमानवान्।  
द्यात्मकश्च शिवः प्रोक्तः क्रमेणैवोत्तरोत्तराः।  
क्रमेण मोक्षे प्राप्याश्च पूर्वेषामुत्तरोत्तराः' इति निवृत्ते।  
अग्नेर्वागात्मकत्वात्। उदकात्मकत्वात्स्वरस्य।  
'आदित्य एव प्राणोऽन्नं वै प्रजापतिः' इति श्रुतेः।  
'आप एवेन्द्रो द्यौर्वा व रुद्रः' इत्यादेश्च।  
'विशेषज्ञानसम्प्राप्त्यै जानन्तोऽपि परं हरिम्।  
ब्रूयुर्देवाश्च ऋषयस्तदन्यस्य परात्मताम्' इति ब्रह्मतर्के।

स्वर्गाभिमानीरुद्रं प्रति सामाभिसंस्थापयामः। तत्स्तावक्तं हि साम। मूर्धा ते विपतेदिति यः  
कश्चिद्भूयाच्चेद्विपतिष्यति।

'ब्रह्मैव हि पृथिव्यात्मा विष्णुराकाशनामकः।  
आदीप्तत्वाद्द्वरीयांश्च परमो हरिरेव हि' इति सत्तत्त्वे।  
'शुभाशुभानां दाहादौ साम्यात् सामाग्निरीरितः।



मे सर्वैरात्विज्यैरिति ॥ 1 ॥ तथेत्यथ तर्ह्येत एव महतिसृष्टास्तुवतां यावत्त्वेभ्यो धनं दद्यास्तावन्मम दद्या  
इति तथेति ह यजमान उवाच ॥ 2 ॥ अथ हैनं प्रस्तोतोपससाद् प्रस्तोतर्या देवता प्रस्तावमन्वा यत्तातां  
चेदविद्वान्प्रस्तोष्यसि मूर्धा ते विपतिष्यतीति मा भगवानवोचत्कतमा सा देवतेति ॥ 3 ॥ प्राण इति  
होवाच सर्वाणि ह वा इमानि भूतानि प्राणमेवाभिसंविशन्ति प्राणमभ्युज्जिहते सैषा देवता प्रस्तावमन्वा  
यत्तातां चेदविद्वान्प्रस्तोष्यो मूर्धा ते व्यपतिष्यत्तथोक्तस्य मयेति ॥ 4 ॥ अथ हैनमुद्रातोपससादोद्रातर्या  
देवतोद्गीथमन्वा यत्ता तां छेदविद्वानुद्रास्यसि मूर्धा ते विपतिष्यतीति मा भगवानवोचत्कतमा सा  
देवतेत्यादित्य इति होवाच सर्वाणि ह वा इमानि भूतान्यादित्यमुच्चैः सन्तं गायन्ति सैषा  
देवतोद्गीथमन्वा यत्तातां चेदविद्वानुद्रास्यो मूर्धा ते व्यपतिष्यत्तथोक्तस्य मयेत्यथ हैनं प्रतिहर्तोपससाद्  
प्रतिहर्तर्या देवता प्रतिहारमन्वा यत्ता तां चेदविद्वान्प्रतिहरिष्यसि मूर्धा ते विपतिष्यतीति मा  
भगवानवोचत्कतमा सा देवतेत्यन्नमिति होवाच ॥ 5 ॥ सर्वाणि ह वा इमानि भूतान्यन्नमेव  
प्रतिहरमाणानि जीवन्ति सैषा देवता प्रतिहारमन्वा यत्ता तां चेदविद्वान्प्रत्यहरिष्यो मूर्धा ते  
व्यपतिष्यत्तथोक्तस्य मयेति तथोक्तस्य मयेति ॥ 6 ॥ 11 ॥

भा - 'प्राणस्थविष्णुना सर्वे प्रसूयन्ते यतस्ततः ।  
प्रस्तावदेवता स स्यात् प्रस्तावस्तु जनिर्यतः ।  
आदित्यसंस्थितो विष्णुर्यत् सदा सर्वगीतभुक् ।  
राजादौ गीतमप्यज्ञैर्भुङ्क्ते गानस्य देवता ।  
उद्गीथदेवता तस्मात् स एव पुरुषोत्तमः ।  
अन्नस्थेनैव जीवन्ति भूतान्येतानि विष्णुना ।  
प्रतिहारदेवताऽतः स प्रतिहारो हि भोजनम् इति च ।

उच्चैः सन्तमुत्तमम् सन्तम् ॥ 11 ॥

अथातः शौव उद्गीथस्तद्धबको दाल्ब्यो ग्लावो वा मैत्रेयः स्वाध्यायमुद्रव्राज तस्मै श्वा श्वेतः प्रादुर्बभूव  
तमन्ये श्वान उपसमेत्योचुरन्नं नो भगवानागायत्वशनायाम वा इति ॥ 1 ॥ तान्होवाचेहैव मा  
प्रातरुपसमीयातेति तद्ध बको दाल्ब्यो ग्लावो वा मैत्रेयः प्रतिपालयाञ्चकार ते ह यथैवेदं बहिष्ववमानेन  
स्तोष्यमाणाः संरब्धाः सर्पन्तीत्येवमाससृपुस्ते ह समुपविश्य हिञ्चक्रुरो मदा मों पिबा मो देवो वरुणः  
प्रजापतिः सविता न्नमिहा हरदन्नपते न्नमिहाहराहरोमिति ॥ 2 ॥ 12 ॥

भा - दल्भपुत्रो बको मित्रया पुत्रार्थे स्वीकृतो ग्लाववचूष्णीं स्थितत्वात् तथा ग्लावेत्युक्तो  
ग्लावनामको जातः। अत उभयथाऽस्य निर्देशो भवतीत्यर्थः।

‘प्रसादार्थं बकस्यापि वायुनोक्तः श्वरूपिणा।

शौवोद्गीथ इति प्रोक्तो रुद्रादीनां श्वरूपिणाम्।

उपासितः पौर्णमास्यां शौवोद्गीथेन केशवः।

सर्वाभीष्टं ददातीति प्रातरित्याह मारुतः।

ओमदामादिकं मन्त्रं वायुनोक्तं तु देवताः।

वायुस्थविष्णुमुद्दिश्य हिङ्कृत्य प्रापुरीप्सितुम्।

देवौ विष्णुश्च वायुश्च सर्वज्ञत्वात् क्रमेण तु।

वरुणौ वरणीयत्वात् सवितारौ प्रसूतितः।

प्रजानां च पती तद्वत् क्रमादेव प्रकीर्तितौ’ इति च ॥ 12 ॥

अयं वाव लोको हावुकारो वायुर्हायिकारश्चन्द्रमा अथकार आत्मेहकारोऽग्निरीकारः आदित्य ऊकारो

निहव एकारो विश्वेदेवा औहोयिकारः प्रजापतिर्हिङ्कारः प्राणः स्वरोऽन्नं या वाग्विराडनिरुक्तस्त्रयोदशः

स्तोभः सञ्चरो हुष्कारो दुग्धेऽस्मै वाग्दोहं यो वाचो दोहोऽन्नवानन्नादो भवति य एतामेवं

साम्नामुपनिषदं वेदोपनिषदं वेद इति ॥ 13 ॥

॥ इति श्रीमच्छान्दोग्योपनिषदि प्रथमोऽध्यायः ॥ 1 ॥

भा - ह्यतेऽत्राग्निहोत्रादिर्हावुकारस्त्वयं ततः।

हेत्याश्चर्यवदायाति हेति वा सुखकृत्त्वतः।

हायिकारस्ततो वायुरथेत्युक्तमनन्तरम्।

आनन्तर्यात् प्रकाशस्य सूर्याच्चन्द्रस्त्वथेरितः।

सर्वसामीप्यतो विष्णुरिहेति कथितः सदा।

इन्धनादग्निरीकार ऊकारस्सूर्य उष्टितः।

नितरामाह्वयन्त्येनमितीन्द्रो निहवः स्मृतः।

एतीत्येकार एवासौ औहोयीत्यखिलाः सुराः।

उच्चत्वाद्धिष्णुरुःप्रोक्तो ह्यन्तेऽस्मिन्यतोऽखिलाः ।  
मुक्तावौहोयिनस्तस्मात्सर्वदेवाः प्रकीर्तिताः ।  
हीति निश्चय उद्दिष्टो निश्चयज्ञानतस्सदा ।  
ब्रह्मा हिङ्कार इत्युक्तो वायुः प्राणः शरीरिगः ।  
स्वे विष्णौ रमयत्येनं जीवं तस्मात् स्वरः स्मृतः ।  
ययिर्नित्यगतेर्वायुस्तद्गाया या सरस्वती ।  
सैवान्नदेवता प्रोक्ता यात्रा प्राणेन नीयते ।  
सर्ववागात्मिका या तु श्रीर्विशेषेण राजनात् ।  
विराडुक्ता निरुक्तस्तु व्याप्तो नारायणस्तु यः ।  
आहूत एव पातीति हुष्कार इति कीर्तितः ।  
हुबित्याक्रियते यस्माद्हुष्कारस्तु जनार्दनः ।  
अनिरुक्तस्त्ववाच्यत्वात्परमः पुरुषो हरिः' इति माहात्म्ये ।  
सम्यक् चरतीति स एव सञ्चरः ॥ 13 ॥

॥ इति श्रीमदानन्दतीर्थभगवत्पादाचार्य विरचिते श्रीमच्छान्दोग्योपनिषद्भाष्ये प्रथमोऽध्यायः ॥ 1 ॥

ओं समस्तस्य खलु साम्ना उपासनं साधु यत्खलु साधु तत्सामेत्याचक्षते यदसाधु  
तदसामेति ॥ 1 ॥ तदुताप्याहुः साम्नैन्मुपागादिति साधुनैन्मुपागादित्येव  
तदाहुरसाम्नैन्मुपागादित्यसाधुनैन्मुपागादित्येव तदाहुः ॥ 2 ॥ अथोताप्याहुः साम नो बतेति यत्साधु  
भवति साधु बतेत्येव तदाहुरसाम नो बतेति यदसाधु भवत्यसाधु बतेत्येव तदाहुः ॥ 3 ॥ स य एतदेवं  
विद्वान्साधु सामेत्युपास्तेऽभ्याशो ह यदेदं साधवो धर्मा आ च गच्छेयुरूप च नमेयुः ॥ 4 ॥ 1 ॥

समस्तस्य पूर्णस्य साधुत्वात्सामनाम्नो विष्णोरुपासनं साधु । सारत्वेन मेयं साम । सारत्वेन धार्यं  
साधित्वेक एवार्थः ।

'साधुत्वात् सामनामानं समस्तगुणपूर्तितः ।  
समस्तं य उपासीत नारायणमनामयम् ।  
सर्वसाम्नां देवतेति स मुक्तः साधुधर्मभाक्'

इति सामसंहितायां ॥ 1 ॥

लोकेषु पञ्चविधं सामोपासीत पृथिवी हिङ्कारोऽग्निः प्रस्तावोऽन्तरिक्षमुद्गीथ आदित्यः प्रतिहारो  
द्यौर्निधनमित्यूर्ध्वेषु॥1॥ अथावृत्तेषु द्यौर्हिङ्कार आदित्यः प्रस्तावोऽन्तरिक्षमुद्गीथोऽग्निः प्रतिहारः  
पृथिवी निधनम्॥2॥ कल्पन्ते हास्मै लोका ऊर्ध्वाश्चावृत्ताश्चय एतदेवं विद्वान् लोकेषु पञ्चविधं  
सामोपास्ते॥3॥2॥

‘नारायणाख्य उद्गीथ उद्देयः प्रणवेन यत्।  
उद्गच्छन्ति यतोऽस्माद्वा वासुदेवादिमूर्तयः।  
प्रथमावताररूपत्वाद्वासुदेवः परः पुमान्।  
प्रस्तावो निधनं चापि सङ्कर्षण उदाहृतः।  
सङ्कर्षणो हि संहर्ता प्रद्युम्नः परमेश्वरः।  
हिङ्कार इति सम्प्रोक्तो हीति सृष्टिरुदीर्यते।  
प्रसिद्धता हि सृष्टिः स्यादनिरुद्धः परो विभुः।  
प्रतिहार इति प्रोक्तः स हि कार्येष्विदं जगत्।  
प्रतिप्रति हरेन्नित्यं मूर्तिप्रतिहृतेस्तथा।  
ते पृथिव्यादिषु सदा तन्नामानः प्रतिष्ठिताः।  
पृथिवीत्यादिशब्दार्थास्ते हि मुख्यत ईरिताः।  
तत्सम्बन्धात्तदर्थत्वं पृथिव्यादेरमुख्यतः।  
प्रथनादेव सस्यादेः पृथिवीत्वमुदाहृतम्।  
अग्नित्वमदनाच्चैव ह्यन्तरीक्षणयोगतः।  
अभावाद्भवधानस्य त्वन्तरिक्षमितीर्यते।  
आदानादायुषश्चैव स आदित्य उदीरितः।  
द्यौः क्रीडाकारणत्वाच्च तत् सर्वं हि परे हरौ’ इति च।  
‘पञ्चात्मकं यो लोकेषु सदोपास्ते हरि परम्।  
ऊर्ध्वाधःसंस्थितास्तस्य पञ्चैव दशमूर्तयः।  
मोक्षादिकमभीष्टं यत् कल्पन्तेऽस्य सदैव हि’ इति च॥2॥

वृष्टौपञ्चविधं सामोपासीत पुरो वातो हिङ्कारो मेघो जायते स प्रस्तावो वर्षति स उद्गीथो विद्योतते  
स्तनयति स प्रतिहारः ॥ 1 ॥ उद्गृह्णाति तन्निधनं वर्षति हास्मै वर्षयति ह य एतदेवं विद्वान्वृष्टौ पञ्चविधं  
सामोपास्ते ॥ 2 ॥ 3 ॥

‘पञ्चरूपं तु यो विष्णुं पूरोवातादिषु स्थितम्।  
उपास्ते वृष्टिरस्मैस्याद्वर्षयत्यस्य मुक्तिगान्।  
सर्वभोगांश्च भगवान् पञ्चरूपी जनार्दनः’ इति च ॥ 3 ॥

सर्वास्वप्सु पञ्चविधं सामोपासीत मेघो यत्सम्लवते स हिङ्कारो यद्वर्षति स प्रस्तावो याः प्राच्यः  
स्यन्दन्ते स उद्गीथो याः प्रतीच्यः स प्रतिहारः समुद्रो निधनम् ॥ 1 ॥ न हाप्सु प्रैत्यप्सुमान्भवति य  
एतदेवंविद्वान्सर्वास्वप्सु पञ्चविधं सामोपास्ते ॥ 2 ॥ 4 ॥

भा - ‘अप्सु पञ्चविधोपासी यो नारायणवान् भवेत्।  
न चास्य मृतिरप्सु स्यादप्सुषद्भगवान् हरिः’ इति च।  
अप्सु स्थितनारायणवान्मुक्तो भवतीत्यर्थः।  
अपः सूत इत्यप्सूर्भगवान्। दीर्घलोपेनाप्सुमानिति वा ॥ 4 ॥

ऋतुषु पञ्चविधं सामोपासीत वसन्तो हिङ्कारो ग्रीष्मः प्रस्तावो वर्षा उद्गीथः शरत्प्रतिहारो हेमन्तो  
निधनम् ॥ 1 ॥ कल्पन्ते हास्मा ऋतव ऋतुमान्भवति य एतदेवं विद्वानृतुषु पञ्चविधं  
सामोपास्ते ॥ 2 ॥ 5 ॥

भा - हेमन्तशिशिरयोरैक्येन पञ्चत्वम्।  
‘ऋतुनामानमृतुगमृतत्वाद्ऋतुनामकः।  
इत्युपासीत यो विष्णुं पञ्चात्मानममुष्य हि।  
मोक्षादीन् कल्पते चास्य ऋतुसंस्थो जनार्दनः।  
रक्ष्यत्वात् तेन तद्वांश्च सदैव स्यादुपासकः’ इति च।  
‘वासस्य सुखकारित्वाद्द्वसन्तः पुरुषोत्तमः।  
नीरादेर्गरणाद्ग्रीष्मो वर्षणाद्धर्ष उच्यते।  
शं रातीति शरत्प्रोक्तो हेमन्तो हिमकारणात्’ इति च ॥ 5 ॥

पशुषु पञ्चविधं सामोपासीताजा हिङ्कारोऽवयः प्रस्तावो गाव उद्गीथोऽश्वाः प्रतिहारः पुरुषो निधनं  
भवन्ति हास्य पशवः पशुमान्भवति य एतदेवंविद्वान्पशुषु पञ्चविधं सामोपास्ते ॥ 6 ॥

भा - 'पालनात् सुखरूपत्वात्पशुनामा जनार्दनः ।  
मुक्तस्तद्वान् भवत्येव पशुषूपसाको हरेः' इति च ।  
'यज्ञेनाञ्जनहेतुत्वादजस्थो भगवानजः ।  
अविस्थस्त्वविरेवोक्त ऊर्णया शीततोऽवनात् ।  
गौश्च सद्गतिहेतुत्वाद्गोस्थः स पुरुषोत्तमः ।  
अश्वश्चैवाशुगन्तुत्वात् पुरुषः पूर्तिहेतुतः' इति च ।  
भवन्ति हास्य पशव इति प्रसिद्धपशव एव ।  
अजा इत्यादिबहुवचनं बहुरूपत्वाद्भगवतः ॥ 6 ॥

प्राणेषु पञ्चविधं परोवरीयः सामोपासीत प्राणो हिङ्कारो वाक्प्रस्तावश्चक्षुरुद्गीथः श्रोत्रं प्रतिहारो मनो  
निधनं परोवरीयांसि वैतानि परोवरीयो हास्य भवति परोवरीयसो ह लोकान् जयति य एतदेवं  
विद्वान्प्राणेषु पञ्चविधं परोवरीयः सामोपास्त इति तु पञ्चविधस्य ॥ 7 ॥

भा - 'परस्मादुत्तमं प्रोक्तं परो इति ततः परम् ।  
परोवरं परं तस्मात् प्रोक्तं पारोवरीयकम् ।  
परोवरीयांस्येतानि विष्णो रूपाणि सर्वशः ।  
तेषां विशेषो नैवास्ति सदा तानि समानि हि ।  
अत्युत्तमोत्तमान्येतान्यन्यस्मात् सर्वतोऽपि तु' इति च ।  
'प्राणो नेतृत्वतो विष्णुर्वाक्सर्ववचनात् सदा ।  
चक्षुश्च दर्शनान्नित्यं श्रोत्रं श्रवणहेतुतः ।  
मनो मन्तृत्वतश्चास्य ह्येक एव तु पञ्चधा' इति च ।

परोवरीयो ब्रह्मास्य भवति सर्वापेक्षितदातृत्वात् ॥ 7 ॥

अथ सप्तविधस्य वाचि सप्तविधं सामोपासीत यत्किञ्च वाचो हुमिति स हिङ्कारो यत्प्रेति स प्रस्तावो  
यदेति स आदिर्यदुदिति स उद्गीथो यत्प्रतीति स प्रतिहारो यदुपेति स उपद्रवो यन्नीति तन्निधनं



दुग्धेऽस्मै वाग्दोहं यो वाचो दोहोऽन्नवानन्नादो भवति य एतदेवं विद्वान्वाचि सप्तविधं  
सामोपास्ते ॥ ८ ॥

भा - 'आदिः कल्पादिहेतुत्वात् क्रोडात्मा केशवः स्वयम्।

दुष्टोपद्रवकर्तृत्वान्नरसिंह उपद्रवः' इति च।

'हुङ्कारसहिते वाक्ये प्रद्युम्नस्तु सदा स्थितः।

आकारयुक्ते वाराहो वासुदेवः प्रसंयुते।

नारायणस्तथोद्युक्ते प्रतियुक्तेऽनिरुद्धकः।

उपयुक्ते नृसिंहश्च नीतिसङ्कर्षणस्तथा।

अभावे यावदेते स्युस्तावत् तद्देवतं स्मृतम्।

एवं सप्तविधं विष्णुं य उपास्ते परं विभुम्।

वाङ्मामा भगवांस्तस्य भवेत् सर्वार्थदोहकृत्' इति च ॥ ८ ॥

अथ खल्वमुमादित्यं सप्तविधं सामोपासीत सर्वदा समस्तेन साम मां प्रति मां प्रतीति सर्वेण समस्तेन

साम ॥ १ ॥ तस्मिन्निमानि सर्वाणि भूतान्यन्वायत्तानीति विध्यात्तस्य यत्पुरोदयात्स हिङ्कारस्तदस्य

पशवोऽन्वायत्तास्तस्मात्ते हिङ्कुर्वन्ति हिङ्कारभाजिनो ह्येतस्य साम्नः ॥ २ ॥ अथ यत्प्रथमोदिते स

प्रस्तावस्तदस्य मनुष्या अन्वायत्तास्तस्मात्ते प्रस्तुतिकामाः प्रशंसाकामाः प्रस्तावभाजिनो ह्येतस्य

साम्नः ॥ ३ ॥ अथ यत्सङ्गवेलायां स आदिस्तदस्य वयांस्यन्वा यत्तानि

तस्मात्तान्यन्तरिक्षेऽनारम्भणान्यादायात्मानं परिपतन्त्यादिभाजिनो ह्येतस्य साम्नः ॥ ४ ॥ अथ

यत्सम्प्रति मध्यन्दिने स उद्गीथस्तदस्य देवा अन्वायत्तस्तस्मात्ते सत्तमाः प्राजापत्यानामुद्गीथभाजिनो

ह्येतस्य साम्नः ॥ ५ ॥ अथ यदूर्ध्वं मध्यन्दिनात्प्रागपराह्णात्सप्रतिहारस्तदस्य गर्भा अन्वा यत्तास्तस्मात्ते

प्रतिहृता नावपद्यन्ते प्रतिहारभाजिनो ह्येतस्य साम्नः ॥ ६ ॥ अथ यदूर्ध्वमपराह्णात्प्रागस्तमयात्स

उपद्रवस्तदस्यारण्या अन्वायत्तास्तस्मात्ते पुरुषं दृष्ट्वा कक्षं श्वभ्रमित्युपद्रवन्त्युपद्रवभाजिनो व्येतस्य

साम्नः ॥ ७ ॥ अथ यत्प्रथमास्तमिते तन्निधनं तदस्य पितरोऽन्वायत्तास्तस्मात्तान्निदधति निधनभाजिनो

ह्येतस्य साम्न एवं खल्वमुमादित्यं सप्तविधं सामोपास्ते ॥ ८ ॥ ९ ॥

भा - 'आदित्यस्थं परं विष्णुं ध्यायेदादित्यनामकम्।

सप्तरूपं साम चासौ सर्वदा समरूपतः।

सर्वेषां मां प्रतीत्येव दृष्टिसाम्याच्च साम सः।  
दृष्टिसाम्यं मण्डलस्य विष्णुस्तस्य च कारणम्।  
तस्मिन्निमानि भूतानि सर्वाण्येवाश्रितानि हि।  
उदयात् पूर्वमेवासौ भवेत् प्रद्युम्ननामकः।  
पश्चाधारस्तदात्माऽसौ वासुदेवस्तथोदये।  
आश्रयश्च नृणां तत्र वराहः सङ्गवे तु सः।  
तत्र पक्ष्याश्रयो विष्णुस्तथा नारायणाभिधः।  
मध्यन्दिने स आधारो देवानां च ततः परम्।  
अनिरुद्धस्स आधारो गर्भस्थानां सदैव हि।  
ततः परं नृसिंहारव्यः स आरण्याश्रयो मतः।  
अथास्तमितवेलायां स सङ्कर्षण ईरितः।  
आश्रयः स पितृणां च सप्तात्मकमुपास्य तम्।  
प्राप्नोति परमं स्थानं मुक्तः संसारसागरात् इति च।

हिङ्कारनामानमाश्रितत्वाद्धिङ्कुर्वन्ति। प्रस्तावाश्रयात्प्रस्तुतिकामाः प्रारम्भकामाः। प्रशंसाकामाश्च।  
प्रारम्भावतारत्वात् प्रशंसादेवतात्वाच्च तस्य। सर्वाधारत्वाद्धराहस्य तदाधारणां पक्षिणामनाधारेणैव  
गमनम्। नारायणनामार्थत्वेन सर्वगुणपूर्वोपासनात् सर्वोत्तमा देवाः। इतरमूर्तीनामपि  
सर्वगुणपूर्वोपासने नारायणोपासनमेव भवति। सर्वगुणपूर्वार्थत्वान्नारायणशब्दस्य।  
अनिरुद्धाश्रयत्वाद्गर्भाणां पितुः शरीरादन्यत्र प्रतिहता अपि न विनश्यन्ति। वर्धन्ते च तत्रैव।  
अन्यद्धि भुक्तं जीर्यत एव। 'धाता गर्भं दधातु ते' इति च श्रुतिः। धाता हि भगवाननिरुद्धः।  
विष्णुस्त्वष्टाप्रजापतिर्धाता इति च चतुर्मूर्तयो ह्युच्यन्ते।

भा - 'योनिऋषिर्वासुदेवाद्रूपं सङ्कर्षणाद्भवेत्।  
आसेककर्म प्रद्युम्नादनिरुद्धाच्च धारणम्' इति च।  
व्यासेर्विष्णुर्वासुदेवस्त्वष्टा त्वेषाद्वितीयकः।  
प्रजापतिः प्रजापातान्निषेकः पातनं ततः।  
प्रजापतिस्तु प्रद्युम्नो धाता धारणकर्मतः।

अनिरुद्ध इति प्रोक्तः कृष्णरामौ तथाश्विनौ' इति च।  
'कक्षश्वभ्रे नृसिंहस्य सदावस्थितिकारणात्।  
द्रवन्ति कक्षश्वभ्राभ्यां तदज्ञानेऽपि रक्षणात्।  
मृगा भीता यतस्तेषां नृसिंहास्त्वाश्रयः सदा।  
पितृणामाश्रयो यस्मात् सङ्कर्षण उदाहृतः।  
अतस्तान् प्रति पिण्डादीन्निदधत्यज्ञका अपि।  
अन्यथा तन्मृतानां तु कुत एवोपतिष्ठति' इति च।  
'न रूपाणां विशेषोऽस्ति गुणतो नामतोऽपि वा।  
तथापि तत्प्रियं नाम नारायण इति स्म ह।  
विशेषतः समस्तानां नाम्नां तस्यार्थ एव तु।  
विज्ञायते गुणैः पूर्तिर्नामसाम्यं तदा तथा' इति च।  
'नाम्नो नारायणारख्यस्य गुणैः पूर्तिं हि देवताः।  
विज्ञायार्थमुपास्यैव सर्वाधिक्यमथापिरे' इति च॥ 9 ॥

अथ खल्वात्मसंमितमतिमृत्यु सप्तविधं सामोपासीत हिङ्कार इति त्र्यक्षरं प्रस्ताव इति त्र्यक्षरं  
तत्समम्॥ 1 ॥ आदिरिति द्व्यक्षरं प्रतिहार इति चतुरक्षरं तत इहैकं तत्समम्॥ 2 ॥ उद्गीथ इति  
त्र्यक्षरमुपद्रव इति चतुरक्षरं त्रिभिस्त्रिभिः समं भवत्यक्षरमतिशिष्यते त्र्यक्षरं तत्समम्॥ 3 ॥ निधनमिति  
त्र्यक्षरं तत्सममेव भवति तानि ह वा एतानि द्वाविंशतिरक्षराणि॥ 4 ॥ एकविंशत्याऽऽदित्यमा-  
प्रोत्येकविंशो वा इतोऽसावादित्यो द्वावीं शेन परमादित्याज्जयति तन्नाकं  
तद्विशोकम्॥ 5 ॥ आप्रोतीहादित्यस्य जयं परो हास्यादित्यजयाज्जयो भवति य एतदेवं  
विद्वानात्मसंमितमतिमृत्यु सप्तविधं सामोपास्ते सामोपास्ते॥ 6 ॥ 10 ॥

भा - 'यस्यान्यः सदृशो नास्ति स्वरूपामि समानि च।  
स आत्मसंमितो विष्णुरतिमृत्युरमृत्युतः।  
प्रद्युम्नादिस्वरूपेण स विष्णुः सप्तधा स्थितः।  
समानि तानि सर्वाणि ज्ञानानन्दबलैस्तथा।  
ज्ञानादित्रयवाचीनि त्र्यक्षराण्यपि सर्वशः।

हिङ्कारादीनि नामानि सर्वेषामपि सर्वशः ।

आदिनाम्नः प्रकारस्तु योज्यः स्यात् प्रतिहारतः ।

तेन त्र्यक्षरमेव स्यान्नामद्वयमपि प्रभोः ।

उपद्रवे तु वःकारो यद्यपि व्यतिरिच्यते ।

नाम नारायणस्यैव सोऽपि क्षीराब्दिशायिनः ।

व्यञ्जनस्वरसर्गैस्तु सोऽपि ज्ञानादिवाचकः ।

त्रिवर्णत्वात् समः सोऽपि ज्ञानाद्यैः पुरुषोत्तमः ।

वःकारार्थपरिज्ञानात् प्राप्योऽब्दिशयनः प्रभुः ।

एकविंशार्णविज्ञानात् प्राप्योऽसौ सूर्यमण्डले ।

स एव भगवान् विष्णुर्द्वाविंशद्रूपवान् यतः ।

तान्येव सप्तरूपाणि विभिद्यन्ते त्रिधा त्रिधा ।

एकः पयोऽब्दिशयन इति द्वाविंशतिः प्रभोः ।

प्रद्युम्नाद्यास्तु चत्वारो द्विषण्मासेषु संस्थिताः ।

त्रिंशस्त्रिंशः केशवाद्या वसन्तादिषु पञ्चमः ।

रूपद्वयं च षष्ठस्य स्थितं मत्स्यादिपञ्चकम् ।

तृतीयं पृथिवीसंस्थं जामदग्न्याख्यमेव तत् ।

अन्तरिक्षद्युसूर्येषु सप्तमस्य त्रिधा तनुः ।

रामः कृष्णः कल्किरिति तज्ज्ञानात् तान्यवाप्य च ।

द्वाविंशेन पयोऽब्धिस्थं प्राप्यते रूपमक्षरम् ।

एतद्द्वाविंशकं रूपं नाकं चासुखवर्जनात् ।

पूर्णानन्दस्वरूपत्वाद्विशोकं शोकनाशनात्

**इति सामसंहितायाम् ।**

प्राप्नोतिहादित्यस्य जयम् । इह पृथिव्यादिषु स्थितभगवत्प्राप्तावप्यादित्यस्थ एव प्राप्यते । ऐक्यात् ।

परो हास्यादित्यजयाजयो भवति । आदित्यस्थस्यादित्यनाम्नो भगवतः प्राप्त्य परो जयः

रूपान्तरप्राप्तिरपि भवति ।



एवमेतद्वामदेव्यं मिथुने प्रोतं वेद मिथुनीभवति मिथुनान्मिथुनात्प्रजायते सर्वमायुरेति ज्योग्जीवति  
महान्प्रजया पशुभिर्भवति महान्कीर्त्या न काञ्चन परिहरेत्तद् व्रतम्॥2॥13॥

भा - 'मिथुनस्थं पञ्चरूपं ध्यात्वैव पुरुषोत्तमम्।

अत्यागी च स्वभार्याणां मुच्यते नात्र संशयः' इति च।

मिथो नयतीति मिथुनं भगवान्॥13॥

उद्यन् हिङ्गार उदितः प्रस्तावो मध्यन्दिन उद्गीथोऽपराहः प्रतिहारोऽस्तंयन्निधनमेतद्बृहदादित्ये प्रोतं

स य एवमेतद्बृहदादित्ये प्रोतं वेद तेजस्वन्नादो भवति सर्वमायुरेति ज्योग्जीवति महान्प्रजया

पशुर्भवति महान्कीर्त्या तपन्तं न निन्देत्तद् व्रतम्॥14॥ अत्राणि सम्भवन्ते स हिङ्गारो मेघो जायते स

प्रस्तावो वर्षति स उद्गीथो विद्योतते स्तनयति स प्रतिहार उद्गृह्णाति तन्निधनमेतद्वैरूपं पर्जन्ये प्रोतं स

य एवमेतद्वैरूपं पर्जन्ये प्रोतं वेद विरूपांश्च सुरूपांश्च पशूनवरुन्धे सर्वमायुरेति ज्योग्जीवति

महान्प्रजया पशुर्भवति महान्कीर्त्या वर्षन्तं न निन्देत्तद् व्रतम्॥15॥ वसन्तो हिङ्गारो ग्रीष्मः

प्रस्तावो वर्षा उद्गीतः शरत्प्रतिहारो हेमन्तो निधनमेतद्वैराजमृतुषु प्रोतं स य एवमेतद्वैराजमृतुषु प्रोतं

वेद विराजति प्रजया पशुभिर्ब्रह्मवर्चसेन सर्वमायुरेति ज्योग्जीवति महान्प्रजया पशुभिर्भवति

महान्कीर्त्या ऋतून्ननिन्देत्तद् व्रतम्॥16॥ पृथिवी हिङ्गारोऽन्तरिक्षम् प्रस्तावो द्यौरुद्गीथो दिशः

प्रतिहारः समुद्रो निधनमेताः शक्यो लोकेषु प्रोताः स य एवमेताः शक्यो लोकेषु प्रोता वेद लोकी

भवति सर्वमायुरेति ज्योग्जीवति महान्प्रजया पशुभिर्भवति महान्कीर्त्या लोकान्ननिन्देत्तद्

व्रतम्॥17॥ अजा हिङ्गारोऽवयः प्रस्तावो गाव उद्गीथोऽश्वः प्रतिहारः पुरुषो निधनमेता रेवत्यः

पशुषु प्रोताः स य एवमेता रेवत्यः पशुषु प्रोता वेद पशुमान्भवति सर्वमायुरेति ज्योग्जीवति

महान्प्रजया पशुभिर्भवति महान्कीर्त्या पशून् निन्देत्तद् व्रतम्॥18॥ लोम हिङ्गारस्त्वक्प्रस्तावो मां

समुद्गीथोऽस्थिप्रतिहारो मज्जानिधनमेतद्यज्ञायज्ञीयमङ्गेषु प्रोतं स य एवमेतद्यज्ञायज्ञीयमङ्गेषु प्रोतं

वेदाङ्गीभवति नाङ्गेन विमूर्च्छति सर्वमायुरेति ज्योग्जीवति महान्प्रजया पशुभिर्भवति महान्कीर्त्या

संवत्सरं मज्जो नाश्रीयात्तद् व्रतं मज्जो नाश्रीयादिति वा॥19॥ अग्निर्हिङ्गारो वायुः प्रस्ताव आदित्य

उद्गीथो नक्षत्राणि प्रतिहारश्चन्द्रमा निधनमेतद्राजनं देवतासु प्रोतं स य एवमेतद्राजनं देवतासु प्रोतं

वेदैतासामेव देवतानां सलोकतां सार्ष्टितां सायुज्यं गच्छति सर्वमायुरेति ज्योग्जीवति महान्प्रजया

पशुभिर्भवति महान्कीर्त्या ब्राह्मणान्ननिन्देत्तद् व्रतम्॥20॥ त्रयी विद्या हिङ्गारस्त्रय इमे लोकाः स

प्रस्तावोऽग्निर्वायुरादित्यः स उद्गीथो नक्षत्राणि वयांसि मरीच्यः स प्रतिहारः सर्पा गन्धर्वाः  
पितरस्तन्निधनमेतत्साम सर्वस्मिन्त्रोतं स य एवमेतत्साम सर्वस्मिन्त्रोतं वेद सर्व ह  
भवति ॥ 1 ॥ तदेषश्लोको यानि पञ्चधा त्रीणि त्रीणि तेभ्यो न ज्यायः परमन्यदस्ति यस्तद्वेद स वेद सर्व  
सर्वा दिशो बलिमस्मै हरन्ति सर्वमस्मीत्युपासीत तद् व्रतं तद् व्रतम् ॥ 2 ॥ 21 ॥

भा- 'आदित्यनाम्नी पञ्चात्मन्यभिध्याते जनार्दने।  
पर्जन्यनाम्नी चर्त्वारव्ये लोकारव्ये पशुसंज्ञके।  
अङ्गारव्ये देवतारव्ये च सर्वारव्ये च प्रतिष्ठितम्।  
बृहदाद्यं च यो वेद मुच्यते नात्र संशयः।  
समुद्रेकात् समुद्रस्तु देशनादिश उज्यते।  
लोपकत्वाल्लोम च स्यात् तवोरूपस्त्वगुच्यते।  
मादनात् साररूपत्वान्मांसोऽस्थि त्वासनात् स्थिरम्।  
मदस्य जननान्मज्जा सोऽङ्गमन्तिगतत्वतः।  
वायुर्ज्ञानात् तथाऽऽयुष्मानक्षत्रं च स्वतन्त्रतः।  
चन्द्रमाः परमानन्दात् त्रैविद्यो जानरूपतः।  
वयांसि व्ययनाच्चैव वित्याकाशस्तथोच्यते।  
तत्रायनाद्वयः प्रोक्तोमरीचिर्मितरुत्त्वतः।  
सर्पस्सर्पणहेतुत्वाद्गन्धर्वो गोधरत्वतः।  
पिता स सृष्टिहेतुत्वात्सर्वं पूर्णगुणत्वतः।  
एतैर्नामभिरुद्दिष्टो भगवान् पुरुषोत्तमः' इति च ॥  
'यादृश्येवोन्नतियोग्या तस्याः सर्वात्मनाऽऽयतिः।  
सर्वभावस्तु विज्ञेयो न तु सर्वस्वरूपता' इति च।

न च सर्वस्वरूपता पुरुषार्थः। नारकित्वादेरपि प्राप्तेः। न चार्थान्तरकल्पना युक्ता। प्रमाणाभावात्।  
'असनान्मितिरूपत्वादस्मीत्युक्तः परो हरिः।  
तं सर्व इत्युपासीत पूर्णता सर्वता स्मृता' इति च।

सर्वमस्मीत्युत्तमपुरुषत्वे तेभ्यो न ज्यायः परमन्यदस्तीति ज्यायः परशब्दौव्यर्थौ।  
अन्यस्यैवाभावात्।

अतस्ततोऽन्यदस्तीति सिद्धम्। अतस्ततोऽन्यत्परमज्याय एव नास्ति। ज्यायो लक्ष्मीर्विद्यते।  
परमज्यायस्तु भगवानेव।

जीवैक्याङ्गीकारे यस्तद्वेदेति तच्छब्दोऽप्ययुक्तः। तदा स्वात्मानं वेदेत्येव स्यात्। न च  
प्रसिद्धभेदानुवादः। श्रुतिं विना तत्स्वरूपस्यैवासिद्धेस्तद्वेदस्यातिशयेनासिद्धिः। ऐक्य ईश्वरस्य  
स्वज्ञानमस्तीति न तद्रूपस्य जीवस्याज्ञानादिकं युज्यते। औपाधिकभेदाङ्गीकारेऽप्युपाधिरुभयोरैक्या-  
दुभयोरप्यज्ञत्वं कुर्यात्। उपादिनिमित्तदोषाश्चोभयोरपि स्युः। उपादिसम्बन्धस्य समत्वात्।  
उपाधिसम्बन्धस्यास्मिन्नन्यथा तस्मिन्नन्येथेति विशेषार्थमयमसाविति भेदस्योपाधिं विना स्वत  
एवापेक्षितत्वात्। अतः स्वतो भिन्नस्यैवोपाधिना विशेषो भवति।

‘यस्तु भिन्नः स्वतः खादिस्तस्य भेदो ह्यबुद्धिनाम्।

उपाधिभिर्ज्ञाप्य एव न तु भेदं स्वयं सृजेत्।

उपाधिरप्यभिन्नस्य भेदं साधयितुं क्वचित्।

न क्षमः सिद्धभेदस्य ज्ञापकः स्यादबुद्धिनाम्।

आकाशा अप्यतस्त्वेते अनन्ता अप्कणादिवत् इति ब्रह्मतर्कः।

अतो न जीवेशाभेदः।

‘न तु देवः स्वयं भूत्वा देवदेवं समर्चयेत्।

समानव्यवहारे हि न पूज्यः पूजको भवेत् इति च परमसंहितायाम्।

‘अनन्यप्रोक्ते गतिरत्र नास्त्यणीयान् ह्यतर्क्यमणुप्रमाणात् प्रोक्ताऽन्येनैव सुज्ञानाय प्रेष्ठ’।

‘अन्यदेव तद्विदितादथोऽविदितादधि’।

‘अन्यत्र धर्मादन्यत्राधर्मादन्यत्रास्मात् कृताकृतात्।

अन्यत्र भूताच्च भव्याच्च यत्तत् पश्यति तद्वद’।

‘नित्यो नित्यानां चेतनश्चेतननामेको बहूनां यो विदधाति कामान्’।

‘यथोदकं शुद्धे शुद्धमासिक्तं तादृगेव भवति’।





प्रकृष्चमोक्षहेतुत्वात् तज्ज्ञानं प्रेति कथ्यते।

पृकृष्चपञ्चकत्वाद्वा प्रपञ्चोऽयं प्रकीर्तितः।

यद्ययं सादिरेव स्यान्निवर्तते कदाचन।

न निवर्तते यतस्तेन नायं सादिर्भवेत् क्वचित्।

मायेति विष्णुविज्ञानं तन्मितत्वाच्च न क्वचित्।

भ्रान्तत्वमस्य यद्विष्णोर्नैव भ्रान्तिः कदाचन।

रमते चात्र यद्विष्णुर्न हि भ्रान्तौ रमेद्धरिः।

परमार्थे हरौ नैव भेदोऽस्ति जडजीववत्।

यद्ययं कल्पितो भेदः तस्मान्नैव निवर्तते।

तस्माद्भूतभविष्यारव्यभवदारव्यपराभिधाः।

तदन्ये चैक एवास्मिन्नोङ्कारारव्ये जनार्दने।

अज्ञातनामके तस्मिन्न भेदोऽस्ति कथञ्चन' इति ब्रह्मतर्के।

विदिः कादाचित्कस्वरूपलाभ इति च धातुः। भिद्येतेतिवद्विद्येतेतिशब्दः। परमार्थत इति

विश्वतश्चक्षुरितिवत् सप्तम्यर्थे। परमार्थे द्वैताभाव एवेत्यर्थः। परमार्थः परमात्माऽद्वैत इति प्रथमार्थो

वा। न हि विद्यमानं निवर्तते इति नियमः। उत्पद्यमानं हि प्रायो निवर्तते। जीवेश्वरप्रकृत्यादिकं

बहुलं हि विद्यमानं न निवर्तते। न च कल्पितो विकल्प इति पक्षे कल्पितो यदीति यदिशब्दो

युज्यते। कल्पितत्वं चेच्छ्रुतेरभिप्रायः अविद्यमानोऽयं प्रपञ्चो निवर्तते कल्पितो विकल्पो विनिवर्तते

इत्येव शब्धः स्यात्। न तु निवर्ततेति। अतः सत्यता विषयमिदं वाक्यम्।

'असत्यमप्रतिष्ठं ते जगदाहुरनीश्वरम्।

एतां दृष्टिमवष्टभ्य नष्टात्मानोऽल्पबुद्धयः' इति निन्दनाच्च।

'विद्याऽत्मनि भिदाभोदः'।

'जुष्टं यदा पश्यत्यन्यमीशमस्य' इत्यादिभेदज्ञानस्य प्रशंसनाच्च।

अतोऽसनात्मितत्वाच्चास्मीति भगवन्नामैवैतत् ॥ 21 ॥

विनर्दि साम्नो मृणे पशव्यमित्यग्रेरुद्गीथोऽनिरुक्तः प्रजापतिर्निरुक्तः

सोमस्य मृदुश्लक्ष्णं वायोऽश्लक्ष्णं बलवदिन्द्रस्य क्रौञ्चं बृहस्पतेरपध्वान्तं वरुणस्य तान् सर्वानेवोपसेवेत  
वारुणं त्वेव वर्जयेत्॥1॥ अमृतत्वं देवेभ्य आगायानीत्यागायेत्स्वधां पितृभ्य आशां  
मनुष्येभ्यस्तृणोदकं पशुभ्यः स्वर्गं लोकं यजमानायान्नमात्मन आगायानीत्येतानि मनसा  
ध्यायन्नप्रमत्तः स्तुवीत॥2॥ सर्वे स्वरा इन्द्रस्यात्मनः सर्व ऊष्माणः प्रजापतेरात्मनः सर्वे स्पर्शा  
मृत्योरात्मानस्तं यदि स्वरेषूपालभेतेन्द्रं शरणं प्रपन्नोऽभूवं सत्वा प्रतिवक्ष्यतीत्येनं ब्रूयात्॥3॥ अथ  
यद्येनमूष्मसूपालभेत प्रजापतिं शरणं प्रपन्नोऽभूवं स त्वा प्रतिपेक्ष्यतीत्येनं ब्रूयादथ यद्येनं  
स्पर्शेषूपालभेत मृत्युं शरणं प्रपन्नोऽभूवं स त्वा प्रतिपेक्ष्यतीत्येनं ब्रूयात्॥4॥ सर्वे स्वरा घोषवन्तो  
बलवन्तो वक्तव्या इन्द्रे बलं ददानीति सर्वे उष्माणोऽग्रस्ताऽनिरस्ता विवृत्ता वक्तव्याः प्रजापतेरात्मानं  
परिददानीति सर्वेस्पर्शा लेशेनानभिहिता वक्तव्या मृत्योरात्मानं हरिहराणीति॥5॥ 22 ॥

भा - सर्वदा समत्वात् साम भगवान्। तस्योद्गानप्रकारो विनर्दिवृषभस्वरवन्मेघनर्दनवद्वा। तदेव  
वृणे। सर्वोत्तमत्वात्।

‘विष्णोः स्वरो वृषभवन्मेघनादवदेव वा।  
स्त्रीपशुस्वरवद्वहेर्गम्भीरोऽनुपमो विभोः।  
ब्रह्मणस्त्वथ सोमस्य साक्षाद्धण्टानिनादवत्।  
मृदुमेघस्वरो वायोरिन्द्रस्य स्तनयित्नुवत्।  
बृहस्पतेः क्रौञ्चवच्च वरुणस्य तु विस्वरः।  
एकस्य पादवर्षस्य स्वरो विष्णोरुदाहतः।  
वायोर्विंशतिवर्षस्य ब्रह्मणस्तु तदन्तरा’ इति च।  
‘गायेदैतैः स्वरैस्तस्माद्यथाशक्ति न विस्वरम्।  
अधिकारी सदैद्गात्रे मुख्यतः प्राण एव यत्।  
अतो मोक्षादिदाने स देवादीनां क्षमो भवेत्।  
अन्येषां स ददातीर मद्धृदिस्थ इति स्मृतिः।  
कार्या हि नान्यथा कुर्यादवमन्ताऽन्यथा भवेत्।  
देवानां मोक्षदानादौ न हि मानुष ईश्वरः।  
अतः प्राणो हृदिस्थो मे ददातीति स्मृतिर्भवेत्।

सङ्कल्पोक्त्यादिकर्ता च प्राण एव यतः सदा ।  
आगायानीति युज्येत तस्मात् तस्मिन् हि मुख्यतः ।  
आत्मेति भगवान् विष्णुः प्राणस्थः पुरुषोत्तमः ।  
तस्मा अन्नं ह्यर्थतस्तु प्राणस्यान्नभुजिर्भवेत् ।  
प्राणस्याप्यमृतत्वं हि मुख्यमेव फलं यतः ।  
देवान्तर्भावतो विष्णोर्नामृतत्वं क्व चादिमत् ।  
इन्द्रे बलं ददानीति स्वरान् घोषबलात्मकान् ।  
ब्रूयादग्रस्तानिरस्तानूष्मणः स्पर्शानपि ।  
समस्तान्बलदानार्थमिन्द्रे चैव प्रजापतेः ।  
विष्णोः स्वात्मानमेवाहमर्पये मृत्युवर्जितान् ।  
मोक्षयोग्यान् करिष्यामीत्येवं स प्राण एव तु ।  
कुर्यादन्यस्तु मत्स्थस्तु प्राण एवेदृशक्षमः ।  
करोतीति स्मरेन्नित्यं नान्यथा तु कथञ्चन ।  
देवावमन्ता हि तमो यात्यसंशयतो यतः ।  
अत इन्द्रं प्रजापाख्यं विष्णुं मृत्युं च सर्वदा ।  
शरणं गतोऽहमिति च ध्यायेत् सर्वत्र सर्वदा ।  
ऐश्वर्यादिन्द्रनामा तु वायुः स्वरपतिः सदा ।  
ऊष्माधिपस्तु भगवान् विष्णुरेव प्रजापतिः ।  
मृत्युनामा तु संहाराद्रुद्रः स्पर्शाधिपः स्मृतः ।  
मानुषाणां तु शरणमितरेषां तु वायुतः ।  
वायोस्तु बलदानाद्यं मोक्षदानादिकं हरेः ।  
यस्माद्वायुपदे योग्या बहवस्त्विन्द्रनामकाः ।  
अत इन्द्रे ददानीति स्मृतिः प्राणस्य युज्यते' इति सामसंहितायाम् ।  
'सर्वोपद्रवकर्तृणामसुराणां कुबुद्धिनाम् ।  
उपालम्भे कृते युक्तं विष्णुस्त्वां प्रतिपेक्ष्यति ।

रुद्रस्त्वां धक्ष्यतीत्यादि नान्यथा तु कथञ्चन' इति च।
मृत्योस्सकाशादात्मानं परिहराणीति।
'ब्रह्मा प्रजापतिश्चेति विष्णुरन्यं प्रबोधयन्। तथेन्द्रनामा वायुश्च परेषां बोधको यदा' इति च।
बृंहयति प्रजाः पाति इदं रातीति व्युत्पत्तिभिः ॥ 22 ॥
त्रयो धर्मस्कन्धा यज्ञोऽध्ययनं दानमिति प्रथमस्तप एव द्वितीयो ब्रह्मचर्याचार्यकुलवासी तृतीयोऽत्यन्तमात्मानामाचार्यकुलेऽवसादयन् सर्व एते पुण्यलोका भवन्ति ब्रह्मसंस्थोऽमृतत्वमेति ॥ 1 ॥ प्रजापतिर्लोकानभ्यतपत्तेभ्योऽभितप्तेभ्यस्त्रयी विद्या सम्प्रास्रवत्तामभ्य- तपत्तस्या अभितप्ताया एतान्यक्षराणि सम्प्रास्रवन्त भूर्भुवः स्वरिति तान्यभ्यतपत्तेभ्योऽभितप्तेभ्यः ओङ्कारः सम्प्रास्रवत्तद्यथा शङ्कुना सर्वाणि पर्णानि सन्तृण्णान्येवमेतेनोङ्कारेण सर्वा वाक्सन्तृण्णोङ्कार एवेदं सर्वमोङ्कार एवेदं सर्वम् ॥ 2 ॥ 23 ॥
भा - सर्वधर्मैः पुण्यलोको ब्रह्मज्ञानाद्विमुच्यते। ओङ्कारो ब्रह्मणो नाम सर्ववागात्मकश्च सः। तद्वाख्यत्वात् सर्ववाचां सर्ववागात्मता भवेत्। इदं तु प्रस्तुतत्वात् स सर्वं चाप्यर्थपूर्णतः। सर्वशब्दान्वितत्वाच्च न लिङ्गव्यत्ययो भवेत्। आधिक्यं चैव सर्वत्वं प्रस्तुतं पद्यथेति तत् इति च। 'अकाराद्याः क्रमेणैव भूरादेः साररूपिणः। अस्मादयं सार इति ज्ञानमेवाभितापनम्। सम्प्रास्रावश्च तदृष्टिर्ब्रह्मणः परमस्य हि। नित्यज्ञानोऽपि भगवान् क्रीडयाऽचीकृपद्यदा। तदाभितापशब्दोऽयं वर्तते परमात्मनि' इति च।
तपःशब्देनैव यतिधर्मश्चोक्तः - 'सर्वेषामाश्रमस्थानामज्ञानां पुण्यलोकता। अपरोक्षदृशां विष्णोरमृतत्वं न चान्यथा' इति च।

‘यज्ञाध्ययनदानैस्तु गृही स्यात् सोमलोकगः।

यतयस्तपसा सूर्य चत्वारोऽपि विशेषतः।

गच्छन्ति तपसैर्वर्षीन् वनस्था ब्रह्मचारिणः

नैष्ठिका वालकिल्यांश्च गुरुशुश्रूषयैव तु।

यदि पश्यन्त्येत एव साक्षाद्देवं जनार्दनम्।

अमृतत्वं तदा यान्ति नान्यथा तु कथञ्चन’ इति च।

न च संन्यासमात्रेणामृतत्वम् -

‘तमेवं विद्वानमृत इह भवति नान्यः पन्था अयनाय विद्यत’

इति श्रुतेः।

‘विद्यैव तु निर्धारणात्’ इति च भगवद्वचनम्।

‘न रोधयति मां धर्मो न साह्यं योग उद्धव।

न स्वाध्यायस्तपस्त्यागो नेष्टापूर्त न दक्षिणा’ इत्यादि च।

‘न च संन्यसनादेव सिद्धिं समधिगच्छति’ इति च।

‘तस्य पुत्रा दायमुपयन्ति’

इत्यादेर्गृहस्थादीनामपि ज्ञानिनां मोक्षः प्रतीयते।

‘सर्ववर्णाश्रमाणां च ज्ञानान्मोक्षो विनिश्चितः।

अन्त्यानां स्थावराणां वा तथापि यतिरुत्तमः।

ज्ञानद्वारो यतो न्यासो विशेषेण भविष्यति’ इति च।

‘वेदान्तविज्ञानसुनिश्चितार्थास्संन्यासयोगाद्यतयशुद्धसत्त्वाः’ इति च ॥ 23 ॥

ब्रह्मवादिनो वदन्ति यद्वसूनां प्रातः सवनं रुद्राणां माध्यन्दिनं सवनमादित्यानां विश्वेषां देवानां च

तृतीयसवनं क्व तर्हि यजमानस्य लोक इति स यस्तं न विद्यात्कथं कुर्यादथ विद्वान्कुर्यात् ॥ 1 ॥ पुरा

प्रातरनुवाकस्योपकरणाच्चघनेन गार्हपत्यस्योदङ्मुख उपविश्य स वासवं सामाभिगायति लो३

कद्वारमपावा३ णू३३ पश्येम त्वा वयं रा३३३३ हु३म् आ३३ ज्या३ यो३आ३२१११ इत्यथ जुहोति

नमोऽग्नये पृथिवीक्षिते लोकक्षिते लोकं मे यजमानाय विंदैष वै यजमानस्य लोक एताऽस्म्यत्र

यजमानः परस्तादायुषः स्वहाऽपजहि परिघमित्युत्त्वोत्तिष्ठति तस्मै वसवः प्रातः सवनं

सम्प्रयच्छन्ति ॥ 2 ॥ (24) ॥ पुरा माध्यन्दिनस्य सवनस्योपकरणाज्झघनेनाग्नीध्रीयस्योदङ्मुख  
उपविश्य स रौद्रं मामाभिगायति लो३ कद्वारमपावा३ णू३३ पश्येम त्वा वयं विरा३३३३३ हु ३ म्  
आ३३ ज्या३ यो३ आ३२१११ इत्यथ जुहोति नमो वायवेन्तरिक्षक्षिते लोकक्षिते लोकं मे यजमानाय  
विन्दैष वै यजमानस्य लोक एताऽस्म्यत्र यजमानः परस्तादायुषः स्वाहाऽपजहि  
परिघमित्युत्तवोत्तिष्ठति तस्मै रुद्रा माध्यन्दिनं सवनं सम्प्रयच्छन्ति ॥ 2 ॥ (२५) पुरा  
तृतीयसवनस्योपाकरणाज्झघनेनाहवनीयस्योदङ्मुख उपविश्य स आदित्यं स वैश्वदेवं सामाभिगायति  
लो३ कद्वारमपावा३ णू३३ पश्येम त्वा वयं स्वारा३३३३३ हु३ म् आ३३ ज्या३ यो३ आ३२१११  
इत्यादित्यमथ वैश्वदेवं लो३ कद्वार मपावा३ णू३३ पश्येम त्वा वयं साम्ना३३३३३ हु३ म् आ३३ ज्या३  
यो३ आ३२१११ इत्यथ जुहोति नम आदित्येभ्यश्च विश्वेभ्यश्च देवेभ्यो दिविक्षिद्भ्यो लोकक्षिद्भ्यो लोकं मे  
यजमानाय विन्दतैष वै यजमानस्य लोक एताऽस्म्यत्र यजमानः परस्तादायुषः स्वाहाऽपजहि  
परिघमित्युत्तवोत्तिष्ठति तस्मा आदित्याश्च विश्वे च देवास्तृतीयसवनं सम्प्रयच्छन्त्येष ह वै यज्ञस्य  
मात्रां वेद य एवं वेद य एवं वेद ॥ 2 ॥ (26) ॥

॥ इति श्रीमच्छान्दोग्योपनिषदि द्वितीयोऽध्यायः ॥ 2 ॥

भा - 'वसुरुद्रादितेयेषु विश्वेषु स्थितमीश्वरम्।  
तन्नामानं हरि मन्त्रैर्लोकद्वारादिभिः प्रभुम्।  
प्रार्थयित्वा दिवं त्वज्ञो ज्ञो मोक्षं प्राप्नुयात् तथा।  
यजमानो नान्यथा तु लोकोऽस्य प्राप्यते वरः।  
राजनं पृथिवीलोके राज्यमित्युच्यते बुधैः।  
विराज्यमन्तरिक्षे तु स्वाराज्यं स्वर्गं भवेत्।  
एतेषु मोक्षोऽपि भवेन्मानुषाणां विशेषिणाम्।  
श्वेतद्वीपं तथा गत्वा दृष्ट्वा विष्णुं च ते ततः।  
अनुज्ञाताः प्रमोदन्ते निर्दुःखास्तु धरादिषु' इति च।  
'यो देवानां नामधा एक एव' इति श्रुतेश्च भगवत एव वस्वादिनामानि। 'त्रैविद्या मां सोमपाः पूतपापा  
यज्ञैरिष्ट्वा स्वर्गतिं प्रार्थयन्ते' इति वचनाच्च भगवानेव प्रार्थ्यः। भगवत्स्वरूपस्य  
सम्यगपरिज्ञानाद्रागाच्च तेषामन्तवत्फलत्वम्।





‘यस्त्राति यज्ञमातारं यज्ञमात्रा हरिस्तु सः ।

तमेवं वेत्ति यो भक्तो याति स्वर्मुक्तिमेव वा’ इति च ॥ 24 ॥

॥ इति श्रीमदानन्दतीर्थभगवत्पादाचार्यविरचिते श्रीमच्छान्दोग्योपनिषद्भाष्ये द्वितीयोऽध्यायः ॥ 2 ॥

ओं असौ वा आदित्यो देवमधु तस्य द्यौरैव तिरश्चिनवंशोऽन्तरिक्षमपूपो मरीचयः पुत्राः ॥ 1 ॥ तस्य ये प्राञ्चो रश्मयस्ता एवास्य प्राच्यो मधुनाड्य ऋच एष मधुकृत ऋग्वेद एव पुष्यं ता अमृता आपस्तावा एता ऋचः ॥ 2 ॥ एतमृग्वेदमभ्यतपंस्तस्याभितप्तस्य यशस्तेज इन्द्रियं वीर्यमन्नाद्यं रसोऽजायत ॥ 3 ॥ तद्वक्षरत्तदादित्यमभितोऽश्रयत्तद्वा एतद्यदेतदादित्यस्य रोहितं रूपम् ॥ 4 ॥ 1 ॥ अथ येऽस्य दक्षिणा रश्मयस्ता एवास्य दक्षिणा मधुनाड्यो यजूष्येव मधुकृतो यजुर्वेद एव पुष्यं ता अमृता आपः ॥ 1 ॥ तानि वा एतानि यजूष्येतं यजुर्वेदमभ्यतपं स्तस्याभितप्तस्य यशस्तेज इन्द्रियं वीर्यमन्नाद्यं रसोऽजायत ॥ 2 ॥ तद्वक्षरत्तदादित्यमभितोऽश्रयत्तद्वा एतद्यदेतदादित्यस्य शुक्लं रूपम् ॥ 3 ॥ अथ येऽस्य प्रत्यञ्चो रश्मयस्ता एवास्य प्रतीच्यो मधुनाड्यः सामान्येव मधुकृतः सामवेद एवं पुष्यं ता अमृता आपः ॥ 1 ॥ तानि वा एतानि सामान्येतं सामवेदमभ्यतपंस्तस्याभितप्तस्य यशस्तेज इन्द्रियं वीर्यमन्नाद्यं रसोऽजायत ॥ 2 ॥ तद्वक्षरत्तदादित्यमभितोऽश्रयत्तद्वा एतद्यदेतदादित्यस्य परं कृष्णं रूपम् ॥ 3 ॥ 3 ॥ अथ येऽस्योदञ्चो रश्मयस्ता एवास्योदीच्यो मधुनाड्योऽथर्वाङ्गिरस एव मधुकृत इतिहासपुराणं पुष्यं ता अमृता आपः ॥ 1 ॥ ते वा एतेऽथर्वाङ्गिरस एतदितिहासपुराणमभ्यतपंस्तस्याभितप्तस्य यशस्तेज इन्द्रियं वीर्यमन्नाद्यं रसोऽजायत ॥ 2 ॥ तद्वक्षरत्तदादित्यमभितोऽश्रयत्तद्वा एतद्यदेतदादित्यस्य कृष्णं रूपम् ॥ 3 ॥ 4 ॥ अथ येऽस्योर्ध्वा रश्मयस्ता एवास्योर्ध्वा मधुनाड्यो गुह्या एवादेशा मधुकृतो ब्रह्मैव पुष्यं ता अमृता आपः ॥ 1 ॥ ते वा एते गुह्या आदेशा एतद्ब्रह्ममभ्यतपंस्तस्याभितप्तस्य यशस्तेज इन्द्रियं वीर्यमन्नाद्यं रसोऽजायत ॥ 2 ॥ तद्वक्षरत्तदादित्यमभितोऽश्रयत्तद्वा एतद्यदेतदादित्यस्य मध्ये क्षोभत इव ॥ 3 ॥ ते वा एते रसानां रसा वेदा हि रसास्तेषामेते रसास्तानि वा एतान्यमृतानाममृतानि वेदा ह्यमृतास्तेषामेता-  
न्यमृतानि ॥ 4 ॥ 5 ॥

भा - ‘य आदित्यगतो विष्णुः स एव मधुनामकः ।

मदधिर्मध्विति प्रोक्तो मदः सुखमिहोच्यते ।

अ इत्याधिक्यमुद्दिष्टं मज्ज्ञानततिरुच्यते ।

तद्वत्ता ततिरुद्दिष्टा तेनानुभव ईरितः ।  
अधिकोऽनुभवो यस्य सर्वस्मादीप्सितादपि ।  
सोऽयं मद इति प्रोक्तः सर्वं हि सुखसाधनम् ।  
तत्पूर्णे मधुनामा स्यात्तृतीयोऽतिशयार्थकः ।  
देवानामुपजीव्यत्वात् स देवमधुनामकः ।  
आदित्वाच्च ततत्वाच्च ज्ञानरूपत्वतस्तथा ।  
आदित्य इति सम्प्रोक्तः प्रसिद्धमधुवच्च सः ।  
तिरोवंशादिसंयुक्तो द्युनाम्नी च द्युसंस्थिता ।  
प्रकाशादिगुणैः श्रीस्तु वायोराश्रयरूपतः ।  
तिरोवंश इतिप्रोक्ता मध्वपूपस्तु मारुतः ।  
तस्मिन् सन्निहितो विष्णुर्विशेषेण यतः सदा ।  
सोऽन्तरिक्षमितिप्रोक्तः स्वान्तस्सम्यग् हरीक्षणात् ।  
अन्तरिक्षस्थितश्चासौ वस्वाद्या मधुकारिणः ।  
तत्पुत्रास्तु मरीच्याद्यास्सूर्यरश्मिषु संस्थिताः ।  
तिर्यक् स्थित्वा वशे कुर्याद्यस्माद्देवी रमा हरिम् ।  
भक्त्यैवातस्तिरोवंशस्तिर्यक्तवं प्रणतिः स्मृता ।  
तिर्यक्स्थित्वा स्वसंस्थं तु वशीकुर्याद्यतस्ततः ।  
वंशस्तिरश्चिनोऽन्योऽपि यस्मिन्नाप्यमुपस्थितम् ।  
सोऽपूप आप्यो भगवान्मध्वाज्यादिप्रसिद्धगम् ।  
प्राच्यरश्मिषु संस्थस्तु रतिशंमानरूपतः ।  
प्राच्यरश्मिरिति प्रोक्तो वासुदेवाभिधो हरिः ।  
एतद्विना नालमिति नाडीत्यंश उदाहृतः ।  
स्वरूपांशैर्विना प्राप्तुं नालं हि प्रापितांशिनम् ।  
ऋग्वेदमानिनश्चैव वह्न्याद्या वसवस्तुचः ।  
अर्च्यत्वात् प्रथमं चैव विशेषाद्यज्ञदेवताः ।



व्यक्षरद्धर्ममोक्षादीन् देवानां भगवान् हरिः।

ऋक् प्रोक्तो लोहिताकारो वासुदेवः परः पुमान्।

स एव सूर्यलौहित्ये प्राच्यरश्मिषु संस्थितः ।

सङ्कर्षणः शुक्लवर्णो यजुर्वेदोदितः प्रभुः।

शुक्ले वर्णे च सूर्यस्य दक्षरश्मिषु च स्थितः।

प्रद्युम्नः श्यामवर्णस्तु सामवेदोदितः प्रभुः।

प्रत्यग्रश्मिषु सूर्यस्य श्यामवर्णेऽपि च स्थितः।

अनिरुद्धः सुनीलश्च इतिहासपुराणयोः।

अथर्ववेदे चोक्तस्सन्नुदग्रश्मिषु संस्थितः।

सुकृष्णे सूर्यरूपे च मध्ये नारायणः प्रभुः।

ऊर्ध्वरश्मिषु संस्थश्च प्रोद्यदादित्यसप्रभः

महामरीचिपुञ्जेन चलतीवाचलोऽपि सन्।

स वाच्यः सर्ववेदानामेवं पञ्चात्मको हरिः।

वेदानां सारभूतोऽसौ वेदानां नित्यताप्रदः।

अतोऽमृतानाममृतो रसानां रस एव च'

**इति सामसंहितायाम्।**

न चाचेतनमात्रमुपासितं पुरुषार्थप्रदानशक्तम्। 'ज्येष्ठाय पुत्राय पिता ब्रह्मप्रब्रूयात्' इति  
वाक्यशेषाच्चैतदवगम्यते।

'य एतामेवं ब्रह्मोपनिषदं वेद' इति च।

कथं चाचेतनोपासनं ब्रह्मादिपदप्रदं भवति ?।

'न वै तत्र न निम्नोचः नोदियाय कदाचन। सकृद्दिवा हैवास्मै भवति' इत्यादि च मुक्तस्यैव मुख्यतो  
युज्यते। यशस्तेजइन्द्रियवीर्यान्नाद्यरसत्वं च भगवन्तं विना कस्य मुख्यतो युज्यते ?

'तस्य नाम महद्यशः'।

'ऐश्वर्यस्य समग्रस्य वीर्यस्य यशसः श्रियः।

ज्ञानवैराग्ययोश्चैव षण्णां भग इतीरिणा' ।



लीलावतारेधितकर्म वा स्याद्वन्ध्यां गिरं तां बिभृयान्न धीरः।

वित्तं त्वतीर्थीकृतमङ्ग वाचं हीनां मया रक्षति दुःखदुःखी।

यन्न व्रजन्त्यघभिदो रचनानुवादाः श्रुण्वन्ति येऽन्यविषयाः कुकथा मतिघ्नीः ॥

यास्तु श्रुता हतभगैर्नृभिरात्तवीर्यास्तांस्तान् क्षिपन्त्यशरणेषु तमस्सु हन्त' इत्यादि भगवद्वचनाच्च।

'सर्वासु शाखास्वारणमावर्तयेदारणमावर्तयेदुपनिषदमावर्तयेदुपनिषदमावर्तयेत्'

इत्युपनिषदभ्यासस्य सतात्पर्यं विहितत्वादभगवद्विषयस्य निन्दितत्वाच्च नोपनिषत्स्वन्यदुच्यते।

'अभ्यसेदधियज्ञं चाप्यधिदैवं विशेषतः।

अध्यात्मं तु विशेषेण यस्माद्विष्णुस्त्रिषूदितः' इति स्कान्दे।

'मां विधत्तेऽभिधत्ते मां विकल्प्योऽपोह्य इत्यहम्।

इत्यस्या हृदयं साक्षान्नान्यो मद्देव कश्चन' इत्यादेश्च भगवदुपासना एव सर्वत्रोक्ताः ॥5॥

तद्यत्प्रथमममृतं तद्वसव उपजीवन्त्यग्निना मुखेन न वै देवा अश्नन्ति न पिबन्त्येतदेवामृतं दृष्ट्वा

तृप्यन्ति ॥1॥ त एतदेव रूपमभिसंविशत्येतस्माद्रूपादुद्यन्ति ॥2॥ स य एतदेवममृतं वेद वसूनामेवैको

भूत्वाऽग्निनैव मुखेनैतदेवामृतं दृष्ट्वा तृप्यति स य एतदेव रूपमभिसंविशत्येतस्माद्रूपादुदेति ॥3॥ स

यावदित्यः पुरस्तादुदेतापश्चादस्तमेता वसूनामेव तावदाधिपत्यं स्वाराज्यं पर्येता ॥4॥6॥ अथ

यद्वितीयममृतं तद्रुद्रा उपजीवन्तीन्द्रेण मुखेन न वै देवा अश्नन्ति न पिबन्त्येतदेवामृतं दृष्ट्वा

तृप्यन्ति ॥1॥ त एतदेव रूपमभिसंविशत्येतस्माद्रूपादुद्यन्ति ॥2॥ स य एतदेवममृतं वेद रुद्राणा-

मेवैको भूत्वेन्द्रेणैव मुखेनैतदेवामृतं दृष्ट्वा तृप्यति स एतदेव रूपमभिसंविशत्येतस्माद्रूपादुदेति ॥3॥ स

यावदादित्यः पुरस्तादुदेता पश्चादस्तमेता द्विस्तावदक्षिणत उदेतोत्तरतोऽस्तमेता रुद्राणामेव

तावदाधिपत्यं स्वाराज्यं पर्येता ॥4॥7॥ अथ यत्तृतीयममृतं तदादित्या उपजीवन्ति वरुणेन मुखेन न

वै देवा अश्नन्ति न पिबन्त्येतदेवामृतं दृष्ट्वा तृप्यन्ति ॥1॥ त एतदेव रूपमभिसंविशत्येत-

स्माद्रूपादुद्यन्ति ॥2॥ स य एतदेवममृतं वेदादित्यानामेवैको भूत्वा वरुणेनैव मुखेनैतदेवामृतं दृष्ट्वा

तृप्यति स एतदेव रूपमभिसंविशत्येतस्माद्रूपादुदेति ॥3॥ स यावदादित्यो दक्षिणत उदेतोत्तरतोऽस्त-

मेता द्विस्तावत्पश्चादुदेता पुरस्तादस्तमेताऽऽदित्यानामेव तावदाधिपत्यं स्वाराज्यं

पर्येता ॥4॥8॥ अथ यच्चतुर्थममृतं तन्मरुत उपजीवन्ति सोमेन मुखेन न वै देवा अश्नन्ति न

पिबन्त्येतदेवामृतं दृष्ट्वा तृप्यन्ति ॥1॥ त एतदेव रूपमभिसंविशत्येतस्माद्रूपादुद्यन्ति ॥2॥ स य

एतदेवममृतं वेद मरुतामेवैको भूत्वा सोमेनैव मुखेनैतदेवामृतं दृष्ट्वा तृप्यति स एतदेव रूपमभिसंविश-  
त्येतस्माद्रूपादुदेति ॥ 3 ॥ स यावदादित्यः पश्चादुदेता पुरस्तादस्तमेता द्विस्तावदुत्तरत उदेता  
दक्षिणतोऽस्तमेता मरुतामेव तावदाधिपत्यं स्वाराज्यं पर्येता ॥ 4 ॥ 9 ॥ अथ यत्पञ्चमममृतं तत्साध्या  
उपजीवन्ति ब्रह्मणा मुखेन न वै देवा अश्नन्ति न पिबन्त्येतदेवामृतं दृष्ट्वा तृप्यन्ति ॥ 1 ॥ त एतदेव  
रूपमभिसंविशन्त्येतस्माद्रूपादुद्यन्ति ॥ 2 ॥ स य एतदेवममृतं वेद साध्यानामेवैको भूत्वा ब्रह्मणैव  
मुखेनैतदेवामृतं दृष्ट्वा तृप्यन्ति स एतदेव रूपमभिसंविशत्येतस्माद्रूपादुदेति ॥ 3 ॥ स यावदादित्य  
उत्तरत उदेता दक्षिणतोऽस्तमेता द्विस्तावदूर्ध्वं उदेताऽर्वाङ्स्तमेता साध्यानामेव तावदाधिपत्यं  
स्वाराज्यं पर्येता ॥ 4 ॥ 10 ॥

भा - 'प्रथमामृतस्य द्रष्टारो वसवस्त्वग्निपूर्वकाः ।  
यावत्पश्यन्ति तं विष्णुं तावत्ते नान्यभोगिनः ।  
एतदेव विशन्त्यद्वा मोक्षे ते तत एव च ।  
स्वेच्छयैव समुद्यन्ति मुक्ताः सन्तो बहिस्तथा ।  
एवं द्वितीयरूपं तु शिवाद्या वायुसंश्रिताः ।  
वायोर्हिरण्यगर्भत्वात् पदद्वयमुदाहृतम् ।  
रुद्राणामाश्रयत्वं च साध्यानामपि सर्वशः ।  
अतो यजुर्विचारश्च सर्ववेदात्मनस्तथा ।  
वायोरेव विचारः स्याद्ब्रह्मणोऽपि विशेषतः ।  
उभयाश्रयः स मोक्षेऽपि वायुरेव हि सर्वदा ।  
द्रष्टारोऽथ तृतीयस्य शक्रमुख्यादितेः सुताः ।  
चतुर्थस्य तु सोमाद्या मरुतः पञ्चमस्य च ।  
ऋजवो ब्रह्ममुख्या हि सुपर्णः शेष एव च ।  
सरस्वती सुपर्णी च वारुणी साध्यनामकाः ।  
अन्योन्यमुखता मुक्तौ ब्रह्मणां समता तथा ।  
वाक् शेषदेर्मुखं ब्रह्मा मुक्तावपि विशेषतः ।  
द्रष्टोभयस्यापि शिवो द्वितीयस्यान्तगस्य च ।

मोक्षे त्वन्यत्र चैकस्य परतः शेषभावतः ।  
ये चैतत्पदयोग्याः स्युर्देवाः पञ्च महागणाः ।  
तेषामपि यदोपासा निच्छिद्रा मधुनामके ।  
तदा वस्वादितां प्राप्य मुक्तिमेघ्यन्त्यसंशयम् ।  
उदेत्यास्तमयं यावद्याति भानुस्तु पर्वते ।  
उदयास्ताद्रि मध्यस्य वसवः पतयः स्मृताः ।  
ततश्चास्तमयाद्यावदर्धरात्रं दिवाकरः ।  
दक्षिणादुत्तरं याति किञ्चित्पूर्वसमन्वितम् ।  
तद्देशकालयोरीशा रुद्रा वायुपुरः सराः ।  
वसुभोज्यादर्धकालमर्धदेशस्तथैव च ।  
रुद्रभोज्योऽर्धरात्रात्तु याम आदित्यदैवतः ।  
पश्चिमात्पूर्वमार्गस्तु रौद्रादर्धः प्रकीर्तितः ।  
ततः परोऽर्धयामस्तु सौम्यादक्षिणमार्गकः ।  
मारुतः काल उद्दिष्ट आदित्यार्धश्च देशतः ।  
पश्चात् पश्चादुदेत्यैव पूर्वतोऽस्तमुपैति च ।  
ततस्तदर्धकालेन चोत्तरादुदितस्तथा ।  
अस्तं दक्षिणतो याति स कालो मारुतः स्मृतः ।  
उदेत्यैन्द्रपुरे चोर्ध्वमर्वागुदयपर्वते ।  
अस्तमेति तदर्धेन ब्रह्मा तस्य पतिः स्मृतः ।  
एकत्रिंशत्तु घटिकाः साधिका वसुदैवताः ।  
तदर्धा रुद्रदैवत्यास्तत आदित्यदैवताः ।  
तदर्धा मारुता ब्राह्मस्तदर्धा देशतस्तथा' इति च ।  
रौद्रो द्विगुणीभूतो वसुकालो यावांस्तावान् भवतीति द्विस्तावत् अर्ध इत्यर्थः । ब्राह्मो मुहूर्त इत्युषः  
कालस्य प्रसिद्देश्च । रौद्रः काल इति पूर्वरात्रस्य प्रसिद्धेः । अपररात्रस्य । सौम्यकालत्वाच्च तस्मिन्



काले शीतमुत्पद्यते। मारुतकालत्वाद्वायुश्च वाति। आग्नेयकालत्वादेवाहि सैकघटिकं होमकर्माणि विशेषतः प्रवर्तन्ते।

‘अहः सर्वं वसूनां तु परेषां रात्रिरेव च।  
प्रदत्ता विष्णुना पूर्वं नालमित्यब्रुवन् परे।  
पुनर्विशेषतो दत्तं रुद्राणां मरुतां तथा।  
माध्यन्दिनं तृतीयं चाप्यादित्यानां प्रदत्तवान्।  
विशेषामपि देवानां सामान्याद्वसुनामहः’ इति च।  
‘सर्वस्यादिपतिर्ब्रह्मा रुद्राद्यास्तु द्वयोर्द्वयोः।  
वसवस्त्वह एवेशाः सामान्यान्न विशेषतः’ इति च।  
‘माध्यन्दिने तृतीये च रुद्रादे राज्यमिष्यते।  
तद्धृत्यत्वाद्वासूनां तु प्रातः काले विशेषतः।  
तत्रापि वाय्वधीनत्वमग्न्यादीनां प्रकीर्तितम्।  
एवं पृथिव्यां रुद्राणामन्तरिक्षं प्रकीर्तितम्।  
मरुतां च द्विलोकेशा आदित्या परिकीर्तिताः।  
सर्वेषामधिपो ब्रह्मा युवाधीशस्तु मारुतः।  
त्रिलोकाधिपतिश्चेन्द्रस्तेषामप्यधिपो हरिः’ इति च।

स्वाराज्यं भोगः स्वरञ्जनात्। न त्विन्द्राद्यमो द्विगुणकालं तिष्ठति तस्माद्भरुणस्तस्मात् सोम इत्यत्र किञ्चिन्मानम्। न च सोमाद्विगुणमेव ब्रह्मा तिष्ठति। द्विपरार्धं हि तस्य कालः। इन्द्रादयो हि मन्वन्तरमात्रं तिष्ठन्ति। न च वसूनां पूर्वोपदेशो रुद्राणां दक्षिण आदित्यानां पश्चिमो मरुतामुत्तर एव। नान्यत्रेत्यत्र प्रमाणमस्ति। तत्पक्षे रुद्रैः सहेन्द्रस्य दक्षिणत्वप्राप्तेश्च। न चेन्द्रशब्देन वायुस्तैर्गृहीतः। अत इन्द्रादेवेन्द्रस्य द्विगुणकालत्वमिति विरोधः। इन्द्रादिपुरीणामुद्वासत्वेनैवमङ्गीकारे तत्षोडशगुणत्वादूर्ध्वोदयस्यैकेन्द्रात्परतोऽनीन्द्रत्वमेव स्यात्। अथ तं त ऊर्ध्वं उदेत्येति तत्पक्षे पश्चादप्यादित्यभावात् कल्पान्तलयो न स्यादित्याद्यनन्तदोषदुष्टत्वेऽपि ग्रन्थाल्पत्वायैवोपरम्यते ॥

वस्वादीनां तु सर्वेषां सर्वदिक्षुपुराण्यपि।

सन्त्येवमपि धीवृत्त्यै प्रत्येकं दिक्षु कथ्यते' इति च।

ऐन्द्र्या उद्वासे रुद्राणामेवोदयाभाव इति च दोषः। अतो यत्किञ्चिदेतत्।

'उदेति पूर्वतः सूर्यो निम्नोचति च पश्चिमे।

एवं नियम उद्दिष्टो ब्रह्मणा विष्णुचोदनात्।

द्विगुणं द्विगुणं कालमुदित्वा दक्षिणादिषु।

मध्ये चावस्थितिः पश्चाद्ब्रह्माणं याचिता पुरा।

हिरण्यतेन सूर्यस्य हिरण्याक्षेण वै पुनः।

तदासुराणां देवत्वं ब्रह्मा तत्प्रददौ तयोः।

तच्छ्रुत्वेन्द्रादिभिः प्रोक्तः कथं प्रादा वराविमौ।

देवता हि विनश्येयुरेवं दत्ते वरे त्वया।

इत्युक्तो देवतैः प्राह ब्रह्मा लोकपितामहः।

न मया स वरो दत्तो दैतेयानां सुराः क्वचित्।

येन युष्मद्विनाशः स्यात् ततो व्यैतु च वो भयम्।

दक्षिणाद्युदयो यस्तु स हि दैनन्दिनो मया।

अभिप्रेतो नैव चायं कलान्तरगतः क्वचित्।

अर्धनाड्युत्तरा नाडीः सकाष्ठा नित्यशो रविः।

पञ्चादशोत्तरां गच्छेत् पूर्वं रात्रे तु दक्षिणात्।

तदर्धं पश्चिमात् पूर्वं तदर्धं चोत्तरादपि।

दक्षिणां च तदर्धं स ऊर्ध्वादर्वाक् च गच्छति।

दक्षिणाद्युदयस्त्वेष न तु कालान्तरे क्वचित्।

यदोत्तरस्मात् द्विगुणः पूर्वं भवति वै सुराः।

तदाऽपि द्विगुणत्वं स्यात्तन्मयाऽत्र विवक्षितम्।

अहः साम्येऽपि क्रमश आतपस्याल्पकालतः।

गिर्यावृत्तेः क्षिप्रमन्येषूदयास्तमयाविव।

कालान्तरे भाविनं तु दक्षिणाद्युदयं पुनः।

अपेक्ष्यैव वरो दत्तो द्वितीयो देवता मया।  
समयश्च कृतो नित्यो मया सूर्यस्य चानघाः।  
पूर्वस्माद्युदयो नित्यं पश्चिमेऽस्तमयस्तथा।  
नियमो नान्यथाऽयं स्यात् कदाचित् केनचित् क्वचित्।  
तस्मान्न वो भयं कापि प्रोक्ता इत्थं सुरास्तदा।  
विशोका अभवन् सर्वे ययुः स्वं स्वं निकेतनम् इति च।

एतदेव मोक्षधर्मेषु बलिवासवसंवाद उक्तम्। देवान् प्रति ब्रह्मणो वचनं रहस्यत्वादविज्ञाय बलिना  
दक्षिणाद्युदय उक्तः। इन्द्रेण तु ब्रह्मवचनं जानता दक्षिणाद्युदयो नास्तीत्युक्तम्।

‘दैतेययोर्वरं ज्ञात्वा त्वविज्ञाय सुरान् प्रति।  
ब्रह्मणोक्तं हि बलिना वासवं प्रत्युदीरितम्।  
दक्षिणाद्युदयान्ते तु त्वां जेष्यामि पुरन्दर।  
इत्युक्तस्तमुवाचेन्द्रो न कदाचन तद्भवेत्।  
ब्रह्मणा नियमो यस्मात् कृतः प्रागुदयो रवेः।  
इत्युक्त्वा तु जगामेन्द्रो दिवमैरावतस्थितः’ इति च ॥ 10 ॥

अथ तत ऊर्ध्व उदेत्य नैवोदेता नास्तमेतैकल एव मध्ये स्थाता तदेष श्लोकः ॥ 1 ॥

न वै तत्र न निम्नोचो नोदियाय कदाचन।  
देवास्तेनाहं सत्येन मा विराधिषि ब्रह्मणेति ॥ 2 ॥  
न ह वा अस्मा उदेति न निम्नोचति सकृद्दिवा हैवास्मै भवति य एतामेवं ब्रह्मोपनिषदं  
वेद ॥ 3 ॥ तदैतद्ब्रह्मा प्रजापतय उवाच प्रजापतिर्मनवे मनुः प्रजाभ्यस्तदैतदुद्दालकायारुणये ज्येष्ठाय  
पुत्राय पिता ब्रह्मप्रोवाच ॥ 4 ॥ इदं वा व तज्येष्ठाय पुत्राय पिता ब्रह्मब्रूयात्प्रणाय्या य  
वाऽन्तेवासिने ॥ 5 ॥ नान्यस्मै कस्मैचन यद्यप्यस्मा इमामद्भिः परिगृहीतां धनस्य पूर्णां दद्यादेतदेव  
ततो भूय इत्येतदेव ततो भूय इति ॥ 6 ॥ 11 ॥

भा - ‘अथ सूर्यस्थितो विष्णुरादित्यस्त्वादिमूलतः।  
आदानाद्वापि देवानामूर्ध्वं गच्छति मण्डलात्।  
प्राप्य वैकुण्ठलोकं च नोदेत्यस्तं न चैति सः।

एकलः प्रलये स्थाता देवता नात्र संशयः।

तेन सत्येन न व्युद्धिमाप्नुयां ब्रह्मणा क्वचित्।

इत्युवाच पुरा ब्रह्मा देवेभ्यः स चतुर्मुखः।

एतां विद्यां तु यो वेद नित्यमस्य दिवा भवेत्।

वैकुण्ठधामसंस्थस्य मुक्तस्यानुदयास्तकम्।

तदेतद्भगवान् विष्णुः प्रादाज्ज्ञानं विरिञ्चये।

विरिञ्चिर्मनवे प्राह प्रजाभ्यो मनुरेव च।

पूरयित्वा तु पृथिवीं रत्नैः सप्तसमुद्रिणीम्।

दत्त्वाऽपि गुरवे नैव पूर्यते गुरुदक्षिणा।

देवास्तूपासनायोग्या एकैकस्यामृतस्य हि।

सर्वस्योपासने ब्रह्मा तदन्ये ज्ञानमात्रके।

उपासने नैव योग्यास्तद्योग्या हि सुरा यतः' इति देवश्रुतौ।

ब्रह्मणा परेण मा विराधिषि। भगवत्प्रसादादवृद्धिं न प्राप्नुयामित्यर्थः ॥ 11 ॥

गायत्री वा इदं सर्वं भूतं यदिदं किञ्च वाग्वै गायत्री वाग्वा इदं सर्वं भूतं गायति च त्रायते च ॥ 1 ॥ या वै

सा गयत्रीयं वाव सा येयं पृथिव्यस्यां हीदं सर्वं भूतं प्रतिष्ठितमेतामेव नातिशीयन्ते ॥ 2 ॥ या वै सा

पृथिवीयं वाव सा यदिदमस्मिन्पुरुषे शरीरमस्मिन्हीमे प्राणाः प्रतिष्ठिता एतदेव

नातिशीर्यन्ते ॥ 3 ॥ यद्वैतत्पुरुषे शरीरमिदं वावा तद्यदिदमस्मिन्नन्तः पुरुषे हृदयमस्मिन्हीमे प्राणाः

प्रतिष्ठिता एतदेव नातिशीयन्ते ॥ 4 ॥ सैषा चतुष्पदा षड्विधा गायत्री तदेतद्दृजाभ्यनूक्तम् ॥ 5 ॥

तावानस्य महिमा ततो ज्यायांश्च पूरुषः।

पादोऽस्य सर्वा भूतानि त्रिपादस्यामृतं दिवीति ॥ 6 ॥

यद्वै तद्ब्रह्मेतीदं वाव तद्योऽयं बहिर्धा पुरुषादाकाशो यो वैस बहिर्धा पुरुषादाकाशः ॥ 7 ॥ अयं वाव स

योऽयमन्तः पुरुष आकाशो यो वै सोऽन्तः पुरुष आकाशः ॥ 8 ॥ अयं वाव स योऽयमन्तर्हृदय

आकाशो यो वै सोऽन्तर्हृदय आकाशस्तदेतत्पूर्णमप्रवर्ति पूर्णमप्रवर्तिनीं श्रियं लभेत य एवं

वेद ॥ 9 ॥ 12 ॥



जीवस्यान्तर्गतो व्याप्य शरीरमितिनामकः ।  
पञ्चमस्तद्धृदिस्थस्तु षष्ठो हृदयनामकः ।  
गायत्रीनामको विष्णुरेवं षड्विध उच्यते ।  
त्रिभिः स्वरूपपादैश्च भिन्नेनैकेन चैव हि ।  
गायत्री नामको विष्णुश्चतुष्पात् सम्प्रकीर्तितः ।  
भिन्नपादः सर्वजीवास्तस्य सादृश्यमात्रतः ।  
स्वरूपपादा विष्णोस्तु त्रयो हि दिवि संस्थिताः ।  
नारायणो वासुदेवो वैकुण्ठ इति ते त्रयः ।  
अनन्तशयनं चैव तथाऽनन्तासनं हरेः ।  
बहुलक्षोच्छ्रिते नित्ये विमाने संस्थिते यतः ।  
चित्प्रकृत्यात्मनि ततो दिवीति कथितं श्रुतौ ।  
लोकत्रयविवक्षायां परतो लक्षयोजनात् ।  
सर्वं द्यौरिति विज्ञेयं ततस्ते दिविसंस्थिताः ।  
दिवः परश्च भगवान् सप्तलोकविवक्षया ।  
परं ब्रह्मेति भगवान् सर्वगः सम्प्रकीर्तितः ।  
स एव जीवस्य बहिर्हृदयाकाश आस्थितः ।  
योऽयं हृदयगः सोऽथ जीवान्तर्व्याप्य संस्थितः ।  
व्याप्तो जीवान्तरे योऽसौ स जीवहृदि संस्थितः ।  
एवं चापि चतुष्पात्त्वं वासुदेवस्य कीर्तितम् ।  
स एव पूर्णो भगवानप्रवर्त्यस्तथाऽखिलैः ।  
अन्यैः प्रवर्त्यते योऽसौ स प्रवर्तीति गीयते ।  
अप्रवर्त्यो हरिर्नित्यस्वतन्त्रत्वात् सदैव च ।  
अस्य प्रवृत्तिर्नास्तीति सोऽप्रवर्तीति कीर्तितः ।  
पूर्णस्वतन्त्रा श्रीश्चास्य वेत्तुर्भवति शाश्वती ।  
साक्षाद्गायत्र्युपासायां योग्य एकश्चतुर्मुखः ।

तस्मादनन्यतन्त्राऽस्य श्रीर्भवेन्नान्यथा क्वचित्।  
विष्णुतन्त्रत्वमस्य स्यात् परेषां तस्य तन्त्रता।  
यथाक्रमेण तन्त्रत्वं योग्यताक्रमतो भवेत् इति सत्तत्त्वे।

ब्रह्मशब्दाच्च भगवानित्यवसीयते। पूर्णप्रवृत्तित्वं च तस्मिन्नेव मुख्यम्। तावानस्य महिमेति मन्त्राच्च।  
पादोऽस्य विश्वा भूतानीति जीवानां चतुष्पादान्तर्भावात्। भूतं यदिदं किञ्चेति षड्विधान्तर्भूतं भूतं  
मत्स्याद्यवताररूपमेव।

‘द्वाविंशेष्ववतारेषु जीवोऽप्युक्तो यथा पृथुः।  
तथा पादेषु चतुर्षु सान्निध्याज्जीव ईरितः।  
यथा कालः पुमान् व्यक्तं प्रकृतिश्च परस्य तु।  
विष्णो रूपाणि गण्यन्ते पररूपेण वै सह।  
एवं भूतानि गण्यन्ते भिन्नान्यपि पदैः सह।  
मूर्तामूर्ते यथा रूपे ब्रह्मणस्तु तथैव च।  
भिन्नान्यपि तु भूतानि पदानि स्वपदैः सह’ इति प्राथम्ये।  
‘सुदर्शनाख्यं स्वास्त्रं तु प्रायुङ्क्त दयितं त्रिपात्’  
इति श्रीभागवते प्रयोगाच्छ न जीवो भगवत्स्वरूपम्।  
‘सुवर्चला यथा सूर्यपत्न्यंशः समुदाहता।  
एवं जीवा भगवतो वस्तुभेदेऽपि सर्वदा’ इति च ॥ 12 ॥

तस्य ह वा एतस्य हृदयस्य पञ्च देवसुषयः स योऽस्य प्राङ्मुखः स प्राणस्तच्चक्षुः स  
आदित्यस्तदेतत्तेजोऽन्नाद्यमित्युपासीत तेजस्व्यन्नादो भवति य एवं वेद ॥ 1 ॥ अथ योऽस्य दक्षिणः  
सुषिः स व्यानस्तच्छ्रोत्रं स चन्द्रमास्तदेतच्छ्रीश्वयशश्चेत्युपासीत श्रीमान्यशस्वी भवति य एवं  
वेद ॥ 2 ॥ अथ योऽस्य प्रत्यङ् सुषिः सोऽपानः सा वाक् सोऽग्निस्तदेतद्ब्रह्मवर्चसमन्नाद्यमित्युपासीत  
ब्रह्मवर्चस्व्यन्नादो भवति य एवं वेद ॥ 3 ॥ अथ योऽस्योदङ् सुषिः स समानस्तन्मनः स पर्जन्यस्तदेत-  
त्कीर्तिश्चव्युष्टिश्चेत्युपासीत कीर्तिमान्व्युष्टिमान्भवति य एवं वेद ॥ 4 ॥ अथ योऽस्योर्ध्वः सुषिः स  
उदानः स वायुः स आकाशस्तदेतदोजश्महश्चेत्युपासीतौजस्वी महस्वान्भवति य एवं वेद ॥ 5 ॥ ते वा  
एते पञ्चब्रह्मपुरुषाः स्वर्गस्य लोकस्य द्वारपाः स य एतानेवं पञ्च ब्रह्मपुरुषान्स्वर्गस्य लोकस्य

द्वारपान्वेद ॥ 6 ॥ अस्य कुले वीरो जायते प्रतिपद्यते स्वर्गं लोकं य एतानेवं पञ्च ब्रह्मपुरुषान्स्वर्गस्य  
लोकस्य द्वारपान्वेद अथ यदतः परो दिवो ज्योतिर्दीप्यते विश्वतः पृष्ठेषु सर्वतः पृष्ठेष्वनुत्तमेषूत्तमेषु  
लोकेश्विदं वाव तद्यदिदमस्मिन्नन्तःपुरुषे ज्योतिस्तस्यैषा दृष्टिः ॥ 7 ॥ यत्रैतदस्मिञ्छरीरे  
संस्पर्शनोष्णिमानं विजानाति तस्यैषा श्रुतिर्यत्रैतत्कर्णावपिहृद्य निनदमिव नदथुरिवाग्नेरिव ज्वलत  
उपश्रुणोति तदेतदृष्टं च श्रुतं चेत्युपासीत चक्षुष्यः श्रुतो भवति य एवं वेद य एवं वेद ॥ 8 ॥ 13 ॥

भा - 'प्राणाभिमानी चक्षुश्च सूर्य एव ह्युदाहतः ।  
तेजोऽन्नाद्यभिमानीच प्राग्द्वाराधिपतिर्हरेः ।  
दक्षिणाधिपतिस्सोमो व्यानः श्रोत्राभिमानवान् ।  
यशोलावण्यरूपश्च पश्चिमद्वारपस्ततथा ।  
वागपानात्मको वह्निर्ब्रह्मतेजोऽन्नदेवता ।  
उत्तरद्वारपस्त्वीन्द्रः समानो मनआत्मकः ।  
कीर्त्यैश्वर्यात्मको नित्यमूर्ध्वद्वारप एव च ।  
प्रधानवायुराकाशः सर्वज्ञादुन्नतेस्तथा ।  
उदान ऊर्जितत्वात् स ओजः पूर्णत्वतो महः ।  
परस्य ब्रह्मणस्त्वेते पुरुषाः पञ्च कीर्तिताः ।  
द्वारपा हृदये चैव विष्णुलोके च सर्वदा ।  
अन्तरद्वारपा ह्येते जयाद्या बह्यतः स्मृताः ।  
एवमेतानुपास्यैव तद्गुणांशांशभाग्भवेत् ।  
विष्णुलोकं तथा गच्छेद्भवेदपि सुसंततिः ।  
योऽसौ वैकुण्ठगो विष्णुः सप्तलोकोपरिस्थितः ।  
स एव सर्वलोकेषु विश्वतो ब्रह्मणस्तथा ।  
उच्चेषूत्तमलोकेषु तथा प्रत्यवरेषु च ।  
पुरुषेषु च सर्वेषु स एकः संव्यवस्थितः ।  
प्राणसंस्थस्स वै विष्णुः प्राणोऽग्नौ संव्यवस्थितः ।  
स्पर्शेन दृश्यते चाग्निस्तद्दृष्टिरिव सा ततः ।



स प्राणः स्तौति तं विष्णुं सा स्तुतिः श्रूयते सदा।  
कर्णौ पिधाय तद्विद्वान् दिव्यचक्षुः सुकीर्तिमान्।  
मुक्तो भूत्वा भवेद्यस्मादुपासीतैव तं ततः' इति सत्तत्त्वे।  
'दिक्षु यानाद्यशो व्याप्तं कीर्तिः प्रत्यक्षतः स्तुतिः' इति शब्दनिर्णये।  
सर्वतः पृष्ठेषु सर्वत उच्चेषु वैकुण्ठक्षीरसागरानन्तासनादिषु विश्वतो ब्रह्मणोऽप्युच्चेषु। तत  
उत्तमोऽन्यो नास्तीत्यनुत्तमाः सर्वतः स्वयमुत्तमाः।  
'पृथिवीस्थेषु सर्वोच्चो लोकोऽनन्तासनात्मकः।  
अन्तरिक्षात्मकेभ्यश्च श्वेतद्वीपे स्थितो हरेः।  
द्व्यात्मकेभ्यश्च सर्वेभ्यो वैकुण्ठश्चोच्च उच्यते।  
पृथिव्यां द्रौर्महामेरुराकाशे सूर्यमण्डलम्।  
दिवीन्द्रसदनं चैव तत्परे तु दिवः परे।  
पृथिव्यां ब्रह्मणो मेरौ वैजयन्तेऽन्तरिक्षगम्।  
तृतीयं सत्यलोके च सदनं त्रिविधं स्मृतम्।  
तेभ्योऽनन्तासनाद्या यत्परतो विश्वतः परः' इति सत्तत्त्वे।  
'निनदः समुद्रघोषः स्यान्नदथुर्मेघसम्भवः' इति सत्तत्त्वे।  
'चक्षुष्यश्चक्षुपि ब्रह्मण्येष यातीत्युपासकः' इति च ॥ 13 ॥  
सर्वं खल्विदं ब्रह्मतज्जनानिति शान्त उपासीत अथ खलु क्रतुमयः पुरुषो यथाक्रतुरस्मिन् लोके पुरुषो  
भवति तथेतः प्रेत्य भवति स क्रतुं कुर्वीत ॥ 1 ॥ मनोमयः प्राणशरीरो भारूपः सत्यसङ्कल्प आकाश  
आत्मा सर्वकर्मा सर्वकामः सर्वगन्धः सर्वरसः सर्वमिदमभ्यात्तोऽवाक्यनादरः ॥ 2 ॥ एष म  
आत्माऽन्तर्हृदयेऽमीयान्त्रीहेर्ना यवाद्वा सर्षपाद्वाश्यामकाद्वा श्यामकतण्डुलाद्वा एष मे आत्मान्तर्हृदये  
ज्यायान्पृथिव्या ज्यायानन्तरिक्षाज्यायान् दिवो ज्यायानेभ्यो लोकेभ्यः ॥ 3 ॥ सर्वकर्मा सर्वकामः  
सर्वगन्धः सर्वरसः सर्वमिदमभ्यात्तोऽवाक्यनादर एष म आत्माऽन्तर्हृदय एतद्ब्रह्मैतमितः  
प्रेत्याभिसम्भवितास्मीति यस्य स्यादद्धान विचिकित्साऽस्तीति ह स्माह शाण्डिल्यः  
शाण्डिल्यः ॥ 4 ॥ 14 ॥  
भा - 'इदं ब्रह्मातिसामीप्यात् सर्वं पूर्णगुणत्वतः।

तच्च ब्रह्मजलान् साक्षाद्योऽसौ विष्णुर्जलेऽनिति।

आनीदवातमिति यं वेदवागवदत् स्फुटम्।

अप्रकेते तु सलिले ब्रह्म नारायणोहि सः।

इति शान्त उपासीत यस्माज्ज्ञानमयः पुमान्।

क्रतुस्तु निश्चितं ज्ञानं तद्वशः पुरुषो मृतौ।

तस्माद्विनिश्चितं ज्ञानं कुर्याद्विष्णौ महद्गुणे।

महाज्ञानात्मकत्वात्तु प्रोक्तो विष्णुर्मनोमयः।

यस्माद्धलशरीरोऽसावतः प्राणशरीरकः।

आसमन्तात् प्रकाशात्स आकाशात्मा प्रकीर्तितः।

सर्वगन्धादिरूपश्च भोक्ता चैषां सदैव हि।

इति निश्चयकृद्याति तमेव पुरुषोत्तमम् इति सद्गुणे।

एकत्र सर्वं गन्धादिना चिदानन्दात्मकसर्वगन्धादिरूपत्वमुच्यते। अन्यत्र तद्भोक्तृत्वम् ॥ 14 ॥

अन्तरिक्षोदरः कोशो भूमिर्भुवो न जीर्यति दिशो ह्यस्य स्रक्तयो द्यौरस्योत्तरं बिलं स एष कोशो

वसुधानस्तस्मिन्विश्वमिदं श्रितम् ॥ 1 ॥ तस्य प्राची दिक् जुहूर्नाम सहमाना नाम दक्षिणा राज्ञीनाम

प्रतीची सुभूता नामोदीची तासां वायुर्वत्सः स य एतमेवं वायुं दिशां वत्सं वेद मा पुत्ररोदं रोदिति

सोऽहमेतमेवं वायुं दिशां वत्सं वेद मा पुत्ररोदम् रुदम् ॥ 2 ॥ अरिष्टं कोशं प्रपद्येऽमुनाऽमुनाऽमुना प्राणं

प्रपद्येऽमुनाऽमुनाऽमुना भूः प्रपद्येऽमुनाऽमुनाऽमुना भुवः प्रपद्येऽमुनाऽमुनाऽमुना स्वः प्रपद्ये

ऽमुनाऽमुनाऽमुना ॥ 3 ॥ स यदवोचं प्राणं प्रपद्य इति प्राणो वा इदं सर्वं भूतं यदिदं किञ्च तमेव

तत्प्रापत्सि ॥ 4 ॥ अथ यदवोचं भूः प्रपद्य इति पृथिवीं प्रपद्येऽन्तरिक्षं प्रपद्ये दिवं प्रपद्य इत्येव

तदवोचम् ॥ 5 ॥ अथ यदवोचं भुवः प्रपद्य इत्यग्निं प्रपद्ये वायुं प्रपद्य आदित्यं प्रपद्य इत्येव

तदवोचम् ॥ 6 ॥ अथ यदवोचं स्वः प्रपद्य इत्यृग्वेदं प्रपद्ये यजुर्वेदं प्रपद्ये सामवेदं प्रपद्य इत्येतदवोचं

तदवोचम् ॥ 7 ॥ 15 ॥

भा - 'क इत्यानन्द उद्दिष्ट उश इच्छा प्रकीर्तिता।

आनन्देच्छास्वरूपोऽसौ कोशो विष्णुः प्रकीर्तितः।

तस्योदरेऽन्तरिक्षं च पृथिवी पादबुद्ध्योः।

शिशोविवरगा द्यौश्च दिशो बाहुषु संस्थिताः ।  
अजरोऽयं महाविष्णुर्वसवो देवतागणाः ।  
तेषां निधानं भगवांस्तस्मिन् सर्वमिदं श्रितम् ।  
प्राचीदिक्संस्थितस्तस्य बाहुर्दक्षिण ऊर्ध्वगः ।  
जुहोः स होमकर्तृत्वाद्बुद्धे ह्येतेन केशवः ।  
दक्षिणस्त्वधरो बाहुर्दक्षिणादिक् स्थितो विभोः ।  
सहमानेति स प्रोक्तो मानं वेदात्मकं यतः ।  
शङ्खो वेदात्मकः शङ्खसहितो दक्षिणाधरः ।  
बाहुर्जुहोति चक्रेण शत्रूनित्यथवा जुहूः ।  
प्रतीचीदिक् स्थितस्तस्य वामबाहुस्तथोत्तरः ।  
राजीयुक्तगदायुक्तो राज्ञिनामा प्रकीर्तितः ॥  
अधरो वामबाहुर्य उत्तरादिक् स्थितो विभोः ।  
श्रिया आधारपद्मित्वात् सुभूतानामकः स्मृतः ।  
धिङ्गामानश्च ते प्रोक्ता धर्मज्ञानादिदेशनात् ।  
तेभ्यो जातो महावायुर्दिशां वत्सस्ततः स्मृतः ।  
धर्मज्ञानादिरूपेण विष्णोर्बाहुचतुष्टयात् ।  
जातं वायुं विदित्वैव पुत्रो भूत्वा न रोदिति ।  
न जायते न म्रियते मुक्तो भूत्वा सुखी भवेत् ।  
वायुं हरेः सुतं ज्ञात्वा नाहं पुत्रतयाऽरुदम् ।  
हरेः प्रसादसामर्थ्यादजरा चामरा ह्यहम् ।  
अनादिकालसम्बन्धादित्युवाच परा रमा ।  
अविनष्टं परानन्दकामं विष्णुं सदा ह्यहम् ।  
प्रपद्ये तत्प्रसादेन केवलं नात्मशक्तितः ।  
प्राणं सर्वप्रणेतारं प्रपद्ये केशवं सदा ।  
प्रभूतं यदिदं किञ्चित् प्रादुर्भावात्मकं हरेः ।

मत्स्याद्यं तत्प्राण एव विष्णुर्नास्त्यत्र संशयः।  
तस्मान्मत्स्यादिरूपं तं विष्णुमेव प्रपद्यथ।  
हे जना इत्यवोचत्सा लक्ष्मीः सर्वाः प्रजाः प्रति।  
प्राणनामा वासुदेवो मोक्षं स्वान् प्रणयेद्यतः।  
सङ्कर्षणस्तु भूर्नाम भूषयेज्ज्ञानतो यतः।  
स पृथ्व्यां पृथिवीनाम स्वात्मानं प्रथयेद्यतः।  
अन्तरिक्षेऽन्तरिक्षारव्यो यतः साध्वन्तरीक्षते।  
दिवि द्युनामा स विभुः सर्वक्रीडाकरत्वतः।  
प्रद्युम्नश्च भुवोनामा सृष्ट्वा यद्भावयेज्जगत्।  
सोऽग्निनामा परो वह्नावत्ति सर्वं यतो हुतम्।  
वायुनामा स वायुस्थो वात्यायुश्च यतोऽस्य तत्।  
आदित्यारव्यः स आदित्ये आददात्यायुरस्य यत्।  
स्वर्नाम त्वनिरुद्धोऽसौ परानन्दप्रदत्वतः।  
ऋग्वेदारव्यः स ऋग्वेदे ज्ञानं वेदयते यतः।  
यजुर्वेदो यजुर्वेदे यज्ञं वेदयते यतः।  
सामवेदः सामवेदे साम्यं वेदयते ह्ययम्।  
एवं चतुर्विधं तत्त्वं तदवोचमहं हरेः।  
इत्युवाचेन्दिरा देवी स्तुवन्ती परमं हरिम् इति च।  
'पुल्लिङ्गेनोच्यते स्त्री च पुंवच्छक्तिमती यदि' इति च॥ 15 ॥

पुरुषो वाव यज्ञस्तस्य यानि चतुर्विंशतिवर्षाणि तत्प्रातःसवनं चतुर्विंशत्यक्षरा गायत्री गायत्रं  
प्रातःसवनं तदस्य वसवोऽन्वायत्ताः प्राणा वाव वसव एते हीदं सर्वं वासयन्ति॥ 1 ॥ तं  
चेदेतस्मिन्वयसि किञ्चिदुपतपेत्स ब्रूयात्प्राणा वसव इदं मे प्रातःसवनं माध्यन्दिनं सवनमनुसन्तनुतेति  
माऽहं प्राणानां वसूनां मध्ये यज्ञो विलोप्सीयेत्युद्धैव तत एत्यगदो ह भवति॥ 2 ॥ अथ यानि  
चतुश्चत्वारिंशद्वर्षाणि तन्माध्यन्दिनं सवनं चतुश्चत्वारिंशदक्षरा त्रिष्टुप् त्रैष्टुभं माध्यन्दिनं सवनं तदस्य  
रुद्रा अन्वायुत्ताः प्राणा वाव रुद्रा एते हीदं सर्वं रोदयन्ति॥ 3 ॥ तं चेदेतस्मिन्वयसि किञ्चिदुपतपेत्स

ब्रूयात्प्राणा रुद्रा इदं मे माध्यन्दिनं सवनं तृतीयं समनमनुसन्तनुतेति माऽहं प्राणानां रुद्राणां मध्ये यज्ञो विलोप्सीयेत्युद्धैव तत एत्यगदो ह भवति ॥4॥ अथ यान्यष्टाचत्वारिंशद्वर्षाणि तत्तृतीयसवन-मष्टाचत्वारिंशदक्षरा जगती जागतं तृतीयसवनं तदस्यादित्या अन्वायत्ताः प्राणा वाव आदित्या एते हीदं सर्वमाददते ॥5॥ तं चेदेतस्मिन्वयसि किञ्चिदुपतपेत्स ब्रूयात्प्राणा आदित्या इदं मे तृतीयसवन-मायुरनुसन्तनुतेति माऽहं प्राणानामादित्यानां मध्ये यज्ञो विलोप्सीयेत्युद्धैव तत एत्यगदो हैव भवति ॥6॥ एतद्ध स्म वै तद्विद्वानाह महिदास ऐतरेयः स किं म एतदुपतपसि योऽहमनेन न प्रेष्यामीती स ह षोडशं वर्षशतमजीवात्प्राह षोडशं वर्षशतं जीवति य एवं वेद ॥7॥ 16॥

भा- 'विष्णुपूजार्थयज्ञोऽहमित्युपासनमादरात्।  
कुर्वीत पुरुषो नित्यं तस्य यत्षोडशोत्तरम्।  
शतमायुस्तत्सवनत्रयमीरितमुत्तमम्।  
चतुर्विंशत्तु यत् पूर्वं प्रातः सवनमेव तत्।  
प्रार्थयित्वा वसूस्तद्गं पुमान्मृत्युमपानुदेत्।  
मध्ये चतुश्चत्वारिंशन्मध्यमं सवनं स्मृतम्।  
रुद्राणां प्रार्थनेनात्र पुमान्मृत्युमपानुदेत्।  
ततोऽष्टचत्वारिंशत्तु तृतीयं सवनं स्मृतम्।  
आदित्यानां प्रार्थनेन तद्गं मृत्युमपानुदेत्' इति सर्वयज्ञे।

महिदासोऽन्यः। कृष्णश्चान्य एव।

'महिदासस्तैतरेयः कृष्णोऽन्यो देवकीसुतः।  
कपिलश्च द्वितीयोऽन्यस्त्रय एते पुरा नराः।  
सङ्गत्योच्चैस्तपस्तेपुर्ब्रह्मणे परमेष्ठिने।  
मातुः स्वस्य च नामैक्यं विष्णुना स्यादिति ह्युभौ।  
स्वात्मशिष्यप्रशिष्याणां नामैक्यं कपिलस्तथा।  
एवमेव च वेदोक्ता भवेमेति त्वतन्द्रिताः।  
तान् वरान् प्रददौ तेषां ब्रह्मा लोकपितामहः।  
तस्मात् तन्नामिनश्चासंस्त्रयस्ते मुनयोऽपि हि।

महिदासस्तैतरेयो बहूचोपनिषद्गतः ।

साक्षात् स भगवान् विष्णुस्तन्नामैको मुनिर्ह्यभूत् ।

कृष्णस्तु वासुदेवाख्यः परमात्मैव केवलम् ।

तन्नामा देवकीपुत्रस्त्वन्योऽप्यभवदञ्जसा ।

कपिलो वासुदेवाख्यः साक्षान्नारायणः प्रभुः ।

तन्नामा कपिलोऽन्यस्तु शिष्यनाम्ना सहाभवत् ।

स षोडशशतंजीवी महिदासोऽपरस्तृषिः ।

घोरशिष्यस्तथा कृष्णः कपिलश्च कुशास्त्रकृत् ।

त्रय एते वरं प्राप्य ब्रह्मणः परमेष्ठिनः ।

कृतकृत्याः प्रमुमुदुस्तन्नामानश्च तेऽभवन् इति कालकीये ॥ 16 ॥

स यदशिशिषति यत्पिपासति यन्नरमते ता अस्य दीक्षाः ॥ 1 ॥ अथ यदश्नाति यत्पिबति यद्रमते

तदुपसदैरेति ॥ 2 ॥ अथयद्धसति यज्जक्षति यन्मैथुनं चरति स्तुतशस्त्रैरेव तदेति ॥ 3 ॥ अथ यत्तपो

दानमार्जवमहिंसा सत्यवचनमिति ता अस्य दक्षिणाः ॥ 4 ॥ ददात्यात्मदक्षिणं वा एतद्यत्सत्रमिति

तस्मादाहुः सोप्यत्यसोष्टेति पुनरुत्पादनमेवास्य तन्मरणमेवास्यावभृथः ॥ 5 ॥ तद्धैतद्धोर आङ्गिरसः

कृष्णाय देवकीपुत्रायत्तवोवाचापिपास एव स बभूव सोऽन्तवेलायामेतत्त्रयं

प्रतिपद्येताक्षितमस्यच्युतमसि प्राणसं शितमसीति तत्रैते द्वे ऋचौ भवतः ॥ 6 ॥

आदिप्रत्नस्य रेतसो ज्योतिष्टश्यन्ति वासरम् । परो यदिध्यते दिवा ।

उद्वयं तमसस्परि ज्योतिः पश्यन्त उत्तरम् । स्वः पश्यन्त उत्तरं देवं देवत्रा सूर्यमगन्म

ज्योतिरुत्तमम् ॥ इत्यगन्म ज्योतिरुत्तममिति ॥ 7 ॥ 17 ॥

भा - 'स्वरूपभूतयज्ञस्य क्षुत्पिपासारतिस्तथा ।

दीक्षा भोजनपाने च रतिश्चोपसदः स्मृताः ।

व्यवायहासभक्षास्तु स्तुतशस्त्रात्मकाः स्मृताः ।

तपोदानार्जवाहिंसाः सत्यमप्यस्य दक्षिणाः ।

सोऽप्यत्यसोष्टेति ततो यज्ञवत्पुत्रजन्मनि ।

आहुर्हि पुनरुत्पत्तिः प्रसवः प्रथमा पितुः ।  
यज्ञस्नानं तु मरणं तदा ध्यायेत् त्रयं पुमान् ।  
भगवन्नक्षयोऽसि स्वमच्युतोऽसि गुणैः सदा ।  
प्राणाच्च सुखितो नित्यमाधिक्येनेति चिन्तयेत् इति सत्तत्त्वे ।

आदित्तस्मादेव तत्प्रसादादेव । प्रत्नस्य पुरातनस्यानादेर्भगवतो रेतसः रतिरूपस्य ज्योतिः पश्यन्ति ।  
वासेन रमयतीति वासरम् । दिवः परतो वैकुण्ठे यदिध्यते । ऋद्धतममेव सर्वदा । 'अथ यदतः परः'  
इत्युक्तत्वाच्च । न चादित्यमण्डलं दिवः परतः । उत्तरं ज्योतिः पश्यन्तः स्वरानन्दरूपं परिपश्यन्तो  
वयं तमस उदगन्म । उत्तरं ज्योतिः पश्यन्तस्तदेवोत्तरं स्वश्च पश्यन्तः । द्विरुक्तिस्तात्पर्यार्था ।  
उदाख्यं ज्योतिरुत्तमं तमसः सकाशादगन्म प्राप्ताः स्मेत्यर्थः । 'तस्योदितिनाम' इति श्रुतेः ।  
देवत्रादेवं देवविषयेऽपि देवं देवानां देवमित्यर्थः । सूरिभिः प्राप्यत्वात् सूर्यम् ।

भा - 'रतिरूपं परज्योतिरनादेः केशवस्य यत् ।  
तत्प्रसादेन पश्यन्ति हृदि वासाद्रतिप्रदम् ।  
यत्पूर्णं सर्वदा भावि वैकुण्ठे परतो दिवः ।  
तदुदाख्यं प्रपश्यन्तो निर्गत्य तमसो वयम् ।  
ज्योतिरानन्दसद्रूपमुत्तमोत्तमसूत्तमम् ।  
देवानां दैवतं साक्षात् सूरिप्राप्यं परं पदम् ।  
प्राप्ताः स्म वासुदेवाख्यमिति मन्त्रदृग्ब्रवीत् इति नारायणीये ॥ 17 ॥

मनो ब्रह्मेत्युपासीतेत्यध्यात्ममथाधिदैवतमाकाशो ब्रह्मेत्युभयमादिष्टं भवत्यध्यात्मं चाधिदैवतं  
च ॥ 1 ॥ तदेतच्चतुष्पाद्ब्रह्मवाक्पादः प्राणः पादश्चक्षुः पादः श्रोत्रं पाद इत्यध्यात्ममथाधिदैवतमग्निः पादो  
वायुः पाद आदित्यः पादो दिशः पाद इत्युभयमेवादिष्टं भवत्यध्यात्मं चाधिदैवतं च ॥ 2 ॥ वागेव  
ब्रह्मणश्चतुर्थः पादः सोऽग्निना ज्योतिषा भाति च तपति च भाति च तपति च कीर्त्या यशसा  
ब्रह्मवर्चसेन य एवं वेद ॥ 3 ॥ प्राण एव ब्रह्मणश्चतुर्थः पादः स वायुना ज्योतिषा भाति च तपति च  
भाति च तपति च कीर्त्या यशसा ब्रह्मवर्चसेन य एवं वेद ॥ 4 ॥ चक्षुरेव ब्रह्मणश्चतुर्थः पादः स  
आदित्येन ज्योतिषा भाति च तपति च भाति च तपति च कीर्त्या यशसा ब्रह्मवर्चसेन य एवं

वेद ॥5 ॥ श्रोत्रमेव ब्रह्मणश्चतुर्थः पादः स दिग्बिज्योतिषा भाति च तपति च भाति च तपति च कीर्त्या  
यशसा ब्रह्मवर्चसेन य ए वेद य एवं वेद ॥6 ॥ 18 ॥

भा - 'मनःसंस्थस्तु यो देवः साक्षान्नारायणः प्रभुः।

स एवाकाशसंस्थश्च मन आकाशनामकः।

मननान्मन आकाश आसमन्तात् प्रकाशनात्।

वासुदेवादिभेदेन स वागादिषु संस्थितः।

अग्न्यादिषु च तन्नाम वादादिस्थः स एव तु।

अग्न्यादिस्थैः सहैवेशो भाति दुष्टांस्तपत्यथ।

एवंविद्वांस्तमीशेशं यशोज्ञानसुखात्मताम्।

कीर्तिं च ब्रह्मसम्प्राप्त्या वरतां मुक्तिगामपि।

प्राप्य भाति तपत्यद्वा स्वाज्ञानादिकमेव च' इति च ॥ 18 ॥

आदित्यो ब्रह्मेत्यादेशस्तस्योपव्याख्यानमसदेवेदमग्र आसीत्तत्सदासीत्तत्समभवत्तदाण्डं निरवर्तत

तत्संवत्सरस्य मात्रामशयत तन्निरभिद्यत ते आण्डकपाले रजतं च सुवर्णं चाभवताम् ॥ 1 ॥ तद्यद्रजतं

सेयं पृथिवी यत्सुवर्णं सा द्यौर्यजरायु ते पर्वता यदुल्बं स मेघोनीहारो या धमनयस्तानद्यो

यद्वास्तेयमुदकं स समुद्रोऽथ यत्तदजायत सोऽसावादित्यस्तं जायमानं घोषा उलूलवोनूदतिष्ठन्

सर्वाणि च भूतानि च सर्वे च कामास्तस्मात्तस्योदयं प्रति प्रत्यायनं प्रति घोषा उलूलवोऽनूत्तिष्ठन्ति

सर्वाणि च भूतानि सर्वे चैव कामाः ॥ 3 ॥ स य एतदेवं विद्वानादित्यं ब्रह्मेत्युपास्तेऽभ्याशो ह यदेनं

साधवो घोषा आ च गच्छेयुरप च निघ्रेडेरन्निघ्रेडेरन् ॥ 6 ॥ 19 ॥

॥ इति श्रीमच्छान्दोग्योपनिषदि तृतीयाऽध्यायः ॥ 3 ॥

'आगम्यत्वादसन्नाम ब्रह्म नारायणाभिदम्।

प्रलये वासुदेवारव्यं गम्यं सदभवद्विदाम्।

तत्प्रकृत्या समभवत्तत आण्डमजायत।

तस्मिन्नादित्यनामासावभवत् सूर्यमण्डले।

नियन्तैव च सूर्यस्य भगवान् पूरुषोत्तमः।

तस्मिन्नादित्यनामानमादित्यस्थं जनार्दनम्।



ब्रह्मोपासीत परमं सर्ववेदज्ञता ततः' इति ब्रह्मतत्त्वे।

उलूलव उरूरवः। अतिमहान्तो गायत्र्यादिघोषाः उप च निम्नेडेरन्। मुक्ते तस्मिन्नेव वसेयुः।

'सूर्यबिम्बस्थिते विष्णौ जायमाने परात्मनि।

गायत्रीपूर्वकैर्वेदैर्ब्रह्माद्यास्समुपास्थिताः।

उपतिष्ठन्त्यतो नित्यं गायत्र्यादिभिरञ्जसा।

तद्विद्वान्मुक्त आवासो वेदानां सर्वदा भवेत्' इति च ॥ 19 ॥

॥ इति श्रीमदानन्दतीर्थभगवत्पादाचार्यविरचिते श्रीमच्छान्दोग्योपनिषद्भाष्ये तृतीयोध्यायः ॥ 3 ॥

॥ ओं ॥ जानश्रुतिर्ह पौत्रायणः श्रद्धादेयो बहुदायी बहुवाक्य आस स ह सर्वत अवसथान्मापयाञ्चक्रे  
सर्वत एव मेऽत्स्यन्तीति ॥ 1 ॥ अथ ह हंसा निशायामतिपेतुस्तद्वैवं हंसो हंसमभ्युवाद हो होऽयि  
भल्लाक्ष भल्लाक्ष जानश्रुतेः प्रौत्रायणस्य समं दिवा ज्योतिराततं तन्मा प्रसांक्षीस्तत्त्वा मा  
प्रधाक्षीरिति ॥ 2 ॥ तमु ह परः प्रत्युवाच कम्बर एनमेतत्सन्तं सयुग्वानमिव रैक मात्थेति यो नु कथं  
सयुग्वारैक इति ॥ 3 ॥ यथा कृताय विजितायाधरेयाः संयन्त्येवमेनं सर्वं तदभिसमेति यत्किञ्च प्रजाः  
साधु कुर्वन्ति यस्तद्वेद यत्सवेद स मयैतदुक्त इति ॥ 4 ॥ तदु ह जानश्रुतिः पौत्रायण उपशुश्राव स ह  
सञ्जिहान एव क्षत्तारमुवाचाङ्गारे ह सयुग्वारैक इति यो नु कथं सयुग्वारैक इति ॥ 5 ॥ यथा कृताय  
विजितायाधरेयाः संयन्त्येवमेनं सर्वं तदभिसमेति यत्किञ्च प्रजाः साधु कुर्वन्ति यस्तद्वेद यत्सवेद स  
मयैतदुक्त इति ॥ 6 ॥ स ह क्षत्ताऽन्विष्य नाविदमिति प्रत्येयाय तं स होवाच यत्रारे ब्राह्मणस्यान्वेषणा  
तदेनमृच्छेति ॥ 8 ॥ सोऽथस्ताच्छकटस्य पामानं कषमाणमुपोपविवेश तं हाभ्युवाद त्वं नु भगवः सु  
युग्वारैक इत्यहं ह्यरा ३ इति ह प्रति जज्ञे स ह क्षत्ताऽन्विष्यानाविदमिति प्रत्येयाय ॥ 8 ॥ 1 ॥

भा - ओं ॥ भल्लाक्ष - मन्दाक्ष। यथा कृते जिते त्रेतादिजयफलं च तस्यैव भवति। एवमन्येषां  
पुण्यफलं प्राधान्येन तस्यैव भवति अरे अङ्ग इष्ट सयुग्वारैको ज्ञातव्यः। अहं ह्यरा ३ इति स्मृतिः  
पामकषणभावेन ॥ 1 ॥

तदु ह जानश्रुतिः प्रौत्रायणः षट् शतानि गवां निष्कमश्वतरीरथं तदादाय प्रतिचक्रमे तं  
हाभ्युवाद ॥ 1 ॥ रैक्रेमानि षट् शतानि गवामयं निष्कोऽयमश्व तरीरथो नु म एतां भगवो देवतां शाधि  
यां देवतामुपास्स इति ॥ 2 ॥ तमु ह परः प्रत्युवाचाः हारेत्वा शूद्र तवैव सह गोभिरस्त्विति तदुह पुनरेव  
जानश्रुतिः पौत्रायणः सहस्रं गवां निष्कमश्वतरीरथं दुहितरं तदादाय प्रतिचक्रमे ॥ 3 ॥ तं हाभ्युवाद

रैकेदं सहस्रं गवामयं निष्कोऽयमश्वतरीरथ इयं जायाऽयं ग्रामो यस्मिन्नास्सेऽन्वेव मा भगवः  
शाधीति ॥ 4 ॥ तस्या ह मुखमुपोद्गृह्णन्नुवाचाचहारेमाः शूदानेनैव मुखेनालापयिष्यथा इति ते हैते  
रैकपर्णा नाम महावृषेषु यत्रास्मा उवास तस्मै होवाच ॥ 5 ॥ 2 ॥

भा - शुचा द्रवणाच्छूद्र राजा पौत्रायणः ।

‘राजा पौत्रायणः शोकाच्छूद्रेति मुनिनोदितः ।

प्राणविद्यामवाप्यास्यात् परं धर्ममवाप्तवान् इति पाद्मे ॥ 2 ॥

वायुर्वाव संवर्गो यदा वा महाप्रलये अग्निरुद्वायति वायुमेवाप्येति यदा स्रूयोऽस्तमेति वायुमेवाप्येति  
यदा चन्द्रोऽस्तमेति वायुमेवाप्येति ॥ 1 ॥ यदाऽऽप उच्छुष्यन्ति वायुमेवापियन्ति वायुर्होवैता । सर्वान्  
संवृङ्क्त इत्यधिदैवतम् ॥ 2 ॥ अथाध्यात्मं प्राणो वाव संवर्गः स यदा स्वपिति प्राणमेव वागप्येति प्राणं  
चक्षुः प्राणं श्रोत्रं प्राणं मनः प्राणो ह्येवैतान्सर्वान् संवृक्त इति ॥ 3 ॥ तौ वा एतौ द्वौ संवर्गौ वायुरेव देवेषु  
प्राणः प्राणेषु ॥ 4 ॥ अथ ह शौनकं च कापेयमभिप्रतारिणं च काक्षसेनिं परिविष्यमाणौ ब्रह्मचारी  
बिभिक्षे तस्मा उ ह न ददतुः ॥ 5 ॥ स होवाच महात्मनश्चतुरो देव एकः कः सो जगार भुवनस्य  
गोपास्तं कापेय नाभिपश्यन्ति मर्त्या अभिप्रतारिन्बहुधा वसन्तं यस्मै वा एतदन्नं तस्मा  
एतन्नदत्तमिति ॥ 6 ॥ तद्दु ह शौलकः कापेयः प्रतिमन्वानः प्रत्येयायात्मा देवानां जनिता प्रजानां  
हिरण्यदंष्ट्रो बभसोऽनसूरिर्महान्तमस्य महिमानमाहुरनद्यमानो यदन्नमत्तीति वै वयं  
ब्रह्मचारिन्निदमुपास्महे दत्तास्मै भिक्षामिति ॥ 7 ॥ तस्मा उ ह ददुस्ते वा एते पञ्चान्ये पञ्चान्ये दश  
सन्तस्तत्कृतं तस्मात्सर्वासु दिक्ष्वन्नमेव दश कृतं सैषा विराडन्नादी तयेदं सर्वं दृष्टं सर्वमस्येदं दृष्टं  
भवत्यन्नादो भवति य एवं वेद य एवं वेद ॥ 8 ॥ 3 ॥

भा - ‘संवृङ्क्ते सर्वदेवान्यद्वायुः संवर्ग ईरितः ।

महिमाऽस्य महानेष यदानाद्योऽस्ति देवताः’ इति प्रभञ्जने ।

‘दशेति वै सर्वम्’ इति श्रुतेः । कृतस्य च पूर्णात्मकत्वादध्यात्माधिदैवतभेदेन पञ्चदेवता दशभूताः  
कृतम् । तस्माद्वायुना सह दशसङ्ख्यापूरणात्सर्वदिक्षु स्थिता देवता वायुना सहान्नमेव । अन्नादी देवता  
विराड् विष्णुरेव । अनद्यमान इत्यन्यैरनद्यमानः ।

‘वायुस्तु सर्वदेवता वायोरत्ता जनार्दनः ।

न तस्य कश्चिदत्राऽस्ति स विराडधिराजनात्’ इति च ॥ 3 ॥

सत्यकामो ह जाबालो जबालां मातरमामन्त्रयाञ्चक्रे ब्रह्मचर्यं भवति विवत्स्यामि किङ्कोत्रो  
न्वहमस्मीति॥1॥ सा हैनमुवाच नाहमेतद्वेद तात यद्गोत्रस्त्वमसि बह्वहं चरन्ती परिचारिणी यौवने  
त्वामलभे साहमेतन्न वेद यद्गोत्रस्त्वमसि जबाला तु नामाहमस्मि सत्यकामो नाम त्वमसि स  
सत्यकाम एव जाबालो ब्रुवीथा इति॥2॥ स ह हारिद्रुमतं गौतममेत्योवाच ब्रह्मचर्यं भगवति  
वत्स्याम्युपेयां भगवन्तमिति॥3॥ तं होवाच किङ्कोत्रो नु सोम्यासीति स होवाच नाहमेतद्वेद भो  
यद्गोत्रोऽहमस्य पृच्छं मातरं सा मा प्रत्यब्रुविद्वह्वहं चरन्ति परिचारिणी यौवने त्वामलभे  
साऽहमेतन्नवेद यद्गोत्रस्त्वमसि जबाला तु नामाहमस्मि सत्यकामो नाम त्वमसीति सोऽहं सत्यकामो  
जाबालोऽस्मि भो इति॥4॥ तं होवाच नैतद्ब्राह्मणो विवक्तुमर्हति समिधं सोम्याऽऽहरोप त्वा नेष्ये न  
सत्यादगा इति तमुपनीय कृशानामबलानां चतुःशतं गा निराकृत्योवाचेमाः सोम्यानु संव्रजेति ता  
अभिप्रस्थापयन्नुवाच नासहस्रेणावर्तयेति स ह वर्षगणं प्रोवास ता यदा सहस्रं सम्पेदुः॥5॥4॥

भा - 'आर्जवं ब्राह्मणे साक्षाच्छूद्रोऽनार्जवलक्षणः ।  
गौतमस्त्विति विज्ञाय सत्यकाममुपानयत्' इति सामसंहितायाम्॥4॥

अथ हैनमृषभोऽभ्युवाद सत्यकामा ३ इति भगव इति ह प्रतिशुश्राव प्राप्ताः सोम्य सहस्रं स्मः प्रापय  
न आचार्यकुलम्॥1॥ ब्रह्मणश्चेते पादं ब्रवाणीति ब्रवीतु मे भगवानिति तस्मै होवाच प्राची दिक्कला  
प्रतीची दिक्कला दक्षिणा दिक्कलोदीची दिक्कलैष वै सोम्य चतुष्कलः पादो ब्रह्मणः  
प्रकाशवान्नाम॥2॥ स य एतमेवं विद्वांश्चतुष्कलं पादं ब्रह्मणः प्रकाशवानित्युपास्ते प्रकाशवानस्मिन्  
लोके भवति प्रकाशवतो ह लोकान् जयति य एतमेवं विद्वांश्चतुष्कलं पादं ब्रह्मणः  
प्रकाशवानित्युपास्ते॥4॥5॥ अग्निष्टे पादं वक्तेति स ह श्वोभूते गा अभिप्रस्थापयाञ्चकार ता  
यत्राभिसायं बभूवु स्तत्राग्निमुपसमाधाय गा उपरुध्य समिधमाधाय पश्चादग्नेः  
प्राङ्मुपोपविवेश॥1॥ तमग्निरभ्युवाद सत्यकामा ३ इति भगव इति ह प्रतिशुश्राव॥2॥ ब्रह्मणः सोम्य  
ते पादं ब्रवाणीति ब्रवीतु मे भगवानिति तस्मै होवाच पृथिवि कलाऽन्तरिक्षं कला द्यौः कला समुद्रः  
कलैषवै सोम्य चतुष्कलः पादो ब्रह्मणोऽनन्तवान्नाम॥3॥ स य एतमेवं विद्वांश्चतुष्कलं पादं  
ब्रह्मणोऽनन्तवानित्युपास्तेऽनन्तवानस्मिन् लोके भवत्यनन्तवतो ह लोकान् जयति य  
एतमेवंविद्वांश्चतुष्कलं पादं ब्रह्मणोऽनन्तवानित्युपास्ते॥4॥6॥

हंसस्ते पादं वक्तेति स ह श्वोभूते गा अभिप्रस्थापयाञ्चकार ता यत्राभिसायं बभूवुस्तत्राग्निमुपसमाधाय  
गा उपरुध्य समिधमाधाय पश्चादग्नेः प्राडुपोपविवेश ॥ 1 ॥ तं हंस उपनिपत्याभ्युवाद सत्यकामा३ इति  
भगव इति ह प्रतिशुश्राव ॥ 2 ॥ ब्रह्मणः सोम्य ते पादं ब्रवाणीति ब्रवीतु मे भगवानिति तस्मै  
होवाचाग्निः कला सूर्यः कला चन्द्रः कला विद्युत्कलैष वै सोम्य चतुष्कलः पादो ब्रह्मणो  
ज्योतिष्मान्नाम ॥ 3 ॥ स य एतमेवं विद्वांश्चतुष्कलं पादं ब्रह्मणो ज्योतिष्मानित्युपास्ते ज्योतिष्मानस्मिन्  
लोके भवति ज्योतिष्मतो ह लोकान् जयति य एतमेवं विद्वांश्चतुष्कलं पादं ब्रह्मणो  
ज्योतिष्मानित्युपास्ते ॥ 4 ॥ 7 ॥ मद्गुष्टे पादं वक्तेति स ह श्वोभूते गा अभिप्रस्थापयाञ्चकार ता  
यत्राभिसायं बभूवुस्तत्राग्निमुपसमाधाय गा उपरुध्य समिधमाधाय पश्चादग्नेः प्राडुपोपविवेश ॥ 1 ॥ तं  
मद्गुरुपनिपत्याभ्युवाद सत्यकामा३ इति भगव इति ह प्रतिशुश्राव  
॥ 2 ॥ ब्रह्मणः सोम्य ते पादं ब्रवाणीति ब्रवीतु मे भगवानिति तस्मै होवाच प्राणः कला चक्षुः कला  
श्रोत्रं कला मनः कलैष वै सोम्य चतुष्कलः पादो ब्रह्मण आयतनवान्नाम ॥ 3 ॥ स य एतमेवं  
विद्वांश्चतुष्कलं पादं ब्रह्मण आयतनवानित्युपास्त आयतनवानस्मिन् लोके भवत्यायतनवतो ह  
लोकान् जयति य एतमेवं विद्वांश्चतुष्कलं पादं ब्रह्मण आयतनवानित्युपास्ते  
॥ 4 ॥ 8 ॥ प्राप हाचार्यकुलं तमाचार्योऽभ्युवाद सत्यकामा३ इति भगव इति ह  
प्रतिशुश्राव ॥ 1 ॥ ब्रह्मविदिव वै सोम्य भासि को नु त्वाऽनुशसानेत्यन्ये मनुष्येभ्य इति ह प्रतिजज्ञे  
भगवांस्त्वेव मे कामे ब्रूयात् ॥ 2 ॥ श्रुतं ह्येव मे भगवद्दृशेभ्य, आचार्याद्येव विद्या विदिता साधिष्ठं  
प्रापयतीति तस्मै हैतदेवोवाचात्र ह न किञ्चन वीयायेति वीयायेति ॥ 4 ॥ 9 ॥

भा - 'वायुर्वृषभरूपः सन्नग्निहंसश्चतुर्मुखः ।  
मद्गुरूपश्च वरुणः सत्यकामाय होचिरे ।  
प्रकाशानन्ततेजोवत्स्थानवत्संज्ञिका हरेः ।  
वासुदेवादिका मूर्तीः प्रत्येकं चतुरात्मनः ।  
दिगादिषु स्थितास्तेषामधिपाश्च तदारख्यकाः ।  
नाचार्यबुद्ध्यातैरुक्तमकोऽनुज्ञां गुरोरगात् ।  
उत्तमाचार्यसम्प्राप्त्यैनावराचार्यतः क्वचित् ।  
इच्छेदनुज्ञां श्रुत्वाऽपि नानुज्ञां प्रार्थयेत्ततः ।



सर्वमायुरेति ज्योग्जीवति नास्यावरपुरुषाः क्षीयन्ते उप वयं तं भञ्जामोऽस्मिंश्च लोकेऽमुष्मिंश्च य  
एतमेवं विद्वानुपास्ते ॥ 2 ॥ 12 ॥ अथ हैनमाहवनीयोऽनुशशास प्राण आकाशो द्यौर्विद्युदिति य एष  
विद्युति पुरुषो दृश्यते सोऽहमस्मि स एवाहमस्मीति ॥ 1 ॥ स य एतमेवं विद्वानुपास्तेऽपहते पापकृत्यां  
लोकी भवति सर्वमायुरेति ज्योग्जीवति नास्यापरपुरुषाः क्षीयन्त उपवयं तं  
भुञ्जामोऽस्मिंश्चलोकेऽमुष्मिंश्च य एतमेवं विद्वानुपास्ते ॥ 2 ॥ 11 13 ॥

भा - 'पृथुत्वात् पृथिवी विष्णुरग्निश्चाप्यङ्गनेतृतः ।

अन्नमत्तृत्वतो नित्यमादित्यश्चादिरूपतः ।

आप आपालनाच्चैव देशानाद्दिश एव च ।

अनन्यराजो नक्षत्रमानन्दत्वाच्च चन्द्रमाः ।

प्राणोऽसौ बलरूपत्वादाकाशः पूर्तिहेतुतः ।

द्यौः प्रकाशस्वरूपत्वाद्देनाद्विद्युदेव च ।

यः सोमसूर्यविद्युत्सु तत्तन्नामा हरिः परः ।

अहेयत्वादहंनामा गार्हपत्यादिसंस्थितः' इति तत्त्वसंहितायाम् ।

जीवैक्यपक्षे आदित्ये पुरुषं चन्द्रमसि विद्युतीति भेदव्यपदेशो न युज्यते। पृथिव्यग्निरन्नमादित्य  
आदित्ये पुरुष इत्यादिना आदित्यादिशब्दवाच्यौ प्रथमार्थः सप्तम्यर्थश्च द्वौ प्रतीयते। अतो  
नैक्यमुच्यते। स एवाहमस्मीत्यन्तर्यामिणोः सर्वविशेषाभावज्ञापनार्थम्। पूर्वं सोऽहमस्मीत्यभेदे  
तात्पर्याधिक्यज्ञापनाय।

'अहमस्म्यादिकाः शब्दा अन्तर्यामिणि मुख्यतः ।

तत्सम्बन्धाज्जीवगाश्च तस्माद्देदगता हरौ ।

अस्मच्छब्दोदितोऽन्तस्थ आत्मा व्याप्तो जनार्दनः ।

अग्नयो द्विविधं विष्णुमवोचन्नूपकोसले' इति सामसंहितायाम् ।

नास्यावरपुरुषाः क्षीयन्ते भृत्यवानेव भवति। लोकी भगवल्लोकी भवति ॥ 13 ॥

ते होचुरूपकोसलैषा सोम्य तेऽस्मद्विद्यात्मविद्या चाचार्यस्तुते गतिं वक्तव्याजगाम  
हास्याचार्यस्तमाचार्योऽभ्युवादोपकोसला३ इति ॥ 1 ॥ भगव इति ह प्रतिशुश्राव ब्रह्मविद इव सोम्य ते  
मुखं भाति को नु त्वाऽनुशशासेति को नु माऽनुशिष्याद्भो इतीहावेऽव निहृत इमे नूनमीदृशा

अन्यादृशा इतीहाग्नीनभ्यूदे किं नु सोम्य किल तेऽवोचन्निति ॥2॥ इदमिति ह प्रतिजज्ञे लोकान्वाव  
किल सोम्य तेऽवोचन्नहं तु ते तद्वक्ष्यामि यथा पुष्करपलाश आपो न श्लिष्यन्त एवमेवं विदि पापं कर्म  
न श्लिष्यत इति ब्रवीतु मे भगवानिति तस्मै होवाच ॥3॥ 14 ॥

भा - इह च अव च इहावे। इहेति मनुष्यलोकस्था उच्यन्ते अवेति पातालस्थाः। मानुषासुरौ  
भगवन्तं निहूत एव न वक्तुं समर्थौ। अतो देवा एव मामनुशासुरित्यर्थः। ईदृशा इति वर्णतो  
ज्वलावर्णा इति। अन्यादृशाश्च करशिरश्चरणादिमन्तः। चन्द्रादिसर्वनामवत्त्वात्। 'यो देवानां  
नामदा एक एव' इति श्रुतेर्विष्णोरेव सर्वनामानि ॥ 14 ॥

य एषोऽन्तरिक्षिणि पुरुषो दृश्यते एष आत्मेति होवाचैतदमृतमभयमेतद्ब्रह्मैतस्मिन्न किञ्चन श्लिष्यति  
तद्यप्यस्मिन् सर्पिर्वोदकं वा सिञ्चति वर्त्मनि एव गच्छति ॥1॥ एतं संयद्वाम इत्याचक्षत एतं हि  
सर्वाणि वामान्यभिसंयन्ति सर्वाण्येनं वामान्यभिसंयति य एवं वेद ॥2॥ एष उ एव वामनिरेष हि  
सर्वाणि वामानि नयति सर्वाणि वामानि नयति य एवं वेद ॥3॥ एष उ एव भामनिरेष हि सर्वेषु  
लोकेषु भाति सर्वेषु लोकेषु भाति य एवं वेद ॥4॥ अथ यदु चैवास्मिञ्छ्व्यं कुर्वन्ति यदु च  
नार्चिषमेवाभिसम्भवन्त्यर्चिषोऽहरह आ पूर्यमाणपक्षमा पूर्यमाणपक्षाद्यान्षडुदडेति मासांस्तान्मासेभ्यः  
संवत्सरं संवत्सरादादित्यमादित्याच्छन्द्रमसं चन्द्रमसो विद्युतं तत्पुरुषोमानवः स एनान्ब्रह्म  
गमयत्येष देवपथो ब्रह्मपथ एतेन खलु प्रतिपद्यमाना इमं मानवमावर्तं नावर्तन्ते नावर्तन्ते ॥5॥ 15 ॥

भा - असङ्गभगवत्स्थानत्वाच्चक्षुषोऽसङ्गत्वमुच्यते।

'यत्स्थानत्वादिदं चक्षुरसङ्गं सर्ववस्तुषु।

तस्मै नमो भगवते वामनाय परात्मने' इति च महाकौर्मै।

इमं मानवमावर्तं नावर्तन्ते। मानवा यत्रावर्तन्ते स मानवावर्तः। तं मानवावर्तं प्रति नावर्तन्ते।

'चक्षुःस्थं वामनं वेद स पुनर्नैव जायते।

मुक्तो दुस्तरसंसारद्वामनं प्राप्नुतेऽचिरात्' इति च ॥ 15 ॥

एष ह वै यज्ञो योऽयं पवत एष यन्निदं सर्वं पुनाति यदेष यन्निदं सर्वं पुनाति तस्मादेष एव यज्ञस्तस्य  
मनश्चवाक्वर्तनी ॥1॥ तयोरन्यतरां मनसा संस्करोति ब्रह्मा वाचा होताऽध्वर्युरुद्गातान्यतरां स  
यत्रोपाकृते 'प्रातरनुवाके' पुरा परिधानीयाया ब्रह्माव्यपवदति ॥2॥ अन्यतरामेव वर्तनीं संस्कुर्वन्ति

हीयतेऽन्यतरा स यथैकपाद्भ्रजत्रथो वै केन चक्रेण वर्तमानो रिष्यतेवमस्य यज्ञो रिष्यति यज्ञं रिष्यन्तं  
यजमानोऽनुरिष्यति स इष्ट्वा पापीयान्भवति ॥3॥ अथ यत्रोपाकृते प्रातरनुवाकेन पुरा परिधानीयाया  
ब्रह्मा व्यवदत्युभे एव वर्तनि संस्कुर्वन्ति न हीयतेऽन्यतरा ॥4॥ स यथोभयपाद्भ्रजत्रथो वोभाभ्यां  
चक्राभ्यां वर्तमानः प्रतितिष्ठत्येवमस्य यज्ञः प्रतितिष्ठति यज्ञं प्रतितिष्ठन्तं यजमानोऽनुप्रतितिष्ठति स  
इष्ट्वाश्रेयान्भवति ॥5॥ 16 ॥

भा- 'यज्ञाभिमानो यज्ञारख्यो वायुर्यज्ञे प्रतिष्ठितः ।  
ज्ञ शुद्धभावा इत्यस्माद्यन्नयं पावयेद्यतः ।  
अतो वायुर्यज्ञनामा तत्पादौ वाङ्मनः स्थितौ ।  
दक्षिणोऽस्य मनःसंस्थो ब्रह्मर्त्विक् तस्य पूजकः ।  
हेत्राद्या वाचि संस्थस्य वामपादस्य पूजकाः ।  
तस्मात् प्रातरनूवाकपरिधान्योर्यदन्तरा ।  
ब्रह्मा चेदुत्सृजेद्वाचं यज्ञपाल्लोपवद्भवेत् ।  
वाङ्मनःपादयज्ञारख्यप्रतिमो वायुरीरितः ।  
ध्यायन्वायुं हरिं चैव ततो ब्रह्मा मुनिर्भवेत् ॥ 16 ॥

प्रजापतिर्लोकानभ्यतपत्तेषां तप्यमानानां रसान्प्रावृहदग्निं पृथिव्या वायुमन्तरिक्षादित्यं दिवः ॥1॥ स  
एतास्तिस्त्रो देवता अभ्यतपत्तासां तप्यमानानां रसान्प्रावृहदग्नेरृचो वायोर्यजूषि सामान्यादित्यात् स  
एतां त्रयी विद्यामभ्यतपत्तस्यास्तप्यमानाया रसान्प्रावृहद्भूरित्यृग्भ्यो भुव इति यजुर्भ्यः स्वरिति  
सामभ्यः ॥3॥ तद्यद्युक्तो रिष्येद्भूः स्वाहेति गार्हपत्ये जुहुयादृचामेव तद्रसेनर्चा वीर्येणर्चा यजस्य  
विरिष्टिं सन्दधाति ॥4॥ अथ यदि यजुष्ठो रिष्येद्भुवः स्वाहेति दक्षिणाग्नौ जुहुयाद्यजुषामेव तद्रसेन  
यजषां वीर्येण यजुषां यज्ञस्य विरिष्टिं सन्दधाति ॥5॥ अथ यदि  
सामतोरिष्येत्स्वःस्वाहेत्याहवनीयेजुहुयात्साम्नामेव तद्रसेन साम्नां वीर्येण साम्नां यज्ञस्य विरिष्टिं  
सन्दधाति ॥6॥ तद्यथा लवणेन सुवर्णं सन्दध्यात्सुवर्णेन रजतं रजतेन त्रपु त्रपुणा सीसं सीसेन लोहं  
लोहेन दारु दारु चर्मणा ॥7॥ एवमेषां लोकनामासां देवतानामस्यास्त्रय्या विद्याया वीर्येण यज्ञस्य  
विरिष्टिं सन्दधाति भेषजकृतो ह वा एष यज्ञो यत्रैवंविद्ब्रह्मा भवति ॥8॥ एष ह वा उदक्प्रवणो यज्ञो  
यत्रैवंविद्ब्रह्मा भवत्येवंविदं ह वा एषा ब्रह्माणमनुगाथा यतो यत आवर्तते तत्तद्गच्छति ॥9॥ मानवो



ब्रह्मैवैकर्त्तिकुरून्श्वाभिरक्षत्येवंविद्ध वै ब्रह्मा यज्ञं यजमानं सर्वाश्चर्त्विजोऽभिरक्षति तस्मादेवं विदमेव  
ब्रह्माणं कुर्वीत नानेवंविदं नानेवंविदम् ॥ 10 ॥ 17 ॥

॥ इति श्रीमच्छान्दोग्योपनिषदि चतुर्थोऽध्यायः ॥ 4 ॥

भा - 'अग्निर्नासिक्यवायुश्च सूर्यो लोकरसास्त्रयः ।

अग्ने रसस्तु ऋग्वेदमानी ब्रह्मा प्रकीर्तितः ।

नासिक्यवायोस्तु रसो यजुर्वेदात्मको हरः ।

सामवेदाभिमानी तु वायुः सूर्यरसः स्मृतः ।

वराहसिंहकपिलास्तेषां भूरादिनामकाः ।

व्याहृतीभिस्ततो जुह्वन् ब्रह्मैवंविद्विरिष्टितः ।

सर्वान् स ऋत्विजो रक्षेद्ब्रह्मैवंवित् ततो भवेत्' इति च ।

उदक्प्रवण ऊर्ध्वप्रवणः ऊर्ध्वलोकानुसारी । यज्ञस्य दुरिष्ट्या यतो यतः स्थानादावर्तते  
तत्तत्स्थानमेवंविदा ब्रह्मणा गच्छति । तद्ब्रह्मैवैकर्त्तिक् । कुरून् कर्तृयजमानादीनभिरक्षति । अश्वा  
आशुज्ञानी । वा गतिगन्धनयोरिति धातोः । गतिशब्दश्चावगतौ भवति ।

'दीर्घबिन्दुविसर्गादीनां लोपो वा' इति सूत्रादाशुवैवाश्वा ॥ 17 ॥

॥ इति श्रीमदानन्दतीर्थभगवत्पादाचार्यविरचिते श्रीमच्छान्दोग्योपनिषद्भाष्ये चतुर्थोऽध्यायः ॥ 4 ॥

यो ह वै ज्येष्ठं च श्रेष्ठं च वेदं ज्येष्ठश्च ह वै श्रेष्ठश्च भवति प्राणो वाव ज्येष्ठश्च श्रेष्ठश्च ॥ 1 ॥ यो ह वै वसिष्ठं  
वेदं वसिष्ठो ह स्वानां भवति वाग्वाव वसिष्ठः ॥ 2 ॥ यो ह वै प्रतिष्ठां वेदं प्रति ह तिष्ठत्यस्मिंश्च  
लोकेऽमुष्मिंश्च चक्षुर्वाव प्रतिष्ठा ॥ 3 ॥ यो ह वै सम्पदं वेदं सं हास्मै कामाः सम्पद्यन्ते दैवाश्च मानुषाश्च  
श्रोत्रं वाव सम्पद्यत् ॥ 4 ॥ यो ह वा आयतनं वेदायतनं ह स्वानां भवति मनो ह वा  
आयतनम् ॥ 5 ॥ अथ ह प्राणा अहं श्रेयसि व्यूदिरेऽहं श्रेयानस्म्यहं श्रेयानस्मीति ॥ 6 ॥ ते ह प्राणाः  
प्रजापतिं पितरमेत्योचुर्भगवन्को नः श्रेष्ठ इति तान्होवाच यस्मिन्व उत्क्रान्ते इदं शरीरं पापिष्ठतरमिव  
दृश्येत स वः श्रेष्ठ इति ॥ 7 ॥ सा ह वागुच्छक्राम सा संवत्सरं प्रोष्य पर्यत्योवाच कथमशकत-  
तेमज्जीवितुमिति यथाऽकला अवदन्तः प्राणन्तः प्राणेन पश्यन्तश्चक्षुषा श्रुण्वन्तः श्रोत्रेण ध्यायन्तो  
मनसैवमिति प्रविवेश ह वाक् ॥ 8 ॥ चक्षुर्होच्चक्राम तत्संवत्सरं प्रोष्य पर्यत्योवाच कथमशकतर्ते

मजीवितुमिति यथाऽन्या अपश्यन्तः प्राणतः प्राणेन वदन्तो वाचा श्रुण्वन्तः श्रोत्रेण ध्यायन्तो  
मनसैवमिति प्रविवेश ह चक्षुः ॥ 9 ॥ श्रोत्रं होच्चक्राम तत्संवत्सरं प्रोष्य पर्येत्योवाच कथमशकतर्ते  
मजीवितुमिति यथा बधिरा अश्रुण्वन्तः प्राणन्तः प्राणेन वदन्तो वाचा पश्यन्तश्चक्षुषा ध्यायन्तो  
मनसैवमिति प्रिविवेश ह श्रोत्रम् ॥ 10 ॥ मनो होच्चक्राम तत्संवत्सरं प्रोष्य पर्येत्योवाच कथमशकतर्ते  
मजीवितुमिति यथा बाला अमनसः प्राणन्तः प्राणेन वदन्तो वाचा पश्यन्तश्चक्षुषा श्रुण्वन्तः  
श्रोत्रेणैवमिति प्रविवेश ह मनः ॥ 11 ॥ अथ ह प्राण उच्चक्रमिषन् स यथा सुहयः पद्वीशशङ्कून्  
सङ्घिदेदेवमितरान्प्राणान् समखिदत्तं हाभिसमेत्योचुर्भगवन्नेधि त्वं नः श्रेष्ठोऽसि  
मोत्कमीरिति ॥ 12 ॥ अथ हैनं वागुवाच यदहं वसिष्ठोऽस्मित्वं तद्वसिष्ठोऽसीत्यथ हैनं चक्षुरुवाच यदहं  
प्रतिष्ठाऽस्मि त्वं तत्प्रतिष्ठोऽसीति ॥ 13 ॥ अथ हैनं श्रोत्रमुवाच यदहं सम्पदस्मि त्वं तत्सम्पदसीत्यथ  
हैनं मन उवाच यदहमायतनमस्मि त्वं तदायातनमसीति ॥ 14 ॥ न वै वाचो न चक्षूषि न श्रोत्राणि न  
मनांसीत्याचक्षते प्राणा इत्येवाचक्षते प्राणो ह्येवैतानि सर्वाणि भवति ॥ 15 ॥ 1 ॥

स होवाच किं मेऽन्नं भविष्यतीति यत्किञ्चिदिदमाश्वभ्य आशकुनिभ्य इति होचुस्तद्वा एतदनस्यान्नमनो  
ह वै नाम प्रत्यक्षं न ह वा एवंविदि किञ्चनानन्नं भवतीति ॥ 1 ॥ स होवाच किं मे वासो भविष्यतीत्याप  
इति होचुस्तस्माद्वा एतदशिष्यन्तः पुरस्ताच्चोपरिष्ठाच्चान्द्रिः परिदधति लम्बुको ह वासो भवत्यनग्नो ह  
भवति ॥ 2 ॥ तद्वैतत्सत्यकामो जाबालो गोश्रुतये वैयाघ्रपद्यायोक्तवोवाच यद्यत्तेतच्छुष्काय स्थाणवे  
ब्रूयाज्जायेरन्नेवास्मिञ्छाखाः प्ररोहेयुः पलाशानीति ॥ 3 ॥ अथ यदि महज्जिगमिषेदमावास्यायां  
दीक्षित्वा पौर्णमास्यां रात्रौ सर्वौषधस्य मन्थं दधिमधुनोरुपमथ्य ज्येष्ठाय श्रेष्ठाय स्वाहेत्यग्नावाज्यस्य  
हुत्वा मन्थे सम्पातमवनयेत् ॥ 4 ॥ वसिष्ठाय स्वाहेत्यग्नावाज्यस्य हुत्वा मन्थे सम्पातमवनयेत्प्रतिष्ठायै  
स्वाहेत्यग्नावाज्यस्य हुत्वा मन्थे सम्पातमवनयेत्सम्पदे स्वाहेत्यग्नावाज्यस्य हुत्वा मन्थे  
सम्पातमवनयेदायतनाय स्वाहेत्यग्नावाज्यस्य हुत्वा मन्थे सम्पातमवनयेत् ॥ 5 ॥ अथ प्रतिसृप्याञ्जलौ  
मन्थमाघाय जपत्यमो नामास्यमा हि ते सर्वमिदं स हि ज्येष्ठः श्रेष्ठो राजाऽधिपतिः स मा ज्यैष्ठ्यं श्रेष्ठ्यं  
राज्यमाधिपत्यं गमयत्यहमेवेदं सर्वमसानीति ॥ 6 ॥ अथ खल्वेतयर्चापच्छ आचामति  
तत्सवितुर्वृणीमह इत्याचामति वयं देवस्य भोजनमित्याचामति श्रेष्ठं सर्वधातममित्याचामति तुरं  
भगस्य धीमहीति सर्वं पिबति निर्णिज्य कंसं चमसं वा पश्चादग्नेः संविशति चर्मणि वा स्थण्डिले वा

वाचंयमोऽप्रसाहः स यदि स्त्रियं पश्येत्समृद्धं कर्मेति विद्यात्॥७॥ तदेष श्लोकः यदा कर्मसु काम्येषु  
स्त्रियं स्वप्नेऽभिपश्यति। समृद्धिं तत्र जानीयात्तस्मिन् स्वप्ननिदर्शने तस्मिन् स्वप्ननिदर्शन इति॥८॥

भा - 'यः श्रेष्ठं ज्येष्ठमखिलदेवानां वायमञ्जसा।  
वेद स स्वसमानानां ज्येष्ठः श्रेष्ठो विमुक्तिगः।  
समीपे वसतां श्रेष्ठो वसिष्ठस्यैव वेदनात्।  
एकस्थाने स्थितिस्तु स्यात्प्रतिष्ठाज्ञस्य चेच्छतः।  
सम्पद्वेत्तुस्सम्पदः स्युर्गृहं चायतनं विदः।  
ज्येष्ठः श्रेष्ठो वसिष्ठश्च सम्पदायतनं तथा।  
वायुरेव महांस्तस्य प्रसादादग्निरेव तु।  
उपचारतो वसिष्ठः स्यात्प्रतिष्ठैवं रविस्ततः।  
सम्पदिन्द्रस्तथैवोक्तो रुद्र आयतनं तथा' इति प्रभावे।  
'सर्वेन्द्रियाणां व्यापारान् प्राण एव करोत्ययम्।  
इन्द्रियस्थः पृथक् चासौ शक्तोपि स्वयमेव तु।  
षण्मासात् पूर्वबालानां केवलप्राणतो भवेत्।  
व्यापार्य मनसा सर्वमतः पश्चादसंसृतिः।  
तुरीयायामवस्थायां प्राणादेव विबोधनम्।  
तथाऽपि संस्मृतिस्तत्र प्राणवश्यतया भवेत्।  
प्राणस्य वश्यतानाम तद्भक्त्या स्यात् तत्प्रसादतः।  
प्राणे वश्ये मनो वश्यमिन्द्रियाणि च सर्वशः' इति च।

अक्षेषु प्रतिप्रति स्थितत्वादनः प्रत्यक्षम्।

'प्राणविज्ञानयोग्यस्तु रुद्रो मुख्यतया स्मृतः।  
तस्मात् स सर्वभोक्ता स्यात् तदन्येषां स्वयोग्यतः' इति च॥  
'सिद्धमेवान्नवस्त्राद्यं विष्णोः स्वातन्त्र्यतः सदा।  
स्वार्थं समर्पयेद्विष्णौ यथा प्राणे सुराः पुरा' इति कर्मानुपूर्व्याम्।  
'प्राणस्य वस्त्रबुद्ध्या तु भोजनोभयतः पिबन्।

स्वर्गे मुक्तौ तथा दिव्यवस्त्रलाभी भवत्यलम् इति प्रभञ्जने।

‘योग्यस्य प्राणविद्यायां स्थाणोरपि हि तच्छ्रुतेः।

पलाशाद्यं भवेदत्र परतो मुक्तिरेव च।

विष्णोर्ज्ञानमनुप्राप्य भवेन्नास्त्यत्र संशयः’ इति प्राणसंहितायाम्।

‘ज्येष्ठश्रेष्ठादिकैर्हुत्वा प्राणायामत्र परत्र च।

ज्येष्ठः श्रेष्ठः समानेभ्यो भवेन्नात्र विचारणा’ इति च।

सवितुर्जगत्प्रसवतुर्विष्णोः सकाशाद्वयं भोजनं रक्षां सर्वभोगांश्च वृणीमहे। भगस्य

समग्रैश्वर्यादिसर्वगुणस्वरूपस्य विष्णोः ॥

पुरुषं तुरं वायुं श्रेष्ठं सर्वधातृणामुत्तमं च धीमहि।

‘नारायणीयं तं वायुं चिन्तयित्वोत्तमोत्तमं

जगत्प्रसवितुर्विष्णोः सकाशाद्भोगमाप्नुमः’ इति च ॥ 1 - 2 ॥

श्वेतकेतुर्हारुण्यः पञ्चालानां समितिमेयाय तं ह प्रवाहणो जैबलिरुवाचकुमारानु त्वाऽशिषत्पितेत्यनु

हि भगव इति ॥ 1 ॥ वेत्थयदितोऽधि प्रजाः प्रयन्तीति न भगव इति वेत्थ यथा पुनरावर्तन्त ३ इति न

भगव इति वेत्थपथोर्देवयानस्य पितृयाणस्य च व्यावर्तना ३ इति न भगव इति ॥ 2 ॥ वेत्थ यथाऽसौ

लोको न सम्पूर्यत ३ इति न भगव इति वेत्थ यथा पञ्चम्यामाहुतावापः पुरुषवचसो भवन्तीति नैव

भगव इति

॥ 3 ॥ अथ नु किमनुशिष्टोऽवोचथा यो हीमानि न विद्यात्कथं सोऽनुशिष्टो ब्रवीतेति स हाऽऽयस्तः

पितुरर्धमेयाय तं होवाचाननुशिष्य वाव किल मा भगवानब्रवीदनु त्वाऽशिषमिति ॥ 4 ॥ पञ्च मा

राजन्यबन्धुः प्रश्नानप्राक्षीत्तेषां नैकं च नाशकं विवक्तुमिति स होवाच यथा मा त्वं तातैतानवदो

यथाऽहमेषां नैकं च न वेद यद्यहमिमानवेदिष्यं कथं ते नावक्ष्यमिति ॥ 5 ॥ स ह गौतमो राज्ञोऽर्धमेयाय

तस्मै ह प्राप्तायार्हाञ्चकार स ह प्रातः सभाग उदेयाय तं होवाच मानुषस्य भगवन् गौतम वित्तस्य वरं

वृणीथा इति स होवाच तवैव राजन्मानुषं वित्तं यामेव कुमारस्यान्ते वाचमभाषथास्तामेव मे ब्रूहीति स

ह कृच्छ्री बभूव ॥ 6 ॥ तं ह चिरं वसेत्याज्ञपयाञ्चकार तं होवाच यथा मा त्वं गौतमावदो यथेयं न

प्राक्तवत्तः पुरा विद्या ब्राह्मणान्न गच्छति तस्माद्दु सर्वेषु लोकेषु क्षत्रस्यैव प्रशासनमभूदिति तस्मै

होवाच ॥ 7 ॥ 3 ॥

असौ वाव लोको गौतमाग्निस्तस्यादित्य एव समिद्रश्मयो धूमोऽहरर्चिश्चन्द्रमा अङ्गारा नक्षत्राणि  
विष्फुलिङ्गाः ॥1॥ तस्मिन्नेतस्मिन्नग्नौ देवाः श्रद्धां जुहति तस्या आहुतेः सोमो राजा  
सम्भवति ॥2॥4॥ पर्जन्यो वाव गौतमाग्निस्तस्य वायुरेव समिदभ्रं धूमो विद्युदर्चिरशनिरङ्गारा  
हादुनयो विष्फुलिङ्गाः ॥1॥ तस्मिन्नेतस्मिन्नग्नौ देवास्सोमं राजानं जुहति तस्या आहुतेर्वर्षः  
सम्भवति ॥2॥5॥ पृथिवी वाव गौतमाग्निस्तस्याः संवत्सर एव समिदाकाशो धूमो  
रात्रिर्चिर्दिशोऽङ्गारा अवान्तरदिशो विष्फुलिङ्गाः ॥1॥ तस्मिन्नेतस्मिन्नग्नौ देवा वर्षं जुहति तस्या  
आहुतेरन्नं सम्भवति ॥2॥6॥ पुरुषो वाव गौतमाग्निस्तस्य वागेव समित्प्राणो धूमो  
जिह्वार्चिश्चक्षुरङ्गाराः श्रोत्रं विष्फुलिङ्गाः ॥1॥ तस्मिन्नेतस्मिन्नग्नौ देवा अन्नं जुहति तस्या आहुते रेतः  
सम्भवति ॥2॥7॥ योषा वाव गौतमाग्निस्तस्या उपस्थ एव समिद्यदुपमन्त्रयते स धूमो  
योनिर्चिर्यदन्तः करोति तेऽङ्गारा अभिनन्दाविष्फुलिङ्गाः ॥1॥ तस्मिन्नेतस्मिन्नग्नौ देवा रेतो  
जुहति तस्या आहुतेर्गर्भः सम्भवति ॥2॥8॥ इति तु पञ्चम्यामाहुतावापः पुरुषवचसो भवन्तीति स  
उल्बऽऽवृतो गर्भो दश वा मासानन्तः शयित्वा यावद्वाऽथ जायते ॥1॥ स जातो यावदायुषं जीवति तं  
प्रेतं दिष्टमितोऽग्नय एव हरन्ति यत एवेतो यतः सम्भूतो भवति ॥2॥9॥

तद्य इत्थं विदुर्ये चेमेऽरण्ये श्रद्धा तप इत्युपासते तेऽर्चिषमभिसम्भवन्त्यर्चिषोऽहरह  
आपूर्यमाणपक्षमापूर्यमाणपक्षाद्यान्षडुदङ्गेति मासांस्तान् ॥1॥ मासेभ्यः संवत्सरं  
संवत्सरादादित्यमादित्याच्छन्द्रमसं चन्द्रमसो विद्युतं तत्पुरुषो मानवः स एनान्ब्रह्म गमयत्येष  
देवयानः पन्था इति ॥2॥ अथ य इमे ग्राम इष्टपूर्ते दत्तमित्युपासते ते धूममभिसम्भवन्ति धूमाद्रात्रिं  
रात्रेरपरपक्षमपरपक्षाद्यान्षड्दक्षिणैति मासांस्तान्नैते संवत्सरमभिप्राप्नुवन्ति ॥3॥ मासेभ्यः पितृलोकं  
पितृलोकादाकाशमाकाशाच्चन्द्रमसमेष सोमो राजा तद्देवानामन्नं तं देवा  
भक्षयन्ति ॥4॥ तस्मिन्यावत्सम्पातमुषित्वाऽथैतमेवाध्वानं पुनर्निवर्तन्ते यथेतमाकाशमाकाशाद्वायुं  
वायुर्भूत्वा धूमो भवति धूमो भूत्वाऽभ्रं भवति ॥5॥ अभ्रं भूत्वा मेघो भवति मेघो भूत्वा प्रवर्षति त इह  
व्रीहियवा ओषधिवनस्पतयस्तिलमाषा इति जायन्ते ततो वै खलु दुर्निष्टपतनं यो यो ह्यन्नमत्तियो रेतः  
सिञ्चति तद्भूय एव भवति ॥6॥ तद्य इह रमणीयचरणा अभ्याशो ह यत्ते रमणीयां  
योनिमापद्येरन्ब्राह्मणयोनिं वा क्षत्रिय योनिं वा वैश्ययोनिं वाऽथ य इह कपूयचरणा अभ्याशो ह यत्ते

कपूयां योनिमापद्येरञ्च योनिं वा सूकरयोनिं वा चण्डालयोनिं वा ॥7॥ अथैतयोः पथोर्नैकतरेण च न  
तानीमानि क्षुद्रमिश्राण्यसकृदावर्तीनि भूतानि भवन्ति जायस्व म्रियस्वेत्येतत्तृतीयंस्थानं तेनासौ लोको  
न सम्पूर्यते तस्माज्जगुप्सेत तदेषश्लोकः ॥8॥

स्तेनो हिरण्यस्य सुरां पिबंश्च गुरोस्तल्पमावसन्ब्रह्महा च। एते पतन्ति चत्वारः पञ्चमश्चाचरं  
स्तुतैरिति ॥9॥

अथ ह य एतानेवं पञ्चाग्नीन्वेद न स ह तैरप्याचरन्पामना लिप्यते शुद्धः पूतः पुण्यलोको भवति य  
एवं वेद य एवं वेद ॥10॥3-10॥

भा - 'नारायणादयः पञ्च क्रमात् पञ्चाग्नयः स्मृताः।

अदनादङ्गनेतृत्वान्नितरामचलत्वतः।

समेधनात् समिद्विष्णुर्द्धृत्काराद्धूम उच्यते।

अरञ्चितत्वादर्चिश्च सोङ्गारोऽङ्गरेतेरपि।

विविधं स्फुरणाच्चैव विष्फुलिङ्ग इतीरितः।

पुनर्नारायणाद्यात्मा प्रत्येकं पञ्चरूपवान्।

आदित्यस्स तथादानाद्रश्मिः स रतिरूपतः।

तमसाऽहननीयत्वादहश्चन्द्रः परंसुखम्।

अनन्यराजो नक्षत्रं वायुर्ज्ञानायुरूपतः।

अभ्रमब्ब्रणाद्विष्णुर्विद्युद्विद्योतनादपि।

अशनादशनिश्चैव निहादाद्वादुनिस्तथा।

संवत्सरो वासनाच्च स आकाशः प्रकाशनात्।

रात्रिश्च रतिदानत्स दिशतीति दिशः स्मृतः।

अवान्तरं दिशेद्यस्मादवान्तरदिगुच्यते।

वचनाद्वाक् तथा प्राणस्त्वननाच्चक्षुरुच्यते।

दर्शनाच्छ्रवणाच्छ्रोत्रं जिह्वा वै होमतः स्मृतः।

उपस्थितेरुपस्थः स उपमन्त्रकृदेव सः।

योनिर्युनक्ति यस्मात्स सर्वान्तःकृच्च नन्दनः।

असौ लोकः प्रकाशत्वात् प्राणस्तत्वाच्च केशवः ।  
पर्जन्यो जनको यस्मात् पृथिवी प्रथितत्वतः ।  
पुरुषः पुरु यस्मात् स योषा ज्योष्यो यतोऽखिलैः'  
इति सामसंहितायाम् ।  
'अभ्रधूमादिभावस्तु जीवस्याभ्रादिसंस्थितिः ।  
अभ्रादिमानिरूपं तु ज्ञानप्राप्यं यतो भवेत्' इति च ।  
परमस्य जन्यमिति - पर्जन्यः ।  
'पञ्च पञ्च स्वरूपेण सूर्यादौ संस्थितो हरिः ।  
स्वर्गादौ चापि तन्नामा तद्योगान्नामिनः परे' इति च ॥3 -10 ॥  
प्राचीनशाल औपमन्यवः सत्ययज्ञः पौलुषिरिन्द्रद्युम्नो भाल्लवेयो जनः शार्कराक्ष्यो बुडिल  
आश्वतराश्विस्ते हैते महाशाला महाश्रोत्रियाः समेत्य मिमांसाञ्चक्रुः को न आत्मा किं ब्रह्मेति ॥1 ॥ ते  
ह सम्पादयाञ्चक्रुरुद्धालको वै भगवन्तोऽयमारुणिः सम्प्रतिममात्मानम् वैश्वानरमध्येति तं  
हन्ताभ्यागच्छामेति तं हाभ्याजग्मुः ॥2 ॥ स ह सम्पादयाञ्चकार प्रक्ष्यन्ति मामिमे महाशाला  
महाश्रोत्रीयास्तेभ्यो न सर्वमिव प्रतिपत्स्ये हन्ताहमन्यमभ्यनुशासानीति ॥3 ॥ तान्होवाचाश्वपतिर्वै  
भगवन्तोऽयं कैकेयः सम्प्रतीमामात्मानं वैश्वानरमध्येति तं हान्ताभ्यागच्छामेति तं  
हाभ्याजग्मुः ॥4 ॥ तेभ्यो ह प्राप्तेभ्यः पृथगर्हाणि कारयाञ्चकार स ह प्रातः सञ्जिहान उवाच न मे  
स्तेनो जनपदे न कदर्यो न मध्यपो नानाहिताग्निर्नाविद्वान्न स्वैरी स्वैरिणी कुतो यक्ष्यमाणो वै  
भगवन्तोऽहमस्मि यावदेकैकस्मा ऋत्विजे धनं दास्यामि तावद्भगवद्भ्यो दास्यामि वसन्तु भगवन्त  
इति ॥5 ॥ ते होचुर्येन हैवार्थेन पुरुषश्चरेतं हैव वदेदात्मनमेवेमं वैश्वानरं सम्प्रत्यध्येषि तमेव नो  
ब्रूहीति ॥6 ॥ तान्होवाच प्रातर्वः प्रतिवक्तास्मीति ते ह समित्पाणयः पूर्वाह्णे प्रतिचक्रमिरे  
तान्हानुपनीयैवैतदुवाच ॥7 ॥ 11 ॥ औपमन्यव कं त्वमात्मानमुपास्स इति दिवमेव भगवो राजन्निति  
होवाचैष वै सुतेजा आत्मवैश्वानरो यं त्वमात्मनुपास्से तस्मात्तव सुतं प्रसुतमासुतं कुले  
दृश्यते ॥1 ॥ अत्यन्नं पश्यसि प्रियमत्यन्नं पश्यति प्रियं भवत्यस्य ब्रह्मवर्चसं कुले य एतमेवमात्मानं  
वैश्वानरमुपास्ते मूर्धा त्वेष आत्मन इति होवाच मूर्धा ते व्यपतिष्यद्यन्मां नागमिष्य इति ॥2 ॥ 12 ॥

अथ होवाच सत्ययज्ञं पौलुषिं प्राचीनयोग्यं कं त्वमात्मानमुपास्स इत्यादित्यमेव भगवो राजन्निति होवाचैष वै विश्वरूप आत्मावैश्वानरो यं त्वमात्मानमुपास्से तस्मात्तव बहुविश्वरूपं कुले दृश्यते ॥ 1 ॥ प्रवृत्तोऽश्वतरि रथो दासीनिष्कोऽत्स्यन्नं पश्यसि प्रियमत्यन्नं पश्यति प्रियं भवत्यस्य ब्रह्मवर्चसं कुले य एतमेवमात्मानं वैश्वानरमुपास्ते चक्षुष्वेतदात्मन इति होवाचान्योऽभविष्यद्यद्यो यन्मां नागमिष्यतः इति ॥ 2 ॥ 13 ॥ अथ होवाचेन्द्रद्युम्नं भाल्लवेयं वैयाघ्रपद्य तं त्वमात्मानमुपास्स इति वायुमेव भगवो राजन्निति होवाचैष वै पृथग्वर्त्माऽऽत्मा वैश्वानरो यं त्वमात्मानमुपास्से तस्मात्त्वां पृथग्वलय आयन्ति प्रथग्रथश्रेणयोऽनुयन्ति ॥ 1 ॥ अत्स्यन्नं पश्यसि प्रियमत्यन्नं पश्यति प्रियं भवत्यस्य ब्रह्मवर्चसं कुले य एतमेवमात्मानं वैश्वानरमुपास्ते प्राणस्त्वेष आत्मन इति होवाच प्राणस्त उदक्रमिष्यद्यन्मां नागमिष्य इति ॥ 2 ॥ 14 ॥ अथ होवाच जनं शार्कराक्ष्यं शार्कराक्ष्यकं त्वमात्मानमुपास्स इत्याकाशमेव भगवो राजन्निति होवाचैष वै बहुल आत्मा वैश्वानरो यं त्वमात्मानमुपास्से तस्मात्त्वं बहुलोऽसि प्रजया च धनेन च ॥ 1 ॥ अत्स्यन्नं पश्यसि प्रियमत्यन्नं पश्यति प्रियं भवत्यस्य ब्रह्मवर्चसं कुले य एतमेवमात्मानं वैश्वानरमुपास्ते सन्दोहस्त्वेष आत्मन इति होवाच सन्दोहस्ते व्यशीर्यद्यन्मां नागमिष्य इति ॥ 2 ॥ 15 ॥

अथ होवाच बुडिलमाश्वतराश्विं वैयाघ्रपद्य कं त्वमात्मानमुपास्स इत्यप एव भगवो राजन्निति होवाचैष वै रयिरात्मा वैश्वानरो यं त्वमात्मानमुपास्से तस्मात्त्वं रयिमान्पुष्टिमानसि ॥ 1 ॥ अत्स्यन्नं पश्यसि प्रियमत्यन्नं पश्यति प्रियं भवत्यस्य ब्रह्मवर्चसं कुले य एतमेवमात्मानं वैश्वानरमुपास्ते बस्तिस्त्वेष आत्मन इति होवाच बस्तिस्ते व्यभेत्स्यद्यन्मां नागमिष्य इति ॥ 2 ॥ 16 ॥ अथ होवाचोद्दालकमारुणिं गौतम कं त्वमात्मानमुपास्स इति पृथिवीमेव भगवो राजन्निति होवाचैष वै प्रतिष्ठाऽत्मा वैश्वानरो यं त्वमात्मानमुपास्से तस्मात्त्वं प्रतिष्ठितोऽसि प्रजया च पशुभिश्च ॥ 1 ॥ अत्स्यन्नं पश्यसि प्रियमत्यन्नं पश्यति प्रियं भवत्यस्य ब्रह्मवर्चसं कुले य एतमेवमात्मानं वैश्वानरमुपास्ते पादौ त्वेतावात्मन इति होवाच पादौ ते व्यम्लस्येतां यन्मां नागमिष्य इति ॥ 2 ॥ 17 ॥ तान्होवाचैते वै खलु यूयं पृथगिवेममात्मानं वैश्वानरं विध्वांसोऽन्नमत्थयस्त्वेतमेवं प्रादेशमात्रमभिविमानमात्मानं वैश्वानरमुपास्ते स सर्वेषु लोकेषु सर्वेषु भूतेषु सर्वेष्व्वात्मस्वन्नमत्ति ॥ 1 ॥ तस्य ह वा एतस्यात्मनो वैश्वानरस्य मूर्धैव सुतेजाश्चक्षुर्विश्वरूपः प्राणः पृथग्वर्त्माऽऽत्मा सन्दो हो बहुलो बस्तिरेव रयिः पृथिव्येव पादावुर एव वेदिर्लोमानि बर्हिर्हृदयं गार्हपत्यो मनोऽन्वाहार्यपचन



आस्यमाहवनीयः ॥ 2 ॥ 18 ॥ तद्यद्भक्तं प्रथममागच्छेत्तद्धोमीयं स यां प्रथमामाहुतिं जुहुयात्तां  
जुहुयात्प्राणाय स्वाहेति प्राणस्तृप्यति ॥ 1 ॥ प्राणे तृप्यति चक्षुस्तृप्यति चक्षुषी  
तृप्यत्यादित्यस्तृप्यत्यादित्ये तृप्यति द्यौस्तृप्यति दिवि तृप्यन्त्यां यत्किञ्च  
द्यौश्चादित्यश्चाधितिष्ठतस्तृप्यति तस्यानु तृप्तिं तृप्यति प्रजया पशुभिरन्नाद्येन तेजसा  
ब्रह्मवर्चसेनेति ॥ 2 ॥ 19 ॥

अथ यां द्वितीयां जुहुयात्तां जुहुयाद्धानाय स्वाहेति व्यानस्तृप्यति ॥ 1 ॥ व्याने तृप्यति श्रोत्रं तृप्यति  
श्रोत्रे तृप्यति चन्द्रमास्तृप्यति चन्द्रमसि तृप्यति दिशस्तृप्यन्ति दिक्षु तृप्यन्तीषु यत्किञ्च  
दिशश्चन्द्रमाश्चाधितिष्ठन्ति तत्तृप्यति तस्यानु तृप्तिं तृप्यति प्रजया पशुभिरन्नाद्येन तेजसा  
ब्रह्मवर्चसेनेति ॥ 2 ॥ 20 ॥ अथ यां तृतीयां जुहुयात्तां जुहुयादपानाय स्वाहेत्यपानस्तृप्यति ॥ 1 ॥ अपाने  
तृप्यति वाक्स्तृप्यति वाचि तृप्यन्त्यामग्निस्तृप्यत्यग्नौ तृप्यति पृथिवी तृप्यति पृथिव्या तृप्यन्त्यां यत्किञ्च  
पृथिवी चाग्निश्चाधितिष्ठतस्तृप्यति तस्यानु तृप्तिं तृप्यति प्रजया पशुभिरन्नाद्येन तेजसा  
ब्रह्मवर्चसेनेति ॥ 2 ॥ 21 ॥ अथ यां चतुर्थीं जुहुयात्तां जुहुयात्समानाय स्वाहेति  
समानस्तृप्यति ॥ 1 ॥ समाने तृप्यति मनस्तृप्यति मनसि तृप्यति पर्जन्यस्तृप्यति पर्जन्ये तृप्यति  
विद्युत्तृप्यति विद्युति तृप्यन्त्यां यत्किञ्च विद्युच्च पर्जन्यश्चाधितिष्ठतस्तृप्यति तस्यानु तृप्तिं तृप्यति  
प्रजया पशुभिरन्नाद्येन तेजसा ब्रह्मवर्चसेनेति ॥ 2 ॥ 22 ॥ अथ यां पञ्चमीं जुहुयात्तां जुहुयादुदानाय  
स्वाहेत्युदानस्तृप्यति ॥ 1 ॥ उदाने तृप्यति त्वक्स्तृप्यति त्व चि तृप्यन्त्यां वायुस्तृप्यति वायौ  
तृप्यत्याकाशस्तृप्यत्याकाशे तृप्यति यत्किञ्च वायुश्चाकाशश्चाधितिष्ठतस्तृप्यति तस्यानु तृप्तिं तृप्यति  
प्रजया पशुभिरन्नाद्येन तेजसा ब्रह्मवर्चसेनेति ॥ 2 ॥ 23 ॥ स य इदमविद्वानग्निहोत्रं जुहोति  
यथाङ्गारानपोह्य भस्मनि जुहुयात्तादृक्तस्यात् ॥ 1 ॥ अथ य एतदेवं विद्वानग्निहोत्रं जुहोति तस्य सर्वेषु  
लोकेषु सर्वेषु भूतेषु सर्वेष्व्वात्मसु हुतं भवति ॥ 2 ॥ तद्यथेषीकातूलमग्नौ प्रोतं प्रदूयेतैवं हास्य सर्वे  
पाप्मनः प्रदूयन्ते य एतदेवं विद्वानग्निहोत्रं जुहोति ॥ 3 ॥ तस्माद्दु हैवंविद्यद्यपि चण्डालायोच्छिष्टं  
प्रयच्छेदात्मनि हैवास्य तद्वैश्वानरे हुतं स्यादिति तदेष श्लोकः ॥ 4 ॥

यथेह क्षुधिता बाला मातरं पर्युपासते। एवं सर्माणि भूतान्यग्निहोत्रमुपासत इत्यग्निहोत्रमुपासत  
इति ॥ 5 ॥ 11-24 ॥

॥ इति श्रीमच्चान्दोग्योपनिषदि पञ्चमोऽध्यायः ॥ 5 ॥



अधितिष्ठन्ति ते सर्वे नारायणमनामयम्।  
यद्विष्णुर्ज्ञानरूपत्वात् किमानन्दस्वरूपतः।  
एतेषु तृप्तेषु हरिस्तृप्यत्येषां प्रियो ह्यसौ।  
सूर्यप्रसादात्तु नराः पूर्वद्वारेण केशवम्।  
प्राप्तुवन्त्यथ सोमस्य प्रसादात् पितरस्तथा।  
द्वारेण दक्षिणेनैव गन्धर्वाः पश्चिमेन तु।  
अग्निप्रासादादृषय उत्तरेणेन्द्रसंश्रयात्।  
शिवाद्या वायुमाश्रित्य यान्त्यूर्ध्वेण हरि सुराः।  
वैश्वानराख्यविष्णोस्तु सम्यग् ज्ञानेन सर्वशः  
वैश्वानरज्ञानयोग्याः साक्षादेव सुराः स्मृताः।  
तस्मात् तेषां फलं सर्वमन्येषां तु स्वयोग्यतः'

इति वैश्वानरविद्यायाम्।

'को न आत्मा किं ब्रह्म' 'सोऽयमात्मा चतुष्पात्'।  
'स्थूलभुग्वैश्वानरः प्रथमः पादः'।  
'ओं वैश्वानरः साधारणशब्दविशेषात् ओं'।  
'अहं वैश्वानरो भूत्वा प्राणिनां देहमाश्रितः'  
इत्यादेश्च वैश्वानरो विष्णुरिति सिद्धम्॥  
'स वायुः स आकाशः वायुश्चाकाशश्चाधितिष्ठतः' इति वचनाद्वायो रूपमन्याधिष्ठितमाकाशाख्यं  
वायोः स्वरूपमिति विज्ञायते।  
'आकाशनामा विघ्नेशो वायुश्चाकाशकः स्मृतः।  
आकाश इति लक्ष्मीश्च तथाऽऽकाशो हरिः स्वयम्' इति शब्दनिर्णये।  
'सुतेजोविश्वरूपादिभेदेनाङ्गानि मापतेः।  
अभिन्नान्यपि कथ्यन्ते लोकदृष्टिविभेदतः' इति च ॥ 24 ॥

॥ इति श्रीमदानन्दतीर्थभगवत्पादाचार्य विरचिते श्रीमच्छान्दोग्योपनिषद्भाष्ये पञ्चमोऽध्यायः ॥ 5 ॥

ओं श्वेतकेतुर्हारुणेय आस तं ह पितोवाच श्वेतकेतो वस ब्रह्मचर्यं न वै सोम्यास्मत्कुलीनोऽननूच्य  
ब्रह्मबन्धुरिव भवतीति॥1॥स ह द्वादशवर्ष उपेत्य चतुर्विंशतिवर्षः सर्वान्वेदानधि ऐत्य महामना  
अनूचानमानी स्तब्धप्याय तं ह पितोवाच श्वेतकेतो यन्नसोम्येदं महामना अनूचानमानी स्तब्धोऽस्युत  
तमादेशमप्राक्ष्यः॥2॥येनाश्रुतं श्रुतं भवत्यमतं मतमविज्ञातं विज्ञातमिति कथं नु भगवः स आदेशो  
भवतीति॥3॥यथा सोम्यैकेन मृत्पिण्डेन सर्वं मृन्मयं विज्ञातं स्याद्वाचारम्भणम् विकारो नामधेयं  
मृत्तिकेत्येव सत्यम्॥4॥यथा सोम्यैकेन लोहमणिना सर्वं लोहमयं विज्ञातं स्याद्वाचारम्भणं विकारो  
नामधेयं लोहमणिरित्येव सत्यम्

॥5॥यथा सोम्यैकेन नखनिकृन्तनेन सर्वं कार्ष्णायसं विज्ञातं स्याद्वाचारम्भणं विकारो नामधेयं  
कार्ष्णायसमित्येव सत्यमेवं सोम्य स आदेशो भवतीति॥6॥न वै नूनं भगवंस्तस्य एतदवेदिषु-  
र्यच्चेतदवेदिष्यन्कथं मे नावक्ष्यन्निति भगवांस्त्वेव मेतद्वीत्विति यथा सोम्येति होवाच॥7॥1॥

भा - 'अधीत्यद्द्वादशत्वाद्द्वादशाब्द इतीरितः।

श्वेतकेतुर्भारते तु नोत्पत्तिद्वादशत्वतः' इति वाक्यनिर्णये।

'यथा मृत्पिण्डविज्ञानात्सादृश्यादेव मृन्मयाः।

विज्ञायन्ते तथा विष्णोः सादृश्याज्जगदेव च।

यथा स्वर्णस्य विज्ञानात् सर्वं लोहमयास्तथा।

प्राधान्याद्विष्णुविज्ञानाद्विज्ञातं स्याज्जगत् सदा।

अत्यल्पेऽपि हि विज्ञाते सदृशं तादृशं बहु।

ज्ञायते नखकृन्तन्या यथा सर्वमयोमयम्।

किमु विष्णोर्बहोर्ज्ञानादत्यल्पं जगदीदृशम्।

अनन्याधीनविज्ञानादन्याधीनं तथैव च।

मृदयो लोहनाम्नां हि ज्ञानात्साङ्केतिकं यथा' इत्यादि सामसंहितायाम्।

स्वर्णं लोहमणिश्चैव पुरटं चाभिधीयते' इति शब्दनिर्णये।

विकारत्वविवक्षायामेकपिण्डमणिशब्दा व्यर्थाः स्युः। मृत्तिकेति लोहमणिरिति

कृष्णायसमित्यत्रेतिशब्दा नामधेयशब्दाश्च व्यर्थाः स्युः। विकारमिथ्यात्वविवक्षायां मृत्तिकैव सत्यं

लोह एव सत्यं कार्ष्णायसमेव सत्यमित्येव स्यात्। न तु नामधेयादिशब्दाः। न च

वाचारम्भणमात्रमिति मात्रशब्दोऽस्ति। न चारभ्यस्यारम्भणमिति युज्यते शब्दः। क्रिया  
द्वारम्भणम्। अतो वाचा नाम्नाऽऽरम्भणं विकारो विविधाकारो विक्रियमाणः। सत्यं नामधेयं सर्वदा  
विद्यमानं नामधेयं मृत्तिकेत्यादय इत्यर्थः। सत्त्वेन कालतस्ततं ज्ञायते विद्वद्भिरिति नित्यत्वेन  
प्रसिद्धमेव सत्यमित्यत्र विवक्षितम्। सङ्केतेन क्रियमाणानि ह्यन्यानि नामानि। अतो विकाररूपाणि।  
विकारशब्दस्य नियतपुल्लिङ्गत्वादारम्भणं विकार इति वेदाः प्रमाणमिति वद्युज्यते। न च  
मृत्तिकादिनामविकारः साङ्केतिकं नाम। प्राधान्यमेवात्र मृत्तिकादिनामवद्भगवतो विवक्षितम्। सृष्टिश्च  
प्राधान्यार्थमेवात्रोच्यते ॥ 1 ॥

सदेव सोम्येदमग्र आसीदेकमेवाद्वितीयम्। तद्वैक आहुरसदेवेदमग्र आसीदेकमेवाद्वितीयं तस्मादसतः  
सज्जायत इति ॥ 1 ॥ कुतस्तखलु सोम्यैवं स्यादिति होवाच कथमसतः सज्जायेतेति सत्त्वेव सोम्येदमग्र  
आसीदेकमेवाद्वितीयम् ॥ 2 ॥ तदैक्षत बहु स्यां प्रजायेयेति तत्तेजोऽसृजत तत्तेज ऐक्षत बहु स्यां  
प्रजायेयेति तदपोऽसृजत तस्माद्यत्र क्व च शोचति स्वेदते वा पुरुषस्तेजस एव तदध्यापो  
जायन्ते ॥ 3 ॥ ता आप ऐक्षन्त बह्व्यः स्याम प्रजायेमहीति ता अन्नमसृजन्त तस्माद्यत्र क्व च वर्षति  
तदेव भूयिष्ठमन्नं भवत्यद्ब्य एव तदन्नाद्यं जायते ॥ 4 ॥ 2 ॥

भा - एकमेवाद्वितीयं स्वगतभेदवर्जितं समानवर्जितं च।  
'एकमेवाद्वितीयं तत् समाभ्यधिकवर्जनात्।  
स्वगतानां च भेदानामभवाद्ब्रह्म शाश्वतम्' इति प्रवृत्ते।  
'भेदाभेदनिवृत्त्यर्थमेवशब्दोऽवधारकः।  
समाधिकनिवृत्त्यर्थमद्वितीयपदं तथा।  
भेदाभेदेऽप्येकशब्दो यतोऽवयविनि स्थितः।  
एकमेवेत्यतः प्राह नारायणमियं श्रुतिः।  
समे द्वितीयशब्दः स्यादद्वितीयोऽसमत्वतः।  
साधिकः कुत एव स्यादित्याह परमा श्रुतिः' इति सामसंहितायाम्।

न च विजातीयभेदवर्जनं नाम कुत्र चित्रसिद्धम्। तत्रप्रमाणाभावाच्च। 'एक एवाद्वितीयो  
भगवांस्तत्सदृशपरो नास्ति' इति च। विजातीयाभावे येनाश्रुतं श्रुतं भवतीत्यादि विशेषणं च  
व्यर्थम्।

यस्य कस्यचिज्ज्ञानं तज्ज्ञानमेव भवतीति। अज्ञानमपि ज्ञानमेव भवति। भेदाभावात्। न च मिथ्या सत्यमिति भेदः तस्यैव विजातीयत्व प्राप्तेः । तद्भेदस्य मिथ्यात्वे तदभेदस्य सत्यत्वप्रसङ्गाच्च। मिथ्यासत्ययोरैक्ये इदं मिथ्या इदं सत्यमिति भेदाभावजीवेशभेदादेरपि सत्यत्वप्रसङ्गः। अतः परमार्थं ब्रह्मान्यन्मिथ्येत्यपि न युज्यते। अतः सजातीयस्वगतभेदोऽधिकारव्यं विजातीयं चात्र निषिध्यते।

‘सर्वोत्तमत्वात् तन्नाम हरिनारायणः प्रभुः।  
सोऽसृजत् प्रथमं देवीं तेज आख्यां श्रियं सतीम्।  
तत्र स्थितेन रूपेण साऽजैव हि यतः सदा।  
तेज इत्युच्यते तस्माज्जनेर्वा तत एव तु।  
यदस्याः सृष्टिकृद्रूपं विद्याख्यं जायते हरेः।  
मन्वाख्यः प्राण एवास्या अम्नामा जायतेऽथ च।  
ब्राह्मणादिचतुर्वर्णस्ततश्चान्नाभिधो हरः।  
तेजःसंस्था च सा देवी प्राणोऽप्सु स्थित एव च।  
ततस्तेजस एवापो जायन्तेऽन्नस्थितो हरः।  
जायतेऽतोऽद्भ्य एवान्नं पृथिवी त्वन्नरूपिणी ॥ 2 ॥

तेषां खल्वेषां भूतानां त्रीण्येव बीजानि भवन्त्याण्डजं जीवजमुद्भिज्जमिति ॥ 1 ॥ सेयं देवतैक्ष्ण्यं हन्ताहमिमास्तिस्त्रो देवता अनेन जीवेनात्मनाऽनुप्रविश्य नामरूपे व्याकरवाणीति ॥ 2 ॥ तासां त्रिवृतं त्रिवृतमेकैकां करवाणीति सेयं देवतेमास्तिस्त्रो देवता अनेनैव जीवेनात्मनानुप्रविश्य नामरूपे व्याकरोत्तासां त्रिवृतं त्रिवृतमेकैकामकरोद्यथा तु खलु सोम्येमास्तिस्त्रो देवतास्त्रिवृत्त्रिवृदेकैका भवति तन्मे विजानीहीति ॥ 4 ॥ 3 ॥

भा - सृष्टेष्वेतेषु भगवानीक्षाञ्चक्रे स केशवः।  
जीवाख्येनैव रूपेण योऽनिरुद्ध इति स्मृतः।  
तेन रूपेण लक्ष्म्यादीन् प्रविष्टो रूपनामानी।  
करिष्ये त्रिवृतश्चैतानेकैकं करवाणि च।

इति मत्वा प्रविश्याथ तेभ्य इन्द्रादिनामपि।  
नामरूपाणि कृतवांस्तांश्चान्योन्यप्रवेशिनः।  
कृत्वाऽग्निःसोमसूर्यादिष्वेतांस्त्रीन्विदधे पुनः ॥ 3 ॥

यदग्ने रोहितं रूपं तेजसस्तद्रूपं, यच्छुक्लं तदपां, यत्कृष्णं तदन्नस्यापागादग्नेरग्नित्वं वाचारम्भणं  
विकारो नामधेयं त्रीणि रूपाणीत्येव सत्यम् ॥ 1 ॥ यदादित्यस्य रोहितं रूपं तेजसस्तद्रूपं यच्छुक्लं  
तदपां यत्कृष्णं तदन्नस्यापागादादित्यादादित्यत्वं वाचारम्भणं विकारो नामधेयं त्रीणि रूपाणीत्येव  
सत्यम् ॥ 2 ॥ यच्चन्द्रमसो रोहितं रूपं तेजसस्तद्रूपं यच्छुक्लं तदपां यत्कृष्णं तदन्नस्यापागाच्चन्द्राच्चन्द्रत्वं  
वाचारम्भणं विकारो नामधेयं त्रीणि रूपाणीत्येव सत्यम् ॥ 3 ॥ यद्विद्युतो रोहितं रूपं तेजसस्तद्रूपं  
यच्छुक्लं तदपां यत्कृष्णं तदन्नस्यापागाद्विद्युतो विद्युत्त्वं वाचारम्भणं विकारो नामधेयं त्रीणि  
रूपाणीत्येव सत्यम् ॥ 4 ॥ एतद्धस्म वै तद्वि द्वां स आहुः पूर्वं महाशाला महाश्रोत्रीया न नोऽद्य  
कश्चनाश्रुतमममविज्ञातमुदाहरिष्यतीति ह्येभ्यो विदाञ्चक्रुः ॥ 5 ॥ यदु रोहितमिवाभूदिति  
तेजसस्तद्रूपमिति तद्विदाञ्चक्रुर्यदु शुक्लमिवाभूदित्यपां रूपमिति तद्विदाञ्चक्रुर्यदु कृष्णमिवाभूदित्यन्नस्य  
रूपमिति तद्विदाञ्चक्रुः ॥ 6 ॥ यद्व विज्ञातमिवाभूदित्येतासामेव देवानां समास इति तद्विदाञ्चक्रुर्यथा तु  
खलु सोम्येमास्तिस्त्रो देवताः पुरुषं प्राप्य त्रिवृत्रिवृदेकैका भवति तन्मे विजानीहीति ॥ 7 ॥ 4 ॥

भा - अतो यल्लोहितं रूपं श्रियस्तद्रूपसम्भवम्।  
यच्छुक्लं वायुजं विद्यात्कृष्णं चैव शिवोद्भवम्।  
तस्मादग्नेर्यदत्तत्वमग्निनामप्रवर्तकम्।  
लक्ष्म्यादिदेवतानां तन्नैवाग्नेरग्निता ततः।  
मुख्यैवमादानत्वमादित्यस्य तदुद्भवम्।  
अत आदित्यनामैषां नैवादित्यस्य मुख्यतः।  
यच्चन्द्राह्लादकत्वं च तत् तेषां चन्द्रता तथा।  
विद्युद्विद्योतनं चैषां ततस्ते सर्वनामिनः।  
तथैव सर्वरूपं च तद्रूपप्रतिबिम्बितम्।  
सर्वरूपाश्च ते तस्माल्लोहितादिक्रमेण तु।  
अतोऽन्यनामधेयं तु वाचाऽऽरम्भणहेतुतुः।

साङ्केत्येन विकारः स्यात्रयाणामेव नित्यता।

यथा लक्ष्म्यादिकानां च नाम सङ्केततोऽन्यगम्।

वाचारम्भणहेतोस्तद्विकारो नैव मुख्यतः।

मुख्यं नाम त्रिरूपाणीत्याद्यं वेदोदितं परम्।

अतस्तदेव सत्योक्तं मुख्यं सत्यमितीर्यते।

इन्द्रादिनामरूपाणि यथैव त्रिषु मुख्यतः।

तदधीनत्वतस्तेषामेषमुच्चबलत्वतः।

शिवनामानि रूपाणि तथा वायोस्तु मुख्यतः।

तदीयानि तथा लक्ष्म्यास्तदीयानि हरेस्तथा।

तस्मात्स एव सर्वेशः सर्वरूपः स एव च।

सर्वनामा स एवैकः सर्वशक्तिस्तथैव च।

अन्येषां यच्च पूपाद्यं तत् तस्मात् प्रतिबिम्बितम्।

एक एवाद्वितीयोऽसावतः सर्वोत्तमत्वतः।

मुख्यत्वादेव सन्नानामा सत्ततिज्ञानरूपतः।

सत्यमित्युच्यते विष्णुस्स त्वं नासि कथञ्चन।

अतोऽनूचानमानी त्वं स्तब्दोऽसि कुत एव तु।

त्वत्तोऽधिका आपीन्द्राद्यास्तदुच्चाश्च श्रियादयः।

सर्वोच्चो भगवान् विष्णुर्न स्तम्भोऽस्यापि हि क्वचित्।

अतो न विद्वन्मानी स्या महानस्मीति वा मनः।

न ते स्यान्नैव च स्तम्भो ज्ञात्वा विष्णोः बलं परम्।

न हि विष्णोर्बलं ज्ञात्वा स्तम्भहेतुः कथञ्चन' इत्यादि सामसंहितायाम् ॥ 4 ॥

अन्नमशितं त्रेधा विधीयते तस्य यः स्थविष्ठो धातुस्तत्पुरीषं भवति यो मध्यमस्तन्मां सं

योऽणिष्ठस्तन्मनः ॥ 1 ॥ आपः पीतास्त्रेधा विधीयन्ते तासां यः स्थविष्ठो धातुस्तन्मूत्रं भवति यो

मध्यमस्तल्लोहितं योऽणिष्ठः स प्राणः ॥ 2 ॥ तेजोऽशितं त्रेधा विधीयते तस्य यः स्थविष्ठो धातुस्तदस्थि

भवति यो मध्यमः स मज्जायोऽणिष्ठः सा वाक् ॥ 3 ॥ अन्नमयं हि सोम्य मन आपोमयः प्राणस्तेजोमयी



वागिति भूय एव मा भगवान् विज्ञापयत्विति तथा सोम्येति होवाच ॥4॥5॥ दध्नः सोम्य मध्यमानस्य योऽणिमा स ऊर्ध्वः समुदीषति तत्सर्पिभवति ॥1॥ एवमेव खलु सोम्यान्नस्याश्रयमानस्य योऽणिमा स ऊर्ध्वः समुदीषति तन्मनो भवति ॥2॥ अपां सोम्य पीयमानानां योऽणिमा स ऊर्ध्वः समुदीषति स प्राणो भवति ॥3॥ तेजसः सोम्याश्रयमानस्य योऽणिमा स ऊर्ध्वः समुदीषति सा वाग्भवति ॥4॥ अन्नमयं हि सोम्य मन आपोमयः प्राणस्तेजोमयी वागिति भूय एव मा भगवान् विज्ञापयत्विति यथा सोम्येति होवाच ॥5॥6॥ षोडशकलः सोम्य पुरुषः पञ्चदशाहानि माऽशीः काममपः पिबापोमयः प्राणो न पिबतो विच्छेत्स्यत इति ॥1॥ स ह पञ्चदशाहानि नाशाथ हैनमुपससाद् किं ब्रवीमि भो इत्यृचः सोम्य यजूषि सामानीति स होवाच न वै मा प्रतिभान्ति भो इति ॥2॥ तं होवाच यथा सोम्य महतोऽभ्याहितस्यैकोऽङ्गारः खद्योतमात्रः परिशिष्टः स्यात्तेन ततोऽपि न बहु दहेदेवं सोम्य ते षोडशानां कलानामेका कलाऽतिशिष्टा स्यात्तयैतर्हि वेदान्नानुभवस्यशानाथ मे विज्ञास्यसीति ॥3॥ स हाशाथ हैनमुपससाद् तं ह यत्किञ्च पप्रच्छ सर्वं ह प्रतिपेदे ॥4॥ तं ह होवाच यथा सोम्य महतोऽभ्याहितस्यैकमङ्गारं खद्योतमात्रं परिशिष्टं तं तृणैरुपसमाधाय प्रज्वलयत्तेन ततोऽपि बहु दहेत् ॥5॥ एवं सोम्य ते षोडशानां कलानामेका कलाऽतिशिष्टाऽभूत्साऽन्नेनोपसमाहिता प्राज्वालीत्तयैतर्हि वेदाननुभवस्यन्नमयं हि सोम्य मन आपोमयः प्राणस्तेजोमयी वागिति तद्धास्य विजज्ञाविति विजज्ञाविति ॥6॥

भा - देवता एव मांसादिशब्दवाच्याः। तत्र प्रवेशात्। अश्रयमानाश्चोपजीव्यत्वात्। न च दुःखं तासाम्। ऐश्वर्यात्। तिस्रो देवताः पुरुषं प्राप्य त्रिवृत् त्रिवृत् इति प्रस्तुतत्वात्।

‘जीव इति भगवतोऽनिरुद्धस्याख्या’ इति च श्रुतिः।

‘प्राणस्य प्राणश्चक्षुषश्चक्षुर्जीवस्य जीवः प्रधानस्य प्रधानं भगवांश्चतु-मूर्तिः’ इति च।

‘प्राणाधारो हरेर्नान्यो जीवशब्दस्ततो हरौ।

संसारिणो जीवता तु जननाद्वानतस्तथा’ इति च।

जीवशब्देन संसारिविवक्षायां तत्तेज ऐक्षतेत्यादिना तेषामेव चेतनत्वावगतेर्नामरूपव्याकरणे जीवान्तरानुप्रवेशो नापेक्षितः।

‘प्रसुप्तलोकतन्त्राणां निशाम्य गतिमीश्वरः।

त्रयोविंशतितत्त्वानां गणं युगपदाविशत्’ इति।

‘यावद्वलिं तेऽज हराम काले यथा वयं चान्नमदाम यत्र।

यथोभयेषां त इमेह लोका बलिं हरन्तोऽन्नमदन्त्यमूढाः।

त्वं नः स चक्षुः परिदेहि शक्ता देव क्रियार्थं यदनुग्रहेण’

इति तत्त्वानां प्रार्थनानन्तरं भगवत एव तेषु प्रवेशोक्तेर्भागवते।

यतश्च स एव जीवेनात्मनाऽनुप्रभूतः पेपीयमानो मोदमानस्तिष्ठतीति भगवत्येव जीवशब्दः प्रयुज्यते। न ह्यचेतनस्य मोदमानत्वमस्ति। अतोऽन्तर्यामिरूप एव जीवशब्दः।

‘भोक्तुस्तु सुखदुःखानामन्तःस्थो जीवनामकः।

बहिः स्थितस्तु सन्नानामा भगवान् पुरुषोत्तमः’ इति तत्त्वविवेके।

अग्नेरग्निरिति नाम मुख्यतो नास्ति। अग्निनामानि त्रीणि रूपाणीति नामधेयं सत्यमित्यादि ॥ 5 ॥ 6 ॥ 7 ॥

उद्दालको हाऽरुणिः श्वेतकेतुं पुत्रमुवाच स्वप्नान्तं मे सोम्य विजानीहीति यत्रैतत्पुरुषः स्वपिति नाम सता सोम्य तदा सम्पन्नो भवति स्वमपीतो भवति तस्मादेनं स्वपितीत्याचक्षते स्वं ह्यपीतो भवति ॥ 1 ॥ स यथा शकुनिः सूत्रेण प्रबद्धो दिशं दिशं पतित्वाऽन्यत्रायतनमलब्ध्वा बन्धनमेवोपाश्रयत एवमेव खलु सोम्य तन्मनो दिशं दिशं पतित्वान्यत्रायतनमलब्ध्वा प्राणमेवोपाश्रयते प्राणबन्धनं हि सोम्य मन इति ॥ 2 ॥ अशनायापिपासे मे सोम्य विजानीहीति यत्रैतत्पुरुषोऽशिशिषति नामाप एव तदशितं नयन्ते तद्यथा गोनायोऽश्वनायः पुरुषनाय इत्येवं तदप आचक्षतेऽशनायेति तत्रैतच्छुङ्गमुत्पतितं सोम्य विजानीहि नेदममूलं भविष्यतीति ॥ 3 ॥ तस्य क मूलं स्यादन्यत्रान्नादेवमेव खलु सोम्यान्नेन शुङ्गेनापोमूलमन्विच्छाद्भिः सोम्य शुङ्गेन तेजोमूलमन्विच्छ तेजसा सोम्य शुङ्गेन सन्मूलमन्विच्छ सन्मूलाः सोम्येमाः सर्वाः प्रजाः सदायतनाः सत्प्रतिष्ठाः ॥ 4 ॥ अथ यत्रैतत्पुरुषः पिपासति नाम तेज एव तत्पीतं नयते तद्यथा गोनायोऽश्वनायः पुरुषनाय इत्येवं तत्तेज आचष्ट उदन्येति तत्रैतदेव शुङ्गमुत्पतितं सोम्य विजानीहि नेदममूलं भविष्यतीति ॥ 5 ॥ तस्य क मूलं स्यादन्यत्राद्ब्योऽद्ब्यः सोम्य शुङ्गेन तेजोमूलमन्विच्छ तेजसा सोम्य शुङ्गेन सन्मूलमन्विच्छ सन्मूलाः सोम्येमाः सर्वाः प्रजाः सदायतनाः सत्प्रतिष्ठाः यथा तु खलु सोम्येमास्तिस्त्रो देवताः पुरुषं प्राप्य त्रिवृत्त्रिवृदेकैका भवति तदुक्तं पुरस्तादेव भवत्यस्य सोम्य पुरुषस्य प्रयतो वाङ्मनसि सम्पद्यते मनः प्राणे प्राणस्तेजसि तेजः परस्यां देवतायाम् ॥ 6 ॥ स य एषोऽणिमैतदात्म्यमिदं सर्वं तत्सत्यं स

आत्मा(S) तत्त्वमसि श्वेतकेतो इति भूय एव मा भगवान्विज्ञापयत्विति तथा सोम्येति  
होवाच॥7॥8॥

यथा सोम्य मधु मधुकृतो निस्तिष्ठन्ति नानात्ययानां वृक्षाणां रसानां समवहारमेकतां  
गमयन्ति॥1॥ते यथा तत्र न विवेकं लभन्तेऽमुष्याहं वृक्षस्य रसोऽस्म्यमुष्याहं वृक्षस्य  
रसोऽस्मीत्येवमेव खलु सोम्येमाः सर्वाः प्रजाः सति सम्पद्य न विदुः सति सम्पत्स्यामह इति॥2॥त  
इह व्याघ्रो वा सिंहो वा वृको वा वराहो वा कीटो वा पतङ्गो वा दंशो वा मशको वा यद्यद्भवन्ति  
तत्तदाभवन्ति॥3॥स एषोऽणिमैतदात्म्यमिदं सर्वं तत्सत्यं स आत्मा(S) तत्त्वमसि श्वेतकेतो इति  
भूय एव मा भगवान्विज्ञापयत्विति तथा सोम्येति होवाच॥4॥9॥

भा - स्वप्नान्तः - सुषुप्तिः।

‘स्वातन्त्र्यात् स इति प्रोक्तो विष्णुः सर्वेश्वरेश्वरः।

तं प्राप्नोति मनोनामा संसारी स्वपितीत्यतः’ इति च।

मननान्मनोनामा संसारी।

‘शुङ्गमित्यङ्कुरं प्रोक्तं तन्मूलं भगवान् हरिः।

जगतो मूलमप्येष निमित्तं न विकारवान्।

बीजजीवो यथा मूलमङ्कुरस्याविकारतः।

यथा पिता पुत्रतन्वस्तद्देहो हि विकारवान्।

एवं हरिर्मूलमपि न विकारः कथञ्चन’ इति च।

प्राथम्याच्च तेज आद्या लक्ष्म्यादय इति सिद्धम्।

‘तेजोऽभिमानिनी लक्ष्मीः प्राणस्त्वबिमानवान्।

अन्नाभिमानिनी रुद्रश्च तिस्रस्ता देवताः पुरा’ इति च ब्रह्माण्डे।

‘यत्रैतत्पुरुषः स्वपितिनाम सता सोम्य तदा सम्पन्नो भवति’

इति संसारिणो ब्रह्मप्राप्तिमुक्त्वा ‘स यथा शकुनिः सूत्रेण प्रबद्धः’

इति तस्योपपादनात्मनोनामा पुरुषः। प्राणनामा भगवान्।

‘सन्मूलाः सोम्येमाः सर्वाः प्रजाः सदायतनाः सत्प्रतिष्ठा’ इत्युपसंहारात्।

प्रजाशब्दश्च चेतनेष्वेव प्रसिद्धः।





न्यग्रोधफलमत आहरेतीदं भगव इति भिन्दीति भिन्नं भगव इति किमत्र पश्यसीत्यण्व्य इवेमा धाना  
भगव इत्यासामङ्गैकां भिन्धीति भिन्ना भगव इति किमत्र पश्यसीति न किञ्चन भगव इति ॥ 1 ॥ तं  
होवाच यं वै सोम्यैतमणिमानं न निभालयस एतस्य वै सोम्यैषोऽणिमन् एवं महान्यग्रोधस्तिष्ठति  
श्रद्धस्त्व सोम्येति ॥ 2 ॥ स य एषोऽणिमैतदात्म्यमिदं सर्वं तत्सत्यं स आत्मा(ऽ) तत्त्वमसि श्वेतकेतो  
इति भूय एव मा भगवान्विज्ञायत्विति तथा सोम्येति होवाच ॥ 3 ॥ 12 ॥

भा - ज्ञायते न कथं स्वस्मिन् सूक्ष्मे ज्ञाते परो हरिः ।

तत्रस्थ इति पृष्टः संस्तमाहोद्दालकः सुतम् ।

वटबीजे यथा सूक्ष्मे महान्यग्रोधभावयुक् ।

न दृश्यतेऽभिमानी स एवं जीवगतो हरिः ॥ 12 ॥

लवणमेतद्दुदुकेऽवधायथ मा प्रातरुपसीदथा इति तद्ध तथा चकार तं होवाच यद्दोषा लवणमुदकेऽवधा  
अङ्ग तदाहरेति तद्भावमृश्य न विवेद ॥ 1 ॥ यथा विलीनमेवाङ्गास्यान्तादाचामेति कथमिति लवणमिति  
मध्यादाचामेति कथमिति लवणमित्यन्त्यादाचामेति कथमिति लवणमित्यभिप्रास्यैनदथ मोपसीदथा  
इति तद्ध तथा चकार तच्छ्वत्संवर्तते तं होवाचात्र वाव किल स सोम्यै तमणिमानं न  
निभालयसेऽत्रैव किलेति ॥ 2 ॥ स य एषोऽणिमैतदात्म्यमिदं सर्वं तत्सत्यं स आत्मा(ऽ) तत्त्वमसि  
श्वेतकेतो इति भूय एव मा भगवान्विज्ञापयत्विति तथा सोम्येति होवाच ॥ 3 ॥ 13 ॥

भा - कथं दृश्येत तच्छक्तिः पृथक्तस्य ह्यदर्शने ।

इति भावयुतं प्राह पुत्रमुद्दालकः पुनः ।

यथाऽप्सु लवणं व्याप्तं रसदृष्टौ न दृश्यते ।

एवं चेतनगो विष्णुस्तद्भिन्नोऽपि न दृश्यते ॥ 13 ॥

यथा सोम्य पुरुषं गन्धारेभ्योऽभिनद्धाक्षमानीय तं ततोऽतिजने विसृजेत्स यथा तत्र प्राङ्गोदङ्ङधराङ्  
वा प्राध्मायीताभिनद्धाक्ष आनीतोऽभिनद्धाक्षो विसृष्टः ॥ 1 ॥ तस्य यथाभिनहनं प्रमुच्य प्रब्रूयादेतां दिशं  
गन्धारा एतां दिशं व्रजेति स ग्रामाद्ग्रामं पृच्छन्पण्डितो मेधावी गन्धारानेवोपसम्पद्येतैवमेवेहाचार्यवान्  
पुरुषो वेद तस्य तावदेव चिरं यावन्न विमोक्ष्येऽथ सम्पत्स्यत इति ॥ 2 ॥ स य एषोऽणिमैतदात्म्यमिदं

सर्वं तत्सत्यं स आत्मा(S) तत्त्वमसि श्वेतकेतो इति भूय एव मा भगवान्विज्ञापयत्विति तथा सोम्येति  
होवाच ॥ 3 ॥ 14 ॥

भा - कथं स ज्ञायते विष्णुर्भिन्न इत्यत्र चाब्रवीत्।  
यथैवान्योपदेशेन बद्धाक्षः स्वगृहं व्रजेत्।  
तथाऽऽचार्योपदेशेन भिन्नमीशं व्रजेत्पुमान् ॥ 14 ॥

पुरुषं सोम्योतोपतापिनं ज्ञातयः पर्युमासते जानासि मां जानासि मामिति तस्य यावन्नवाङ्मनसि  
सम्पद्यते मनः प्राणे प्राणस्तेजसि तेजः परस्यां देवतायां तावज्जानाति ॥ 1 ॥ अथ यदास्य वाङ्मनसि  
सम्पद्यते मनः प्राणे प्राणस्तेजसि तेजः परस्यां देवतायामथ न जानाति ॥ 2 ॥ स य  
एषोऽणिमैतदात्म्यमिदं सर्वं तत्सत्यं स आत्मा(S) तत्त्वमसि श्वेतकेतो इति भूय एव मा  
भगवान्विज्ञापयत्विति तथा सोम्येति होवाच ॥ 3 ॥ 15 ॥

यथा पुंसोऽस्वतन्त्रत्वं तज्ज्ञापयतु मा भवान्।  
इत्युक्त आह ज्ञाने हि दृष्टैवास्यास्वतन्त्रता ॥ 15 ॥

पुरुषं सोम्योत हस्तगृहीतमानयन्त्यपहार्षित्स्तेयमकार्षित्परशुमस्मै तपतेति स यदि तस्य कर्ता भवति  
तत एवानृतमात्मानं कुरुते सोऽनृताभिसन्धोऽनृतेनात्मानमन्तर्धाय परशुं तप्तं प्रतिगृह्णाति स दह्यतेऽथ  
हन्यते ॥ 1 ॥ अथ स यदि तस्याकर्ता भवति तत एव सत्यमात्मानं कुरुते स सत्याभिसन्धः  
सत्येनात्मानमन्तर्धाय परशुं तप्तं प्रतिगृह्णाति स न दह्यतेऽथ मुच्यते ॥ 2 ॥ स यथा तत्र  
नादाह्येतैतदात्म्यमिदं सर्वं तत्सत्यं स आत्मा(S) तत्त्वमसि श्वेतकेतो इति तद्वास्य विजज्ञाविति  
तद्वास्य विजज्ञाविति ॥ 3 ॥ 16 ॥

॥ इति श्रीमच्छान्दोग्योपनिषदि षष्ठोऽध्यायः ॥ 6 ॥

भा - अभेदज्ञानिनां दोषः कीदृशः स्यातितीरिते।  
प्राह यस्मात् परस्वानां हर्ता राज्ञा निहन्यते।  
किमु राज्ञोऽपहर्तैवं ब्रह्मस्तेनो निहन्यते।  
सर्वेषां शास्तु यद्ब्रह्म तत्स्वरूपतया स्मरन्।

ब्रह्मस्तेनो निहन्येत तमस्यन्धे सदैव हि ।  
दोषा ह्यज्ञानपूर्वास्तु बध्वा पुरुषमीशितुः ।  
विष्णोर्हर्तीति भाधन्ते चाभिमानकृतास्पदम् ।  
ततो विचारयन्त्येनं देवता हरिणा सह ।  
नाहं विष्णुर्न स्वतन्त्रो न च पूर्णगुणोऽस्म्यहम् ।  
मम स्वामी हरिर्नित्यं स्वतन्त्रः पूर्णसद्गुणः ।  
एवं दाढ्यं शपथवद्यदा कुर्यादयं तदा ।  
जीवन्नेव न तापी स्यादन्तरानन्दभोगतः ।  
तदा तेभ्यो मोचयित्वा हत्वा मिथ्याभिशांसिनः ।  
स्वकीयं कुरुते विष्णुरन्यथा तैस्सह प्रभुः ।  
तमस्यन्धे पातयति महाकारागृहोपमे ।  
महान्धे वा पातयति हस्तच्छेदादिसंमिते ।  
ततोऽधरे वा तद्योग्यं दृढाभेदं वधोपमे ।  
तस्मादाचार्यतो ज्ञात्वा विष्णोर्भेदेन पूर्णताम् ।  
उपासीत ततो मुक्तिं याति नास्त्यत्र संशयः'

### इत्यादि सामसंहितायाम् ।

स्वयम्भूरिति विष्णुजत्वाद्विरिञ्च उच्यते । न हि विरिञ्चादेव विरिञ्चो जातः ।  
'यो ब्रह्माणं विदधाति पूर्वम्' इत्यादि श्रुतेः । आत्मा भगवान् । ततो भूतत्वादात्मभूः । 'दत्तं दुर्वाससं  
सोममात्मेशब्रह्मसम्भवान्' इति वचनात् । अ इति विष्णुस्तज्जातत्वादजः अः इति ब्रह्म' इत्यादि  
श्रुतेः । 'वासुदेवात्परो नैव ब्रह्मशब्दोदितो भवेत्' इत्यादेश्च । अतः स्वशब्दो विष्णावेव प्रसिद्धः । ततः  
स्वमपीतो भवतीति युज्यते । अप्ययो नामाविज्ञेयत्वेन प्रवेशः ।

'अविज्ञातं प्रविष्टं यदपीतमिति कीर्त्यते ।

यथा नद्यः समुद्रे तु यथा विष्णुं लये प्रजाः' इति शब्दनिर्णये । न च जीवस्य तद्भावोऽस्ति ।  
उत्थितस्य सुप्तिसंसारयोः । परामर्शदर्शनात् ।

'अहं विश्वं भुवनमभ्यभवम् ।'





विष्णोः परमोत्कर्षे हि सर्वप्रमाणानां महातात्पर्यं भगवताऽभिहितम्।

‘क्षरः सर्वाणि भूतानि कूटस्थोऽक्षर उच्यते।

उत्तमः पुरुषस्त्वन्यः परमात्मेत्युदाहृतः।

यो लोकत्रयमाविश्य विभर्त्यव्यय ईश्वरः।

यस्मात्क्षरमतीतोऽहमक्षरादपि चोत्तमः।

अतोऽस्मि लोके वेदे च प्रतिथः पुरुषोत्तमः।

यो मामेवमसंमूढो जानाति पुरुषोत्तमम्।

स सर्वविद्भजति मां सर्वभावेन भारत।

इति गुह्यतमं शास्त्रमिदमुक्तं मयाऽनघ।

एतद्बुद्ध्वा बुद्धिमान्स्यात् कृतकृत्यश्च भारत’ इति।

‘भोक्तारं यज्ञतपसां सर्वलोकमहेश्वरम्।

सुहृदं सर्वभूतानां ज्ञात्वा मां शान्तिमृच्छति’।

‘ज्ञानं तेऽहं सविज्ञानमिदं वक्ष्याम्यशेषतः।

यज्ज्ञात्वा नेह भूयोऽन्यज्ञातव्यमवशिष्यते’।

‘मत्तः परतरं नान्यत्किञ्चिदस्ति धनञ्जय।

मयि सर्वमिदं प्रोतं सूत्रे मणिगणा इव’।

‘राजविद्या राजगुह्यं पवित्रमिदमुत्तमम्।

प्रत्यक्षावगमं धर्म्यं सुसुखं कर्तुमव्ययम्’।

‘अश्रद्धधानाः पुरुषा धर्मस्यास्य परन्तप।

अप्राप्य मां निवर्तन्ते मृत्युसंसारवर्त्मनि’।

‘मया ततमिदं सर्वं जगदव्यक्तमूर्तिना।

मत्स्थानि सर्वभूतानि न चाहं तेष्ववस्थितः’।

‘न च मत्स्थानि भूतानि पश्य मे योगमैश्वरम्’।

‘अवजानन्ति मां मूढा मानुषीं तनुमाश्रितम्।

परं भावमजानन्तो मम भूतमहेश्वरम्’।



‘सत्यः सो अस्य महिमा गृणे शवो यज्ञेषु विप्रराज्ये’।

‘एतावानस्य महिमा अतो ज्यायांश्च पूरुषः’।

‘तमेवं विद्वानमृत इह भवति नान्यः पन्था अयनाय विद्यते’।

‘सृष्टिः स्थितिश्च संहारो नियतिर्ज्ञानमावृतिः।

बन्धमोक्षौ च कथ्यन्ते यस्योत्कर्षप्रसिद्धये।

यस्योत्कर्षप्रसिद्धर्थं सर्ववेदाश्च युक्तयः।

ज्ञात्वैव च यदुत्कर्षं मुच्यन्ते स हरिः परः’

‘अद्य तमस्य महिमानामायवोऽनुष्ठुवन्ति पूर्वथा’ इत्यादिश्रुतिश्च विष्णोरुत्कर्षे महातात्पर्यं कथयति।

‘महातत्परता विष्णोरुत्कर्षेऽवान्तरा ततः।

अन्यत्र सर्ववाक्यानां युक्तीनां च विशेषतः’ इति ब्रह्माण्डे।

‘भूमः क्रतुवज्यायस्त्वं तथा च दर्शयति’

‘ब्रह्मदृष्टिरुत्कर्षात्’ इत्यादि च निर्णयात्मकं भगवद्वचनम्। न च शारीरपराभेदे तात्पर्यमित्यत्र

किञ्चिन्मानम्। अतत्त्वमसीति भेदस्य नवकृत्वोऽभ्यासाच्च।

‘भेदव्यपदेशात्’। ‘भेदव्यपदेशाच्चान्यः’। ‘अनुपपत्तेस्तु न शारीरः’। ‘शारीरश्चोभयेऽपि हि

भेदेनैनमधीयते’। ‘पृथुगुपदेशात्’ इत्यादिना सर्वत्र भेदस्यैव भगवता निर्णीतत्वाच्च।

‘पुरुष एवेदं सर्वमिति च पुरुषेणोदं सर्वं व्याप्तं यद्भूतं यच्च भव्यम्’।

‘न च भगवान् गोत्वेन मनुष्यत्वेन वा भवति। आ तृणादा करीषात्सर्वं भगवानिति मिथ्यादृष्टिरेषा।

दधिसक्तवो घृतौदनमित्यादौ व्याप्तशब्दाभावेऽपि व्याप्तशब्दोऽवगम्यते। दधिसक्ताः सक्तवो

घृतसिक्तमोदनम्’ इति च श्रुतिः।

‘पुरुष एवेदं सर्वं यद्भूतं यच्च भव्यम्’ इति।

‘पुरुषेण हीदं नेनीयते’ इति च।

अतः सर्वप्रमाणानां भगवदुत्कर्ष एव महातात्पर्याच्छारीराभेदं वदतां महातात्पर्यविरोधः।

‘अज्ञानदुःखसम्बन्धाद्यावज्ज्ञानं शरीरिणः।

सर्वदाज्ञानकं विष्णुमहमस्मीति ये विदुः।

अज्ञानदुःखमन्तारस्ततस्ते नीचतां विदुः।

विष्णोरुत्कर्षहातृणां नैव तेषां सुखं क्वचित्।  
योऽन्यथा सन्तमीशेशं स्वरूपं प्रतिपद्यते।  
किं तेन न कृतं पापं चोरेणेशापहारिणा'।  
'एकात्म्यं नाम यदिदं केचिद्भूयुरनैपुणाः।  
शास्त्रतत्त्वमविज्ञाय तथा वादबलाज्जनाः।  
कामक्रोधाभिभूतत्वादहङ्कारवशं गताः।  
ब्रह्मस्तेना निरानन्दा अपक्वमनसोऽशिवाः।  
यथातथ्यमविज्ञाय शास्त्राणां शास्त्रदस्यवः।  
वैगुण्यमेव पश्यन्ति न गुणानि नियुञ्जते।  
तेषां तमः शरीराणां तम एव परायणम्'।  
'यतः स्वरूपतश्चान्यो जातितः श्रुतितोऽर्थतः।  
कथमस्मि स इत्येव सम्बन्धस्स्यादसंहितः' इति।  
'बहवः पुरुषा ब्रह्मन्नुताहो एक एव तु।  
को ह्यत्र पुरुषश्रेष्ठस्तं भवान् वक्तुमर्हति ॥

### वैशम्पायन उवाच।

नैतदिच्छन्ति पुरुषमेकं कुरुकुलोद्वह।  
बहूनां पुरुषाणां हि यथैका योनिरुच्यते।  
तथा तं पुरुषं विश्वमाख्यास्यामि गुणाधिकम्'

इति मोक्षधर्मवचनाच्च।

'हंनाम हन्यमानत्वाज्जीवस्य समुदाहृतम्।  
जीवादन्त्यो यतो विष्णुरहंनामा ततः स्मृतः।  
स्मीति जीवः समुद्दिष्टः स्मित्यल्पं समितत्वतः।  
पूर्णत्वादस्मिनामाऽसौ पूर्णपूर्णत्वहेतुतः।  
ब्रह्मास्मीत्युच्यते विष्णुर्बृहत् पूर्णो यतः सदा।  
असौ सूर्यगतो विष्णुर्दूरस्थत्वात् प्रकीर्तितः।

अहं नाम जीवगतो नित्याहेयत्वहेतुतः' इति ब्रह्माण्डे।

'परञ्ज्योतिरुसम्पद्य स्वेन रूपेणाभिनिष्पद्यते' 'स उत्तमपुरुषः'

'स तत्र पर्येति जक्षन् क्रीडन् रममाणः स्त्रीभिर्वा यानैर्वा'।

'स एकधा भवति त्रिधा भवति पञ्चधा सप्तधा'।

'यो वेद निहितं गुहायां परमे व्योमन्।

सोऽश्नुते सर्वान् कामान् सह ब्रह्मणा विपश्चिता'।

'एतमानन्दमयमात्मानमुपसङ्कम्य। इमान् लोकान् कामात्रीकामरूप्यनुसञ्चरन्। एतत्साम  
गायन्नास्ते'।

'स य आत्मानमेव लोकमुपास्ते न हास्य कर्म क्षीयतेऽस्माद्येवात्मनो यद्यत्कामयते तत्तत्सृजते'।

'ते ह नाकं महिमानः सचन्त यत्र पूर्वे साध्याः सन्ति देवाः'।

'तदा विद्वान् पुण्यपापे विधूय निरञ्जनः परमं साम्यमुपैति'।

'यथोदकं शुद्धे शुद्धमासिक्तं तादृगेव भवति'।

'नानात्वेनाभिसम्बद्धास्तदा तत्कालभाविना।

प्रकृतौ करणातीताः स्वात्मन्येव व्यवस्थिताः।

संयोगः प्रकृतेर्नैषां मुक्तानां तत्त्वदर्शनात्।

पुरुषान्यबहुत्वेन प्रतीता न प्रवर्तते'।

प्रवर्तति पुनः सर्गे तेषां सा न प्रवर्तते'।

'इदं ज्ञानमुपाश्रित्य मम साधर्म्यमागताः।

सर्गेऽपि नोपजायन्ते प्रलये न व्यथन्ति च'।

'न यत्र माया किमुतापरे हरेरनुव्रता यत्र सुरासुरार्चिताः' इत्यादि श्रुतिस्मृतिषु सतात्पर्यं मुक्तानां  
विष्णोर्भेदस्यैवोक्तेः।

'सन्मूलाः सोम्येमाः सर्वाः प्रजाः सदायतनाः सत्प्रतिष्ठाः सति सम्पद्य न विदुः, सत आगम्य न  
विदुः' इत्यादौ भेद एव ह्यत्र सतात्पर्यं प्रतिपादितः। ता नद्यः समुद्रादागत्य समुद्रं प्रविशन्ति स  
समुद्र एव भवति न नदीभावं प्राप्नोति स एव च समुद्रो भवति समुद्र एव समुद्रो भवति न नद्य इति  
भेदस्यैवावधारणं क्रियते। न च स्वकीयस्य ब्रह्मभावस्याज्ञोऽपहर्ता भवति। किं



अतत्त्वमसि पुत्रेति य उक्तो गौतमेन तु।  
नवकृत्वः सदृष्टान्तं सर्वभेदेन केशवः।  
तस्मै नमो भगवते चिदचित्परमाय ते।  
पुरुषोत्तमाय देवाय पूर्णानन्दैकरूपिणे'

इति सामसंहितायाम्।

अतः सर्वचिदचिद्विलक्षणः सर्वोत्तमः सर्वगुणपरिपूर्णो भगवान् पुरुषोत्तम इति सिद्धम् ॥ 16 ॥

॥ इति श्रीमदानन्दतीर्थभगवत्पादाचार्यविरचिते छान्दोग्योपनिषद्भाष्ये षष्ठोऽध्यायः ॥ 6 ॥

ओं अधीहि भगव इति होपससाद् सनत्कुमारं नारदस्तं होवचयद्वेत्य तेन मोपसीद् ततस्त ऊर्ध्वं  
वक्ष्यामीति स होवाच ॥ 1 ॥ ऋग्वेदं भगवोऽध्येमि यजुर्वेदं सामवेदमथर्वणं चतुर्थमितिहासपुराणं  
पञ्चमं वेदानां वेदं पित्र्यं राशिं दैवं निधिं वाकोवाक्यमेकायनं देवविद्यां ब्रह्मविद्यां भूतविद्यां क्षत्रविद्यां  
नक्षत्रविद्यां सर्पदेवजनविद्यामेतद्भगवोऽध्येमि ॥ 2 ॥ सोऽहं भगवो मन्त्रविदेवास्मि नात्मविच्छ्रुतं ह्ये मे  
भगवद्दृशेभ्यस्तरति शोकमात्मविदिति सोऽहं भगवः शोचामि तन्मा भगवाञ्छोकस्य पारं  
तारयत्विति तं होवाच यद्वै किञ्चैतदध्यगीष्ठा नामैवैतत् ॥ 3 ॥ नाम वा ऋग्वेदो यजुर्वेदः सामवेद  
अथर्वणश्चतुर्थ इतिहासपुराणः पञ्चमो वेदानां वेदः पित्र्यो राशिर्देवो निधिर्वाकोवाक्यमेकायनं देवविद्या  
ब्रह्मविद्या भूतविद्या क्षत्रविद्या नक्षत्रविद्या सर्पदेवजनविद्या नामैवैतन्नामोपास्वेति ॥ 4 ॥ स यो नाम  
ब्रह्मेत्युपास्ते यावन्नाम्नो गतं तत्रास्य यथाकामचारो भवति यो नामब्रह्मेत्युपास्तेऽस्तिभगवो नाम्नो भूय  
इति नाम्नो वाव भूयोऽस्तीति तन्मे भगवान्ब्रवीत्विति ॥ 5 ॥ 1 ॥

भा - यद्वेत्य तेन तदुक्त्वा मामुपासीद्।  
'पितृलक्षणं तु पित्र्यं स्याद्राशिः स्यात्पूगलक्षणम्।  
देवतालक्षणं दैवं निदिश्च निधिलक्षणम्।  
वाकोवाक्यं मूलवेदो वेदसारोपसंहतिः।  
एकायनमितिप्रोक्तं देवविद्या त्वमानुषी।  
देवज्ञेयैव या विद्या ब्रह्मविद्या तथऽऽरणम्।  
भूतविद्या भूतचिह्नं क्षत्रविद्या तु नीतिका।



नाक्षत्री ज्यौतिषाख्या च सर्पलक्षणमेव च।  
सर्पविद्येति सम्प्रोक्ता या देवपरिचारगा।  
सा देवजनविद्या स्यादेता वेद स नारदः' इति सामसंहितायाम्।  
'विद्यानां निर्णयाज्ञानादविद्वानुच्यते पुमान्।  
सर्वविद्याविदप्यद्धा तस्मान्निर्णयवित्तये।  
कुमारमैच्छद्देवर्षिर्नारदो ब्रह्मवित्तमम्' इति च।  
'विष्णोर्नाम यतो विद्याः सर्वनामेत्यतः स्मृताः।  
नामाभिमानिनी चोषास्तस्यां ब्रह्म परं स्मरेत्।  
यदेषा न त्वमेया स्यान्मीयते ह्युषसि ध्रुवम्।  
रात्रिमानमजानद्विस्ततो नामेत्युषा स्मृता ॥ 1 ॥

वाग्वाव नाम्नो भूयसी वाग्वा ऋग्वेदं विज्ञापयति यजुर्वेदं सामवेदमाथर्वणं चतुर्थमितिहासपुराणं पञ्चमं  
वेदानां वेदं पित्र्यं राशिं दैवं निधिं वाकोवाक्यमेकायनं देवविद्यां ब्रह्मविद्यां भूतविद्यां क्षत्रविद्यां  
नक्षत्रविद्यां सर्पदेवजनविद्यां दिवं च पृथिवीं च वायुं चाकाशं चापश्च तेजश्च देवांश्च मनुष्यांश्च पशूंश्च  
वयांसि च तृणवनस्पतींश्च पदान्याकीटपतङ्गपिपीलिकं धर्मं चाधर्मं च सत्यं चानृतं च साधु चासाधु  
च हृदयज्ञं चाहृदयज्ञं च यद्वै वाङ्माभविष्यन्न धर्मो नाधर्मो व्यज्ञापयिष्यन्न सत्यं नानृतं न साधु नासाधु  
न हृदयज्ञो नाहृदयज्ञो वागेवैतत्सर्वं विज्ञापयति वाचमुपास्वेति ॥ 1 ॥ स यो वाचं ब्रह्मेत्युपास्ते  
यावद्वाचो गतं तत्रास्य यथाकामचारो भवति यो वाचं ब्रह्मेत्युपास्तेऽस्ति भगवो वाचो भूय इति वाचो  
वाव भूयोऽस्तीति तन्मे भगवान्ब्रवीत्विति ॥ 2 ॥ 2 ॥

भा - तस्यास्तु भूयसी स्वाहा धर्मज्ञानसुखादिभिः।  
सर्वैर्गुणैर्विमुक्तौ च तथा बन्धे च सर्वदा।  
वाचोऽभिमानिनी सैव वाङ्मात्री चाञ्चनाद्वसोः ॥ 2 ॥

मनो वाव वाचो भूयो यथा वै द्वे वाऽऽमलके द्वे वा कोले द्वौ वाऽक्षौ मुष्टिरनुभवत्येवं वाचं च नाम च  
मनोऽनुभवति स यदा मनसा मनस्यति मन्त्रानधीयेत्येथाधीते कर्माणि कुर्वीयेत्यथ कुरुते पुत्रांश्च पशू  
स्वेच्छेयेत्यथेच्छत इमं च लोकममुं चेच्छेयेत्यथेच्छते मनो ह्यात्मामनो हि लोको मनो हि ब्रह्म मन

उपास्वेति ॥ 1 ॥ स यो मनो ब्रह्मेत्युपास्ते स यावन्मनसो गतं तत्रास्य यथाकामचारो भवति यो मनो  
ब्रह्मेत्युपास्तेऽस्ति भगवो मनसो भूय इति मनसो वावा भूयोऽस्तीति तन्मे  
भगवान्ब्रवीत्विति ॥ 2 ॥ 3 ॥

भा - एवं तस्या विमुक्तौ च पर्जन्यः सर्वतो वरः ।

मनोऽभिमानी सम्प्रोक्तो वृष्ट्या निर्माणतो मनः ॥ 3 ॥

सङ्कल्पो वाव मनसो भूयान्यथा वै सङ्कल्पयतेऽथ मनस्यत्यथ वाचमीरयति तामु नाम्नीरयति नाम्नि  
मन्त्रा एकं भवन्ति मन्त्रेषु कर्माणि ॥ 1 ॥ तानि ह वा एतानि सङ्कल्पैकायनानि सङ्कल्पात्मकानि सङ्कल्पे  
प्रतिष्ठितानि समकृपतां द्यावापृथिवी समकल्पेतां वायुश्चाकाशश्च समकल्पन्तामापश्चतेजश्च तेषां  
सङ्कल्प्यै वर्षं सङ्कल्पते वर्षस्य सङ्कल्प्या अन्नं सङ्कल्पतेऽन्नस्य सङ्कल्प्यै प्राणाः सङ्कल्पन्ते प्राणानां सङ्कल्प्यै  
मन्त्राः सङ्कल्पन्ते मन्त्राणां सङ्कल्प्यै कर्माणि सङ्कल्पन्ते कर्मणां सङ्कल्प्यै लोकाः सङ्कल्पन्ते लोकानां  
सङ्कल्प्यै सर्वं सङ्कल्पते स एष सङ्कल्पः सङ्कल्पमुपास्वेति ॥ 2 ॥ स यः सङ्कल्पं ब्रह्मेत्युपास्ते कृतान्वै स  
लोकान् ध्रुवान् ध्रुवः प्रतिष्ठितान्प्रतिष्ठितोऽव्यथमानानव्यथमानोऽभिसिद्ध्यति यावत्सङ्कल्पस्य गतं  
तत्रास्य यथाकामचारो भवति यः सङ्कल्पं ब्रह्मेत्युपास्तेऽस्ति भगवः सङ्कल्पाद्भूय इति सङ्कल्पाद्वाव  
भूयोऽस्तीति तन्मे भगवान्ब्रवीत्विति ॥ 3 ॥ 4 ॥

चित्तं वाव सङ्कल्पाद्भूयो यदा वै चेतयतेऽथ सङ्कल्पयतेऽथ मनस्यत्यथ वाचमीरयति तामु नाम्नीरयति  
नाम्नि मन्त्रां एकं भवन्ति मन्त्रेषु कर्माणि ॥ 1 ॥ तानि ह वा एतानि चित्तैकायनानि चित्तात्मकानि चित्ते  
प्रतिष्ठितानि तस्माद्यद्यपि बहुविदचित्तो भवति नायमस्तीत्येवैनमाहुर्यदयं वेद यद्वा अयं  
विद्वान्नेथमचित्तः स्यादित्यथ यद्यल्पविचित्तवान्भवति तस्मा एवोत शुश्रूषन्ते चित्तं ह्येवैषमेकायनं  
चित्तमात्माचित्तं प्रतिष्ठितमुपास्वेति ॥ 2 ॥ स यश्चित्तं ब्रह्मेत्युपास्ते चित्तान्वै स लोकान् ध्रुवान् ध्रुवः  
प्रतिष्ठितान्प्रतिष्ठितोऽव्यथमानानव्यथमानोऽभिसिद्ध्यति यावच्चित्तस्य गतं तत्रास्य यथाकामचारो  
भवति यश्चित्तं ब्रह्मेत्युपास्तेऽस्ति भगवश्चित्ताद्भूय इति चित्ताद्वाव भूयोऽस्तीति तन्मे  
भगवान्ब्रवीत्विति ॥ 3 ॥ 5 ॥

ध्यानं वाव चित्ताद्भूयो ध्यायतीव पृथिवी ध्यायतीव द्यौर्ध्यायतीवान्तरिक्षं ध्यायन्तीवापो ध्यायन्तीव  
पर्वता ध्यायन्तीव देवमनुष्यास्तस्माद्य इह मनुष्याणां महत्तां प्राप्नुवन्ति ध्यानापादांश इवैव ते

भवन्त्यथ येऽल्पाः कलहिनः पिशुना उपवादिनस्तेऽथ ये प्रभवो ध्यानापादां शा इवैव ते भवन्ति  
ध्यानमुपास्वेति ॥ 1 ॥ स यो ध्यानं ब्रह्मेत्युपास्ते यावद्धानस्य गतं तत्रास्य यथाकामचारो भवति यो  
ध्यानं ब्रह्मेत्युपास्तेऽति भगवो ध्यानाद्भूय इति ध्यानाद्वाव भूयोऽस्तीति तन्मे  
भगवान्ब्रवीत्विति ॥ 2 ॥ 6 ॥

विज्ञानं वाव ध्यानाद्भूयो विज्ञानेन वा ऋग्वेदं विजानाति यजुर्वेदं सामवेदमथर्वणं  
चतुर्थमितिहासपुराणं पञ्चमं वेदानां वेदे पित्र्यं राशिं दैवं निधिं वाकोवाक्यमेकायनं देवविद्यां ब्रह्मविद्यां  
भूतविद्यां क्षत्रविद्यां नक्षत्रविद्यां सर्पदेवजनविद्यां दिवं च पृथिवीं च वायुं चाकाशं चापश्च तेजश्च देवांश्च  
मनुष्यांश्च पशूंश्च वयांसि च तृणवनस्पतीञ्छ्वापदान्याकीटपतङ्गपिपीलिकं धर्मं चाधर्मं च सत्यं चानृतं  
च साधु चासाधु च हृदयज्ञं चाहृदयज्ञं चान्नं च रसं चेमं च लोकममुं च विज्ञानेनैव विजानाति  
विज्ञानमुपास्वेति  
॥ 1 ॥ स यो विज्ञानं ब्रह्मेत्युपास्ते विज्ञानवतो वै स लोकान् ज्ञानवतोऽभिसिद्ध्यति यावद्विज्ञानस्य गतं  
तत्रास्य यथाकामचारो भवति यो विज्ञानं ब्रह्मेत्युपास्तेऽस्ति भगवो विज्ञानाद्भूय इति विज्ञानाद्वाव  
भयोऽस्तीति तन्मे भगवान्ब्रवीत्विति ॥ 2 ॥ 7 ॥

बलं वाव विज्ञानाद्भूयोऽपीह शतं विज्ञानवतामेको बलवानाकम्पयते स यदा बली भवत्यथोत्थाता  
भवत्युत्तिष्ठन्परिचरिता भवति परिचरन्नपसत्ता भवत्युपसीदन् द्रष्टा भवति श्रोता भवति मन्ता भवति  
बोद्धा भवति कर्ता भवति विज्ञाता भवति बलेन वै पृथिवी तिष्ठति बलेनान्तरिक्षं बलेन द्यौर्बलेनापो  
बलेन पर्वता बलेन देवमनुष्या बलेन पशवश्च वयांसि च तृणवनस्पतयः  
श्वापदान्याकीटपतङ्गपिपीलिकं बलेन वै लोकस्तिष्ठति बलमुपास्वेति ॥ 1 ॥ स यो बलं ब्रह्मेत्युपास्ते  
यावद्बलस्य गतं तत्रास्य यथाकामचारो भवति यो बलं ब्रह्मेत्युपास्तेऽस्ति भगवो बलाद्भूय इति  
बलाद्वाव भूयोऽस्तीति तन्मे भगवान् ब्रवीत्विति  
॥ 2 ॥ 8 ॥ अन्नं वाव बलाद्भूयस्तस्माद्यद्यपि दशरात्रिर्नाश्रीयाद्यदु ह  
जीवेदथवाऽद्रष्टाऽश्रोतामन्ताऽबोद्धाऽकर्ताऽविज्ञाता भवत्यथान्नस्याशी द्रष्टा भवति श्रोता भवति मन्ता  
भवति बोद्धा भवति कर्ता भवति विज्ञाता भवत्यन्नमुपास्वेति ॥ 1 ॥ स योऽन्नं ब्रह्मेत्युपास्तेऽन्नवतो वै स

लोकान्पावनतोऽभिसिद्ध्यति यावदन्नस्य गतं तत्रास्य यथाकामचारो भवति योऽन्नं ब्रह्मेत्युपास्तेऽस्ति  
भगवोऽन्नाद्भूय इत्यन्नाद्वाव भूयोऽस्तीति तन्मे भगवान्ब्रवीत्विति ॥2॥9॥

आपो वावान्नाद्भूयस्यस्तस्माद्यदा सुवृष्टिर्न भवति व्याधीयन्ते प्राणा अन्नं कनीयो भविष्यतीत्यथ यदा  
सुवृष्टिर्भवत्यानन्दिनः प्राणा भवन्त्यन्नं बहु भविष्यतीत्याप एवेमा मूर्ता येयं पृथिवी यदन्तरिक्षं यद्  
द्यौर्यत्पर्वता यद्देवमनुष्या यत्पशवश्चवयांसि च तृणवनस्पतयः श्वापदन्याकीटपतङ्गपिपीलिकमाप एमा  
मूर्ता आप उपास्वेति ॥1॥ स योऽपो ब्रह्मेत्युपास्त आप्नोति सर्वान् कामास्तृप्तिमान्भवति यावदपां  
गतं तत्रास्य यथाकामचारो भवति योऽपो ब्रह्मेत्युपास्तेऽस्ति भगवोऽद्भूदो भूयं इत्यञ्चो वाव  
भूयोऽस्तीति तन्मे भगवान्ब्रवीत्विति ॥2॥10॥

तेजो वावाञ्चो भूयस्तद्वा एतद्वायुमागृह्याकाशमभितपति तदाहुर्निशोचति नितपति वर्षिष्यति वा इति  
तेज एव तत्पूर्वं दर्शयित्वाऽथापः सृजते तदेतदूर्ध्वाभिश्चतिरश्चीभिश्चविद्युद्गिराहादाश्चरन्ति  
तस्मादाहुर्विद्योतते स्तनयति वर्षिष्यति वा इति तेज एव तत्पूर्वं दर्शयित्वाऽथापः सृजते तेज  
उपास्वेति ॥1॥ स यस्तेजो ब्रह्मेत्युपास्ते तेजस्वी वै स तेजस्वतो  
लोकान्भास्वतोऽपहततमस्कानभिसिद्ध्यति यावत्तेजसो गतं तत्रास्य यथाकामचारो भवति यस्तेजो  
ब्रह्मेत्युपास्तेऽस्ति भगवस्तेजसो भूय इति तेजसो वाव भूयोऽस्तीति तन्मे  
भगवान्ब्रवीत्विति ॥2॥11॥

आकाशो वाव तेजसो भूयानाकाशे वै सूर्याचन्द्रमसावुभौ विद्युन्नक्षत्राण्यग्निराकाशेनाह्वयत्याकेशेन  
श्रुणोत्याकाशेन प्रतिश्रुणोत्याकाशे रमत आकाशे न रमत आकाशे जायत आकाशमभिजायत  
आकाशमुपास्वेति ॥1॥ स य आकाशं ब्रह्मेत्युपास्त आकाशवतो वै स  
लोकान्प्रकाशवतोऽसम्बाधानुरुगायवतोऽभिसिद्ध्यति यावदाकाशस्य गतं तत्रास्य यथाकामचारो  
भवति य आकाशं ब्रह्मेत्युपास्तेऽस्ति भगव आकाशाद्भूय इत्याकाशाद्वाव भूयोऽस्तीति तन्मे  
भगवान्ब्रवीत्विति ॥2॥12॥

स्मरो वा आकाशाद्भूयांस्तस्माद्यद्यपि बहव आसीरन्नस्मरन्तो नैव ते कञ्चन श्रुणुयुर्न  
मन्वीरन्नविजानीरन् यदा वाव ते स्मरेयुरथ श्रुणुयुरथ मन्वीरन्नथ विजानीरन् स्मरेण वै

पुत्रान्विजानाति स्मरेण पशून् स्मरमुपास्वेति ॥ 1 ॥ स यः स्मरं ब्रह्मेत्युपास्ते यावत्स्मरस्य गतं  
तत्रास्य यथाकामचारो भवति यः स्मरं ब्रह्मेत्युपास्तेऽस्ति भगवः स्मराद्भूय इति स्मराद्वाव  
भूयोऽस्तीति तन्मे भगवान्ब्रवीत्विति ॥ 2 ॥ 13 ॥

आशा वाव स्मराद्भूयस्याशोद्धो वै स्मरो मन्त्रानधीते कर्माणि कुरुते पुत्रांश्च पशून् श्रेच्छत इमं च  
लोकममुं चेच्छत आशामुपास्वेति ॥ 1 ॥ स य आशां ब्रह्मेत्युपास्ते आशयाऽस्य सर्वे कामाः  
समृध्यन्तमोघा हास्यासिषो भवन्ति यावदाशया गतं तत्रास्य यथाकामचारो भवति य आशां  
ब्रह्मेत्युपास्तेऽस्ति भगव आशया भूय इत्याशाय वाव भूयोऽस्तीति तन्मे भगवान्ब्रवीत्विति ॥ 2 ॥ 4 -  
14 ॥

‘तथा तस्माद्द्वरो मित्रो मुक्तौ सङ्कल्पदेवता।  
अहि सङ्कल्पयेद्यस्मात् स्वप्स्यन्ति निशि यत् ततः।  
तथा मित्राद्वरस्त्वग्निर्मुक्तौ चित्तस्य देवता।  
चित्तत्वाच्चित्तनामा च तस्माद्द्वरुण एव च।  
ध्यानस्य देवता चासौ तन्नामा च निधानतः।  
सत्यानृतविवेकार्थं तथा तस्मान्निशाकरः।  
विज्ञानदेवता चासौ तन्नामा च विवेचनात्।  
सत्यस्य तस्माच्च तथा वायुर्भूतात्मको वरः।  
बलात्मकस्तथा तस्माद्ब्रह्मदेवोऽनिरुद्धकः।  
अन्ननामानुनादित्वात् तैजसाहम्भवस्ततः।  
तथा वरिष्ठः प्राणाख्यो वायुः सोऽपां च देवता।  
अम्नामा देहसंव्याप्तेस्तथा तस्मात् पुरन्दरः।  
तेजोभिमानी तन्नामा तेजो ह्योज इतीर्यते।  
तथा तस्माद्गुमा चैव सा चाकाशाभिमानीनी।  
आकाशनाम्नी दीप्तत्वात्तस्याश्चैव सदाशिवः।  
स्थिरस्मृत्यभिमानी स सममेव रतेः स्मरः।  
मुख्यवायुप्रिया तस्मात् परमैव सरस्वती।

बन्धमुक्तयोः सर्वगुणैः सर्वदाऽऽशास्वरूपिणी।

शमित्यानन्द उद्दिष्ट आशापूर्णसुखत्वतः।

तस्याः श्रेष्ठो मुख्यवायुः प्रकृष्टानां च नायकः।

प्राणनामा णित्येव ह्यानन्दः समुदीरितः।

आणा सरस्वती प्रोक्ता तत्प्रकृष्टसुखत्वतः।

प्राण इत्युच्यते वायुः सर्वे त्वेते दशोत्तराः।

पर्जन्यमित्रशिखिनो भूतवायुस्तथैव च।

द्विगुणा एवानिरुद्धोऽनिलात्पञ्चगुणाधिकः।

पादनो वरुणादग्निरद्यर्धोनस्समो मतः।

शिवादाशा तथैवास्या मुख्यवायुः शतोत्तरौ।

सङ्ख्यान्यथात्वं यत्र स्यात् तत्रावेशविशेषतः।

अवराणां गुणस्यापि परमीयत्वतस्तथा।

प्राणात्तु भगवान् विष्णुरनन्तगुणतोऽधिकः।

नित्यमुक्तो नित्यशक्तिर्नित्योद्विक्तगुणः प्रभुः' इति तत्त्वविवेके।

'सैषाऽऽनन्दस्य मीमांसा भवति'इत्यादेश्च।

'अथातः सम्भूतिः परमाद्विद्या विद्यायाः प्राणः प्राणाच्छ्रद्धाश्रद्धायाः शिवश्शिवानुद्धिर्बुद्धेरिन्द्र

इन्द्रात् तैजसः प्राणस्तैजसादनिरुद्धोऽनिरुद्धात् स्पर्शवातः स्पर्शवातात् सोमस्सोमाद्वरुणो

वरुणादग्निरग्नेर्मित्रो मित्रात् पर्जन्यः पर्जन्यात् स्वाहा स्वाहाया उषा जायते तेषां परः परोज्यायान्

गुणैरुत्तर उत्तरः प्रत्यवरः परस्मात् परमादुत्तर उत्तरो मुच्यते स्वं स्वं भावमापद्यते। नैषां

पारावर्यमुच्छिद्यते कदाचन नैषां पारावर्यमुच्छिद्यते कुतश्चन पारावर्येणैव ब्रह्मोपयन्ति पारावर्येण

मुक्ताः सञ्चरन्ति' इत्यादि श्रुतेश्च।

'नामादिमारुतान्तेषु देवेष्वेभ्यश्च भेदतः।

उपासितो हरिर्मुक्तिं दद्यान्नास्त्यत्र संशयः' इति सत्तत्त्वे।

'उषादिमारुतान्तेषु समः समगुणोऽपि सन्।

ध्यातः प्रीतिं हरिर्यायादधिकामुत्तरोत्तरे।

उत्तमेषूत्तमा प्रीतिस्तस्य तत्र स्मृतस्ततः ।  
ध्यातुरप्युत्तमां प्रीतिं यायानास्त्यत्र संशय ।  
तारतम्यपरिज्ञानात् तेषु ध्यातो विमुक्तिदः ।  
प्रीतिं न चान्यथा यायादिति शास्त्रस्य निर्णयः' इति तत्त्वविवेके ।  
'नामादिप्राणपर्यन्ताः सप्तम्यर्थाः प्रकीर्तिताः ।  
तृतीयपञ्चमीषष्ठीचतुर्थ्यर्थाश्च सर्वशः ।  
शब्दास्ते ब्रह्मशब्देन सम्बध्येयुर्यदा तदा ।  
ब्राह्मणोऽस्य मुखं यद्वदात्मा वै पुत्रको यथा ।  
यथा च यूप आदित्य एवमेष प्रकीर्तितः ।  
सप्तसु प्रथमा यस्माद्भूयो भूयस्त्वतस्तथा ।  
षड्वितीया यस्माच्च कारणत्वात् परस्य च ।  
न ह्यन्यदन्यदित्येव ध्यातं स्यात् पुरुषार्थदम् ।  
अनर्थश्च भवेत् तस्माद्भूत्ये राजेतिभोधवत् ।  
राजपूजां यथा भृत्ये कुर्याद्राजा हिनस्ति हि ।  
तद्वशत्वात् तथा भृत्य एवं नामादिकं च यः ।  
उपास्ते ब्रह्मरूपेण तं ब्रह्माथेतराणि च ।  
पातयन्ति तमस्यन्धे तस्मान्नेक्षेत तांस्तथा'

### इति सामसंहितायाम् ।

'अचेतनमयोग्यं च तथैवातात्त्विकं क्वचित् ।  
नोपासीत परोऽनर्थः स्यात्तथोपासनाकृतः ।  
दर्भचर्मादयश्चातो देवता ह्यभिमानिनः ।  
न ह्यचेतनकं किञ्चित्फलदं स्यात् कदाचन ।  
औषधादिषु चैतस्माद्देवा एव वरप्रदाः ।  
औषधादिस्थिता देवास्तेऽज्ञे दृष्टफलप्रदाः ।  
ज्ञानिन्यदृष्टदाश्च स्युर्नादैवं किञ्चिदिष्यते ।

यथाऽज्ञस्यापि राज्ञस्तु भोजनं क्लृप्तमिष्यते।  
न त्वविज्ञाय राजानं ग्रामप्राप्तिस्ततो भवेत्।  
एवं देवा दृष्टफलं दद्युरज्ञस्य चाल्पतः।  
किञ्चिज्ज्ञानकृतादृष्टात् तच्च नैवान्यथा भवेत्।  
अदृष्टारख्यं फलं यत्तु तज्ज्ञस्यैव न चान्यगम्।  
तस्मादचेतनोपासां न कुर्यात् क्वापि कश्चन।  
न चासत्यां न चायोग्यां यदीच्छेदुत्तमं फलम्।  
यदि नेच्छेत् तमोगन्तुं यदि चेच्छेद्धरेः प्रियम्।  
अथ कर्तव्यकारी च मुमुक्षुरथवा भवेत्।  
सोऽपीच्छेत हरेः प्रीतिं नात्र कार्या विचारणा' इत्युपासनालक्षणे।  
'अभिमानव्यपदेशस्तु विशेषानुगतिभ्याम्'।  
'पयोऽम्बुवच्चेत् तत्रापि' इति भगवद्वचनम्।  
'देवेषु चर्मादिनामानि संवादादेः'

इति च देवमीमांसायाम्।

'अचेतनासत्यायोग्यान्यान्यनुपास्यान्यफलत्वविपर्ययाभ्याम्'

इति सङ्कर्षणसूत्रम्।

'ओषदयः संवदन्ते सोमेन सहराज्ञा'।  
'प्र वो ग्रावाणः सविता देवः सुवतु धर्मणा'।  
'न ऋते त्वत्क्रियते किञ्चनारे महामर्कं मघवन् चित्रमर्च'।  
'न देवानामतिव्रतं शतात्मा न जीवति'।  
'अनेहसो व ऊतयः सु ऊतयो व ऊतयः।  
'द्वावापृथिवी जनयन्नभिव्रताप ओषधीर्वनिनानि यज्ञिया।  
अन्तरिक्षं स्वाराप्ररूतये वशं देवासस्तन्वी३ नि मामृजुः।  
'अचेतनं चेतनेभ्यो दैवतेभ्यश्च चेतनाः।  
देवाः प्राणाश्च स प्राणो विष्णुरेव सदैव तु ।







प्राणो ब्राह्मणः ॥1॥ स यदि पितरं वा मातरं वा भ्रातरं वा स्वसारं वाऽऽचार्यं वा ब्राह्मणं वा किञ्चिद्दृशामिव प्रत्याह धित्त्वाऽस्त्वित्येवैनमाहुः पितृहा वै त्वमसि मातृहा वै त्वमसि भ्रातृहा वै त्वमसि स्वसृहा वै त्वमस्याचार्यहा वै त्वमसि ब्राह्मणहा वै त्वमसीति ॥2॥ अथ यद्यप्येनानुत्क्रान्तप्राणांच्छूलेन समासं व्यतिषन्दहेन्नैवैनं ब्रूयुः पितृहाऽसीति न मातृहाऽसीति न भ्रातृहाऽसीति न स्वसृहाऽसीति नाचार्यहाऽसीति न ब्राह्मणहाऽसीति ॥3॥ प्राणो ह्येवैतानि सर्वाणि भवति स वा एष एवं पश्यन्नेवं मन्वान एवं विजानन्नतिवादी भवति तं चेद्भूयुरतिवाद्यसीत्यतिवाद्यस्मीत्येव ब्रूयान्नापह्वीत ॥4॥ 15 ॥

एष तु वा अतिवदति यः सत्येनातिवदति सोऽहं भगवः सत्येनातिवदानीति सत्यं त्वेव विजिज्ञासितव्यमिति सत्यं भगवो विजिज्ञास इति ॥1॥ 16 ॥ यदा वै विजानात्यथ सत्यं वदति नाविजानन् सत्यं वदति विजानन्नैव सत्यं वदति विज्ञानं त्वेव विजिज्ञासितव्यमिति विज्ञानं भगवो विजिज्ञास इति ॥ 1॥ 17 ॥ यदा वै मनुतेऽथ विजानाति नामत्वा विजानाति मत्त्वैव विजानाति मतिस्त्वेव विजिज्ञासितव्येति मतिं भगवो विजिज्ञास इति ॥1॥ 18 ॥ यदा वै श्रद्धात्यथ मनुते नाश्रद्धन्मनुते श्रद्धदेव मनुते श्रद्धात्वेव विजिज्ञासितव्येति श्रद्धां भगवो विजिज्ञास इति ॥1॥ 19 ॥ यदा वै निस्तिष्ठत्यथ श्रद्धधाति नानिस्तिष्ठच्छ्रद्धधाति निस्तिष्ठन्नेव श्रद्धधाति निष्ठात्वेव विजिज्ञासितव्येति निष्ठां भगवो विजिज्ञास इति ॥1॥ 20 ॥ यदा वै करोत्यथ निस्तिष्ठति नाकृत्वा निस्तिष्ठति कृत्वैव निस्तिष्ठति कृतिस्त्वेव विजिज्ञासितव्येति कृतिं भगवो विजिज्ञास इति ॥1॥ 21 ॥ यदा वै सुखं लभतेऽथ करोति नासुखं लब्ध्वा करोति सुखमेव लब्ध्वा करोति सुखं त्वेव विजिज्ञासितव्यमिति सुखं भगवो विजिज्ञास इति ॥1॥ 22 ॥ यो वै भूमा तत्सुखं नाल्पे सुखमस्ति भूमैव सुखं भूमा त्वेव विजिज्ञासितव्य इति भूमानं भगवो विजिज्ञास इति ॥1॥ 23 ॥ यत्र नान्यत्पश्यति नान्यच्छ्रुणोति नान्यद्विजानाति स भूमाऽथ यत्रान्यत्पश्यत्यन्यच्छ्रुणोत्यन्यद्विजानाति तदल्पं यो वै भूमा तदमृतमथ यदल्पं तन्मर्त्यं स भगवः कस्मिन्न्रतिष्ठित इति स्वे महिम्नियदि वा न महिम्नीति ॥1॥ गोअश्वमिह महिमेत्याचक्षते हस्तिहिरण्यं दासभार्यं क्षेत्राण्यायतनानीति नाहमेवं ब्रवीमीति होवाचान्यो ह्यन्यस्मिन्न्रतिष्ठित इति ॥2॥ 24 ॥

स एवाधस्तात्स उपरिष्ठात्स पश्चात्स पुरस्तात्स दक्षिणतः स उत्तरतः स एवेदं  
सर्वमित्यथातोऽहङ्कारादेशो एवाहमेवाधस्तादहमुपरिष्ठादहं पश्चादहं पुरस्तादहं दक्षिणतोऽहमुत्तरतोऽ-  
हमेवेदं सर्वमिति ॥ 1 ॥ अथात आत्मादेश एवात्मैवाधस्तादात्मोपरिष्ठादात्मा पश्चादात्मा पुरस्तादात्मा  
दक्षिणत आत्मोत्तरत आत्मैवेदं सर्वमिति स वा एष एवं पश्यन्नेवं मन्वान एवं  
विजानन्नात्मरतिरात्मक्रीडा आत्ममिथुन आत्मानन्दः स स्वराड् भवति तस्य सर्वेषु लोकेषु  
कामचारो भवत्यथ येऽन्यथातो विदुरन्यराजानस्ते क्षय्यलोका भवन्ति तेषां सर्वेषु लोकेष्वकामचारो  
भवति ॥ 2 ॥ 25 ॥ तस्य ह वा एतस्यैवं पश्यत एवं मन्वानस्यैवं विजानत आत्मतः प्राण आत्मत  
आशाऽत्मतः स्मर आत्मत आकाश आत्मतस्तेज आत्मत आप आत्मत आविर्भावतिरोभावा-  
वात्मतोऽन्नमात्मतो बलमात्मतो विज्ञानमात्मतो ध्यानमात्मतश्चित्तमात्मतः सङ्कल्प आत्मतो मन  
आत्मतो वागात्मतो नामात्मतो मन्त्रा आत्मतः कर्माण्यात्मत एवेदं सर्वमिति ॥ 1 ॥ तदेष श्लोकः ॥ न  
पश्यो मृत्युं पश्यति न रोगं नोत दुःखताम्। सर्वं ह पश्यः पश्यति सर्वमाप्नोति सर्वश इति ॥ स  
एकधा भवति त्रिधा भवति पञ्चधा सप्तधा नवधा चैव पुनश्चेकादशः स्मृतः ॥ शतं च दशचैकं च  
सहस्राणि च विंशतिः ॥ आहारशुद्धौ सत्त्व शुद्धिः सत्त्व शुद्धौ ध्रुवा स्मृतिः ॥ स्मृतिलम्भे सर्वग्रन्थीनां  
विप्रमोक्षस्तस्मै मृदितकषायाय तमसः पारं दर्शयति देवर्षये नारदाय भगवान् सनत्कुमारस्तं स्कन्द  
इत्याचक्षते तं स्कन्द इत्याचक्षते ॥ 2 ॥ 26 ॥

॥ इति श्रीमच्छान्दोग्योपनिषदि सप्तमोऽध्यायः ॥ 7 ॥

भा - योऽसौ प्राणः स प्राणेन परब्रह्मणा याति। स एष भगवान् प्राणं प्रत्यभिष्टं ददाति। प्राणस्य  
प्राणमिति श्रुतेः। प्राणो वायुः परमात्मानं च ज्ञानेन दर्शयन् ददाति। सर्वस्मादतीतमुत्तमं  
वदतीत्यतिवादी। 'एषु तु वा अतिवदति' इति तुशब्दोऽर्थान्तरवाची।

अस्ति भगवः प्राणाद्भूय इति प्रश्नो व्यतिहार्यः।

'यत्रानवसरोऽन्यत्र पदं तत्र प्रतिष्ठितम्।

यत्र प्रमाणं वाक्यं वा प्रतिहार्यं न संशयः'।

'व्यतिहारो विशिंशन्ति हीतरवत्' इति च भगवद्वचनम्।

'अतिवादी प्राणवादी विष्णुवादी विशेषतः।

स सत्यो भगवान् विष्णुर्यन्निर्दोषो नियामकः ।  
विशिष्टज्ञानरूपश्च सामान्यज्ञानरूपकः ।  
नित्यश्रद्धास्वरूपश्च तथैव स्थैर्यरूपकः ।  
स एव सर्वकर्ता च सुपूर्णानन्दरूपकः ।  
स च सर्वगुणैः पूर्णो भूमेत्युच्चार्यते ततः ।  
यदधीनं विना नान्यत् किञ्चिदस्ति कुतश्चन ।  
स ऊमोक्तोऽतिपूर्णत्वादन्यदल्पमुदीर्यते ।  
स सर्वगुणसम्पूर्णः सर्वदेशेषु सर्वदा ।  
स्वतन्त्रः सर्ववस्तूनि तदधीनानि सर्वशः ।  
पूर्णत्वात् सुखरूपोऽसौ सर्वकर्ता सुखत्वतः ।  
कर्तृत्वात्सुस्थिरश्चासौ स्थिरत्वादास्तिकस्तथा ।  
आस्तिकत्वाच्च मन्ताऽसौ विज्ञाता च ततो हरिः ।  
विज्ञातृत्वाच्च निर्दोषः सर्वस्यापि नियामकः ।  
भूमा नारायणाख्यः स्यात् स एवाहङ्कृतिः स्मृतः ।  
आकार्योऽहमिति ह्येष ततोऽहङ्कार उच्यते ।  
जीवस्थस्त्वनिरुद्धो यः सोऽहङ्कार इतीरितः ।  
सोऽप्यणुत्वेऽपि संव्यापी परमैश्वर्ययोगतः ।  
यथा बालतनौ विष्णौ मार्कण्डेयेन धीमता ।  
प्रविश्य नान्तोऽधिगत एवं व्याप्तो हरिः परः ।  
अणुरूपोऽपि भगवान् वासुदेवः परो विभुः ।  
आत्मेत्युक्तः स च व्यापी न च भेदो हरौ क्वचित् इति परमसारे ।  
भूमप्रसादं विना नाल्पे सुखमस्ति । मर्त्यं च पूर्वम् ।  
'अल्पाऽपि ह्यमृता देवी श्रीः पूर्णाऽतिप्रियत्वतः' इति च ।

आत्मरतिर्भगवद्रतिः। स्वो भगवान्। सोऽस्य प्रत्यक्षत आज्ञापयिता भवतीति स्वराट्। आत्मतः प्राण आत्मत आशेत्यादि मुक्तः सन् प्राणादीनां सृष्ट्यादिकं पश्यतीत्यर्थः। 'सर्वं हि पश्यः पश्यति' इति वाक्यशेषात्। पश्य इति द्रष्टा।

'यदा पश्यः पश्यते रुग्मवर्णम्' इति श्रुतेः।

'भूमोपासनयोग्यस्तु साक्षद्वह्नैव मुख्यतः।

स तद्विद्याबलेनैव विष्णुना रतिमाप्नुयात्।

तेनैव क्रीडते नित्यं स्त्रीरूपो मिथुनीभवेत्।

तदानन्दः स एवास्य राजा भवति नापरः।

पश्येच्च प्राणसृष्ट्याद्यं ये तदन्य उपासकाः।

ते यथायोग्यमाप्स्यन्ति फलं मुक्तौ न संशयः' इति परमतत्त्वे।

न च भूमानं भगवो विजिज्ञास इति पृष्ठः सन् भूम्नो लक्षणं स एवाधस्तात्स उपरिष्ठादित्यादिना पूर्णत्वं भगवतोऽन्यस्याहङ्कारस्योपदिशतीति युज्यते। न चाहङ्कारस्य पूर्णत्वमस्ति। न च मुख्ये पूर्णत्वे युज्यमाने उपचरितं युज्यते। न चाहङ्कारस्य काचित् प्रस्तुतिः। अथ शब्दस्तु रूपान्तरापेक्षया युज्यते। अतः शब्दस्तत्प्रसादादिति। आत्मरतिः स्वराडित्यादि। यो ब्रह्माणं विदधाति पूर्वमिति ब्रह्मण उत्पत्तिप्रसिद्धेः स्वयम्भूरात्मभूरित्यादिष्वात्मशब्दः स्वयंशब्दश्च यथा विष्णुवाची तद्वदेवात्राप्यात्मशब्दो विष्णुवाच्येव। न च मुक्तेभ्यः प्राणादिकमुत्पद्यते। 'जगद्वापारवर्जम्' इति वर्णितत्वाद्भगवता। आत्मत एव प्राणो जायत इत्यवधारणान्न भगवतोऽन्यस्मात् प्राणो जायते।

'आत्मेति मुख्यतो विष्णुस्तदन्ये तूपचारतः।

तथैव स्व इति प्रोक्तस्तस्माद्ब्रह्माऽऽत्मभू स्वभूः' इति स्कान्दे।

'इदं नामातिसामीप्यात् सर्वं पूर्णगुणत्वतः।

भूमाऽहमात्मेतिहरिस्त्रिविधोऽपि हि सर्वदा' इति विश्वनिर्णये।

'स्त्रीगुणाः पुङ्गुणाश्चैव नपुंसकगुणा अपि।

यदधीना व्यत्ययः स्याल्लिङ्गानां तत्र सर्वशः।

कः किं कं तत्सर्वमात्माऽदितिर्देवादयस्ततः' इति लिङ्गनिर्णये।

‘गुरोर्विद्याहतिर्या तु स आहार इति स्मृतः।  
तच्छुद्धौ ज्ञानशुद्धिः स्याज्ज्ञानशुद्धौ स्थिरा स्मृतिः।  
स्मृतिस्थैर्ये त्वापरोक्ष्यं हरेर्मोक्षस्ततो भवेत्’

इति साधननिर्णये ॥ 15 - 36 ॥

॥ ओं इति श्रीमदानन्दतीर्थभगवत्पादाचार्यविरचिते श्रीमच्छान्दोग्योपनिषद्भाष्ये सप्तमोऽध्यायः ॥ 7 ॥

ओं अथ यदिदमस्मिन्ब्रह्मपुरे दहरं पुण्डरीकं वेश्म दहरोऽस्मिन्नन्तराकाशस्तस्मिन्यदन्तस्तदन्वेष्टव्यं  
तद्वाव विजिज्ञासितव्यमिति ॥ 1 ॥ तं चेद्भूयुर्यदिदमस्मिन्ब्रह्मपुरे दहरं पुण्डरीकं वेश्म  
दहरोऽस्मिन्नन्तराकाशः किं तदत्र विद्यते यदन्वेष्टव्यं यद्वाव विजिज्ञासितव्यमिति स  
ब्रूयात् ॥ 2 ॥ यावान्वा अयमाकाशस्थावानेषोऽन्तर्हृदय आकाश उभे अस्मिन् द्वावापृथिवी अन्तरेव  
समाहिते उभावग्निश्च वायुश्च सूर्याचन्द्रमसावुभौ विद्युन्नक्षत्राणि यच्चास्येहास्ति यच्च नास्ति सर्वं  
तदस्मिन् समाहितमिति ॥ 3 ॥ तं चेद्भूयुरस्मिंश्चेदिदं ब्रह्मपुरे सर्वं समाहितं सर्वाणि च भूतानि सर्वं च  
कामा यदैज्जराऽवाप्नोति प्रध्वंसते वा किं ततोऽतिशिष्यत इति ॥ 4 ॥ स ब्रूयान्नास्य जरयैतज्जीर्यति  
नवधेनास्य हन्यत एतत्सत्यं ब्रह्मपुरमस्मिन्कामाः समाहिता एष आत्माऽपहतपाप्मा विजरो  
विमृत्युर्विशोकोऽविजिघत्सोऽपिपासः सत्यकामः सत्यसङ्कल्पो यथा हेवेह प्रजा अन्वा विशन्ति  
यथानुशासनं यं यमन्तमभिकामो भवति यं जनपदं यं क्षेत्रभागं तं तमेवोपजीवन्ति ॥ 5 ॥ तद्यथेह  
कर्मजितो लोकः क्षीयत एवमेवामुत्र पुण्यजितो लोकः क्षीयते तद्य इहात्मनमनुविद्य ब्रजन्त्येतांश्च  
सत्यान्कामांस्तेषां सर्वेषु लोकेष्वकामचारो भवत्यथ य इहात्मानमनुविद्य ब्रजन्त्येतांश्च  
सत्यान्कामांस्तेषां सर्वेषु लोकेषु कामचारो भवति ॥ 6 ॥ 1 ॥

स यदि पितृलोककामो भवति सङ्कल्पादेवास्य पितरः समुत्तिष्ठन्ति तेन पितृलोकेन सम्पन्नो  
महीयते ॥ 1 ॥ अथ यदि मातृलोककामो भवति सङ्कल्पादेवास्य मातरः समुत्तिष्ठन्ति तेन मातृलोकेन  
सम्पन्नो महीयते ॥ 2 ॥ अथ यदि ब्रातृलोककामो भवति सङ्कल्पादेवास्य भ्रातरः समुत्तिष्ठन्ति तेन  
भ्रातृलोकेन सम्पन्नो महीयते ॥ 3 ॥ अथ यदि स्वसृलोककामो भवति सङ्कल्पादेवास्य स्वसारः  
समुत्तिष्ठन्ति तेन स्वसृलोकेन सम्पन्नो महीयते ॥ 4 ॥ अथ यदि सखिलोककामो भवति सङ्कल्पादेवास्य  
सखायः समुत्तिष्ठन्ति तेन सखिलोकेन सम्पन्नो महीयते ॥ 5 ॥ अथ यदि गन्धमाल्यलोककामो भवति

सङ्कल्पादेवास्य गन्धमाल्ये समुत्तिष्ठतस्तेन गन्धमाल्यलोकेन सम्पन्नो महीयते॥6॥अथ  
यद्यन्नपानलोककामो भवति सङ्कल्पादेवास्यान्नपाने समुत्तिष्ठतस्तेनान्नपाललोकेन सम्पन्नो  
महीयते॥7॥अथ यदि गीतवादित्रलोककामो भवति सङ्कल्पादेवास्य गीतवादित्रे समुत्तिष्ठितस्तेन  
गीतवादित्रलोकेन सम्पन्नो महीयते॥8॥अथ यदि स्त्रीलोककामो भवति सङ्कल्पादेवास्य स्त्रियः  
समुत्तिष्ठन्ति तेन स्त्रीलोकेन सम्पन्नो महीयते॥9॥यं यमन्तमभिकामो भवति यं कामं कामयते  
सोऽस्य सङ्कल्पादेवास्य समुत्तिष्ठति तेन सम्पन्नो महीयते॥10॥2॥

त इमे सत्याः कामा अनृताऽपिधानास्तेषां सत्यानां सतामनृतमपिधानं यो यो ह्यस्येतः प्रैति न तमिह  
दर्शनाय लभते॥1॥अथ ये चास्येह जीवा ये च प्रेता यच्चान्यदिच्छन्न लभते सर्वं तदत्र गत्वा  
विन्दतेऽत्र ह्यस्यैते सत्याः कामा अनृतापिधानास्तद्यथाऽपि हिरण्यनिधिं निहितमक्षेत्रज्ञा उपर्युपरि  
सञ्चरन्तो न विन्देयुरेवमेवेमाः सर्वाः प्रजा अहरहर्गच्छन्त्य एतं ब्रह्मलोकं न विन्दत्यैनृतेन हि  
प्रत्योढाः॥2॥स वा एष आत्मा हृदि तस्यै तदेव निरुक्तं हृद्यमिति तस्माद्धृदयमहरहर्वा एवंवित्स्वर्गं  
लोकमेति॥3॥अथ य एष सम्प्रसादोऽस्माच्छरीरात्समुत्थाय परञ्ज्योतिरुपसम्पद्यस्वेन  
रूपेणाभिनिष्पद्यत एष आत्मेति होवाचैतदमृतमभयमेतद्ब्रह्मेति तस्य ह वा एतस्य ब्रह्मणो नाम  
सत्यमिति॥4॥तानि ह वा एतानि त्रीण्यक्षराणि सत्तियमिति तद्यत्सत्तदमृतमथ यत्तितन्मर्त्यमथ यद्यं  
तेनोभे यच्छति यदनेनोभेयच्छति तस्माद्यमहरहर्वा एवंवित्स्वर्गं लोकमेति॥5॥3॥

अथ य आत्मा स सेतुर्विधृतिरेषां लोकानामसम्भेदाय नैतं सेतुमहोरात्रे तरतो न जरा न मृत्युर्न शोको  
न सुकृतं न दुष्कृतं सर्वे पाप्मानोऽथो निवर्तन्तेऽपहतपाप्मा ह्येष ब्रह्मलोकः॥1॥तस्माद्वा एतं सेतुं  
तीर्त्वाऽन्धः सन्ननन्धो भवति विद्धः सन्नविद्धो भवत्युपतापी सन्ननुपतापी भवति तस्माद्वा एतं सेतुं  
तीर्त्वाऽपि नक्तमहरेवाभिनिष्पद्यतेऽसकृद्विभातो ह्येवैष ब्रह्मलोकः॥2॥तद्य एवैतं ब्रह्मलोकं  
ब्रह्मचर्येणानुविन्दन्ति तेषामेवैष ब्रह्मलोकस्तेषां सर्वेषु लोकेषु कामचारो भवति॥3॥4॥अथ यद्यज्ञ  
इत्याचकते ब्रह्मचर्यमेव तद्ब्रह्मचर्येण ह्येव यो ज्ञाता तं विन्दतेऽथ यदिष्टमित्याचक्षते ब्रह्मचर्यमेव  
तद्ब्रह्मचर्येण ह्येवेषाऽत्मानमनुविन्दते॥1॥अथ यत्सत्रायणमित्याचक्षते ब्रह्मचर्यमेव तद्ब्रह्मचर्येण ह्येव  
सत आत्मनस्त्राणं विन्दतेऽथ यन्मौनमित्याचक्षते ब्रह्मचर्यमेव तद्ब्रह्मचर्येण ह्येवात्मानमनुविद्य  
मनुते॥2॥अथ यदनाशकायनमित्याचक्षते ब्रह्मचर्यमेव तदेष ह्यात्मा न नश्यति यं





परब्रह्मण्येव हृदयं स्थितम्।

‘दहरोऽस्मिन्नन्तर आकाशस्तस्मिन्यदन्तस्तदन्वेष्टव्यम्।

दहरोऽस्मिन्नन्तर आकाशः किं तदत्र विद्यते’

**इत्यत्राकाशशब्देन भूताकाशो विवक्षितः।**

किं तदत्र विद्यत इत्यस्यायं परिहारः। अस्मिन् भूताकाशे परब्रह्माख्य आकाशो विद्यते।

आसमन्तात्काशनादाकाशः। आसमन्तात् कमश्नातीति वा। ‘अस्मिन् कामः समाहिताः’ इति

वाक्यशेषात्। आसमन्तात् कामानश्नातीति वा। स च यावान्बहिः परमात्मा व्याप्तोऽस्ति तावानेव

विद्यते गुणतः। पूर्णगुणत्वादल्पपरिमाणस्यापि महत्परिमाणत्वं च युज्यते। अचिन्त्यशक्तित्वात्।

‘यस्मिन्विरुद्धगतयोऽप्यनिशं पतन्ति

विद्यादयो विविधशक्तय आनुपूर्व्या’ इति वचनात्।

आनुपूर्व्येति श्रुतिप्रमाणादित्यर्थः। ‘आनुपूर्वी श्रुतिर्वेद आम्नायश्चेति कथ्यते’ इत्यभिधानात्।

अन्यथाऽनिशमित्युक्तिविरोधात्। ‘एष म आत्मान्तर्हृदयेऽणीयान् ब्रीहेर्वा एष म आत्मा(ऽ)न्तर्हृदये

ज्यायान् पृथिव्या’

इति हृदयस्थस्यैवाणुत्वमहत्वोक्तेश्च।

‘गुणाः श्रुताः सुविरुद्धाश्च देवे सन्त्यश्रुता अपि नैवात्रशङ्का।

चिन्त्या अचिन्त्याश्च तथैव दोषाः श्रुताश्च नाज्ञैर्हि तथा प्रतीताः’ इति च श्रुतिः।

‘सुविरुद्धा अश्रुताश्च गुणाः सन्त्येव सर्वशः।

दोषाः केऽपि न सन्त्येव श्रुता अपि तु सर्वशः’ इति गारुडे।

किं तदत्र विद्यत इति पृष्टत्वाद्भूत आकाशो हृदयशब्देनोच्यते। हृदयनात्। तस्मिन् हृदयाख्य

आकाशे बहिराकाशो विद्यत इत्यर्थः। अन्यथा कथं भूताकाशस्य दहरस्य ब्रह्माख्य आकाशो विद्यत

इत्यर्थः।

अन्यथा कथं भूताकाशस्य दहरस्य बहिराकाशसमत्वम्। दहरोऽस्मिन्नन्तराकाश पूर्वोक्ताकाशस्य

दहरत्वमुक्तम्। उत्तरस्य तु यावान्वा अयमाकाश इत्यनन्तपरिमाणत्वम्। अतो ब्रह्माकाश

एवोत्तरः। पूर्वोक्तस्याभूताकाशत्वे ‘तस्मिन्यदन्तस्तदन्वेष्टव्यं तद्वाव विजिज्ञासितव्यं तत्रापि दहरं

गगनं विशोकस्तस्मिन्यदन्तस्तदुपासितव्यं सहस्रशीर्षं देवम्’ इत्यादि कथं युज्यते ?। न हि

भगवदन्तःस्थितमेवान्यत् किञ्चिद्विजिज्ञास्यम्। तद्वावेत्यवधारणाच्च। उत्तरस्यापरब्रह्मत्वे च  
सर्वाधारत्वं 'नास्य जरयैतज्जीर्यति न वधेनास्य हन्यत एतत्सत्यं ब्रह्मपुरमस्मिन् कामाः समाहिता  
एष आत्माऽपहतपाप्मा' इत्यादि न युज्यते। 'किं तदत्र विद्यते यदन्वेष्टव्यं यद्वाव विजिज्ञासितव्यम्'  
इत्यस्य य एषोऽन्तर्हृदय आकाशः इत्येव परिहारः। न तु 'उभे अस्मिन् द्यावापृथिवी' इत्यादि। तत्तु  
विजिज्ञासितव्यत्वे हेतुत्वेन सामर्थ्यकथनमेव। न हि द्यावापृथिव्यादेरेव विजिज्ञास्यत्वम्। 'तमेवैकं  
जानथ आत्मानमन्या वाचो विमुञ्चथ' इति हि श्रुतिः। उभे अस्मिन् द्यावापृथिवीत्याद्युभयशब्दो  
मुक्तामुक्तराशिव्यपेक्षया। 'यच्चास्येहास्ति यच्च नास्ति' इति वाक्यशेषात्। अस्येति संसारिणः। न  
हि संसारिणो मुक्ता उपकारकाः। यद्यस्य नोपकारकं तत् तस्य नास्तीत्युच्यतेऽन्यस्य सत्त्वेऽपि।  
यथा वित्तादि। यथायोग्यमेवैनं भगवन्तं प्रजा मुक्ता अन्वाविशन्ति तच्छासनानुसारेण। यं यं कामं  
कामयते तं तस्मादेवोपजीवन्ति। तद्विदुषां पुण्यानि क्षयिष्णुफलान्येव भवन्ति। एतांश्च सत्यान्  
कमान्भगवदीयान्।

'बृहत्त्वात् पूर्णकामत्वाद्विष्णुर्ब्रह्मपुराभिधः।  
तस्मिंस्तस्य पुरं देहस्तस्मिन् हृदयमास्थितम्।  
हृदयाकाशगो विष्णुस्तस्मिन् सर्वमिदं स्थितम्।  
स सत्यकामो भगवान् यदिष्टं तस्य तद्भवेत्।  
तस्मिन् समाहिताः कामाः सत्याः पुंसामपि ध्रुवम्।  
तस्यैव ह्यनुसारेण सत्यत्वं नान्यथा क्वचित्।  
यथा बिम्बानुसारेण प्रतिबिम्बप्रकाशनम्।  
तस्माद्ये मुक्तियोग्याः स्युस्तेषां कामाः पुराऽपि तु।  
सत्याः सन्तस्तदज्ञानान्न दृश्यन्ते तथाऽखिलाः।  
अज्ञानमनृतं प्रोक्तमृगताविति धातुतः।  
तस्माद्द्रष्टुं यदिष्टं स्यात् तद्वृष्टिनियमो न तु।  
अमुक्तस्य हरेर्लोकं मुक्तो गत्वा हि पश्यति।  
अज्ञत्वादेव सुप्तौ तु नित्यं यान्तोऽपि माधवम्।  
नैव पश्यन्त्यसौ विष्णुर्हृदयं नाम हृद्गतेः।

एवं हृदयनामानं विष्णुं जानन् हि नित्यशः ।  
विष्णुलोकगते पुण्यमाप्त्वा विष्णुं व्रजेत् तथा ।  
यस्य सम्यक् प्रसादोऽस्ति विष्णोरेव स उच्यते ।  
सम्प्रसादः स उत्थाय शरीरात् प्राप्य केशवम् ।  
यथास्वरूपस्तु भवेद्यं प्राप्यासौ स्वरूपताम् ।  
आप्नोति स परो ह्यात्मा भगवानिन्दिरापतिः ।  
इत्याह सा रमादेवी पश्यन्ती परमं पदम् ।  
सदित्यमृतधर्माणो मुक्ताः श्रीरपि चेरिताः ।  
तीत्युक्ता मर्त्यधर्माणस्तेषां नियमनाद्धरिः ।  
सत्यमित्युच्यते सद्भिः सेतुश्चापि विधारणात् ।  
सितमस्मिन् जगत् सर्वमिति सेतुरितीरितः ।  
एतं सेतुं प्रति पुमानन्यत् तीर्त्वा ह्यदोषवान् ।  
स प्राप्यो ब्रह्मचर्येण मनोवाक्कर्मभिस्तु यत् ।  
चरणं ब्रह्मणि परे ब्रह्मचर्यं हि तत् स्मृतम् ।  
तेनैव ब्रह्मचर्येण भवेयुर्ब्रह्मलोकगाः ।  
एतेषां ब्रह्मलोकः स्यात् परं ब्रह्मैव लोकनात् ।  
ब्रह्मलोक इति प्रोक्तं तस्य लोकोऽपि कथ्यते ।  
यज्ञ इष्टं च सत्रं च मौनं चानशनं तथा ।  
परस्य ब्रह्मणो ज्ञानं सर्वमेतदुदीरितम् ।  
परस्य ब्रह्मणो लोके श्वेतद्वीपाभिधे परे ।  
अरण्यौ चार्णवौ दिव्यौ चिदानन्दरसात्मकौ ।  
यावानुच्चः स्वर्गलोकस्तावानुच्चतया स च ।  
श्वेतद्वीपो दिविष्ठोऽतस्तत्र मद्यं सरोवरम् ।  
सर्वभोज्यात्मकं दिव्यं तत्राश्वत्थाः सुधास्रवाः ।  
तत्र विष्णोः पुरं दिव्यमपराजितनामकम् ।

विमितारख्यं च पर्यङ्कं विष्णोर्मानेन सम्मितम्।  
चित्सुवर्णमयं दिव्यं लक्ष्मीस्तत्तत्स्वरूपिणी।  
स श्वेतद्वीपगो विष्णुः पर्यङ्कब्रह्मनामकः।  
स एष हृदि नाडीषु पञ्चरूपः प्रतिष्ठितः।  
विष्णोरणिम्लो रूपाणि पञ्चनाडीस्थितानि तु।  
नारायणारख्यं सौषुम्नं मध्यस्थं रक्तवर्णकम्।  
शुक्लं तु वासुदेवारख्यं नान्दिन्यामग्रतः स्थितम्।  
पिङ्गलायां पिङ्गलं च रूपं सङ्कर्षणाभिधम्।  
पश्चिमे वज्रिकायां च पीतं प्रद्युम्ननामकम्।  
इडायामनिरुद्धारख्यं नीलरूपं व्यवस्थितम्।  
सूर्योऽप्येवं पञ्चरूपो भगवान् संव्यवस्थितः।  
आदित्यनामा चादित्वात् तद्द्याप्तं सूर्यमण्डलम्।  
तद्रश्मिभिस्तथा व्याप्ताः समस्ताः सूर्यरश्मयः।  
तस्मिन् नाडीषु च प्रोतास्तथा नाडीस्थरश्मयः।  
तन्नाडीसंस्थितं विष्णुं मध्ये जीवः प्रपद्यते।  
तत्तेजसा हि सम्पन्नः सुप्त इत्यभिधीयते।  
ओमित्येव वहन् नित्यं वायुरोवाडितीरितः।  
तेन वामत्वमायाति मुक्तिकाले ह्युपासकः।  
दिव्यचिद्रूपभावो हि वामभाव उदीरितः।  
यदैतं नेतुमन्विच्छन् मनः क्षिपति मारुतः।  
आदित्यारख्यं तदा विष्णुं याति जीवः स्वविद्यया'

इति पर्यङ्कोपासनायाम्॥1 - 6॥

य आत्माऽपहतपाप्मा विजरो विमृत्युर्विशोकोऽविजिघत्सोऽपिपासः सत्यकामः सत्यसङ्कल्पः  
सोऽन्वेष्टव्यः स विजिज्ञासितव्यः स सर्वाश्वलोकानामोति स सर्वाश्वकामान्यस्तमात्मानमनुविद्य  
विजानातीति ह प्रजापतिरुवाच॥1॥तद्धोभये देवासुरा अनुबुधुधिरे ते होचुर्हन्त

तमात्मानमन्विच्छामो यमात्मानमन्विष्य सर्वाश्च लोकानाप्नोति सर्वाश्च कामानितीन्द्रो ह वै  
देवानामभिप्रवव्राज विरोचनोऽसुराणां तौ हासंविदानावेव समित्पाणी प्रजापति-  
सकाशमाजग्मतुः॥2॥तौ ह द्वात्रिंशतं वर्षाणि प्रजापतौ ब्रह्मचर्यमूषतुस्तौ ह प्रजापतिरुवाच  
किमिच्छन्ताववास्तामिति तौ होचतुर्य आत्माऽपहतपाप्मा विजरो  
विमृत्युर्विशोकोऽविजिघत्सोऽपिपासः सत्यकामः सत्यसङ्कल्पः सोऽन्वेष्टव्यः स विजिज्ञासितव्यः स  
सर्वाश्चलोकानाप्नोति सर्वाश्चकामान्यस्तमात्मानमनुविद्य विजानातीति ह भगवतो वाचो हरन्तो  
वेदयन्ते तमिच्छन्ताववास्तामिति॥3॥तौ ह प्रजापतिरुवाच य एषोऽन्तरक्षणि पुरुषो दृश्यते एष  
आत्मेति होवाचैतदमृतमभयमेतद्ब्रह्मेत्यथ योऽयं भगवोऽप्सु परिख्यायते यश्चयमादर्शं कतम एष  
इत्येष उ एवैषु सर्वेष्वन्तेषु परिख्यायत इति होवाच॥4॥7॥उदशराव आत्मानमवेक्ष्य यदात्मनो न  
विजानीथस्तन्मे प्रब्रूतमिति तौ होदशरावेऽवेक्षाञ्चक्राते तौ ह प्रजापतिरुवाच किं पश्यथ इति तौ  
होचतुः सर्वमेवेदमावां भगव आत्मानं पश्याव आलोमभ्य आनखेभ्यः प्रतिरूपमिति॥1॥तौ ह  
प्रजापतिरुवाच साध्वलङ्कृतौ सुवसनौ परिष्कृतौ भूत्वोदशरावेऽवेक्ष्येथामिति तौ ह साध्वलङ्कृतौ  
सुवसनौ परिष्कृतौ भूत्वोदशरावेऽवेक्षाञ्चक्राते तौ ह प्रजापतिरुवाच किं पश्यथ इति॥2॥तौ  
होचतुर्यथैवेदमावां भगवः साध्वलङ्कृतौ सुवसनौ परिष्कृतौ स्व एवमेवेमौ भगवः साध्वलङ्कृतौ  
सुवसनौ परिष्कृताविति एष आत्मेति होवाचैतदमृतमभयमेतद्ब्रह्मेति तौ ह शान्तहृदयौ  
प्रवव्रजतुस्तौ॥3॥तौ हान्वीक्ष्य प्रजापतिरुवाचानुपलभ्यात्मानमननुविद्यव्रजतो यतर एतदुपनिषदो  
भविष्यन्ति देवा वाऽसुरा वा ते पराभविष्यन्तीति स ह शान्तहृदय एव विरोचनोऽसुरान् जगाम तेभ्यो  
हैतामुपनिषदं प्रोवाचात्मैवेह मह्य्य आत्म परिचर्य आत्मानमेवेह मह्य्यन्नात्मानं परिचरन्नुभौ  
लोकाववाप्नोतीमं चामुं चेति॥4॥तस्मादप्यद्येहाददानमश्रद्धानमयजमानमाहुरासुरो बतेत्यसुराणां  
ह्येषोपनिषत्प्रेतस्य शरीरं भिक्षया वसनेनालङ्कारेणेति संस्कुर्वन्त्येतेन ह्यमुं लोकं जेष्यन्तो  
मन्यन्ते॥5॥8॥

अथ हेन्द्रोऽप्राप्यैव देवानेतद्भयं ददर्श यथैव खल्व यमस्मिंछरीरे साध्वलङ्कृते साध्वलङ्कृतो भवति  
सुवसने सवसनः परिष्कृते परिष्कृत एवमेवायमस्मिन्नन्धेऽन्धो भवति स्त्रामे स्त्रामः परिवृक्णे  
परिवृक्णोऽस्यैव शरीरस्य नाशमन्वेष नश्यति॥1॥नाहमत्र भोज्यं पश्यामीति स समित्पाणिः  
पुनरेयया तं ह प्रजापतिरुवाच मघवन्यच्छान्तहृदयः प्राव्राजीः सार्धं विरोचनेन किमिच्छन्पुनरागम

इति स होवाच यथैव खल्वयं भगवोऽस्मिञ्छरीरे साध्वलङ्कृते साध्वलङ्कृतो भवति सुवसने सुवसनः  
परिष्कृते परिष्कृत एवमेवायमस्मिन्नन्धेऽन्धो भवति स्नामे स्नामः परिवृक्णे परिवृक्णोऽस्यैव शरीरस्य  
नाशमन्वेष नश्यति नाहमत्र भोग्यं पश्यामीति॥2॥ एवमेवैष मघवन्निति होवाचैतं त्वेव ते  
भूयोऽनुव्याख्यास्यामि वसापराणि द्वात्रिंशतं वर्षाणीति स हापराणि द्वात्रिंशतं वर्षाण्युवास तस्मै स  
होवाच॥3॥9॥

य एष स्वप्ने महीयमानश्चरत्येष आत्मेति होवाचैतदमृतमभयमेतद्ब्रह्मेति स ह शान्तहृदयः प्रवव्राज स  
हाप्राप्यैव देवानेतद्भयं ददर्श तद्यद् पीदं शरीरमन्धं भवत्यनन्धः स भवति यति स्नाममास्नामो  
नैवैषोऽस्य दोषेण दुष्यति॥1॥ न वधेनास्य हन्यते नास्य स्नामेण स्नामो घ्नन्ति त्वेवैनं  
विच्छादयन्तीवाप्रियवेत्तेव भवत्यपि रोदितीव नाहमत्र भोग्यं पश्यामीति॥2॥ स समित्पाणिः  
पुनरेयाय तं ह प्रजापतिरुवाच मघवन्यच्छान्तहृदयः प्राव्राजीः किमिच्छन्पुनरागम इति स होवाच  
तद्यद्पीदं भगवः शरीरमन्धं भवत्यनन्धः स भवति यति स्नाममास्नामो नैवैषोऽस्य दोषेण  
दुष्यति॥3॥ न वधेनास्य हन्यते नास्य स्नाम्येण स्नामो घ्नन्ति त्वेवैनं विच्छादयन्तीवाप्रियवेत्तेव  
भवत्यपि रोदितीव नाहमत्र भोग्यं पश्यामीत्येवमेवैष मघवन्निति होवाचैतं त्वेव ते  
भूयोऽनुव्याख्यास्यामि वसापराणि द्वात्रिंशतं वर्षाणीति स हापराणि द्वात्रिंशतं वर्षाण्युवास तस्मै स  
होवाच॥4॥10॥

तद्यत्रैतत्सुप्तः समस्तः सन्प्रसन्नः स्वप्नं न विजानात्येष आत्मेति होवाचैतदमृतमभयमेतद्ब्रह्मेति स ह  
शान्तहृदयः प्रवव्राज स हाप्राप्यैव देवानेतद्भयं ददर्श नाहं खल्वयमेवं सम्प्रत्यात्मानं  
जानात्ययमहमस्मीति नो एवेमानि भूतानि विनाशमेवापीतो भवति नाहमत्र भोग्यं  
पश्यामीति॥1॥ स समित्पाणिः पुनरेयाय तं ह प्रजापतिरुवाच मघवन्यच्छान्तहृदयः प्राव्राजीः  
किमेवेच्छन्पुनरागम इति स होवाच नाहं खल्वयं भगव एवं सम्प्रन्त्यात्मानं जानात्ययमहमस्मीति नो  
एवेमानि भूतानि विनाशमेवापीतो भवति नाहमत्र भोग्यं पश्यामीति॥2॥ एवमेवैष मघवन्निति  
होवाचैतं त्वेव ते भूयोऽनुव्याख्यास्यामि नो एवान्यत्रैतस्माद्वसापराणि पञ्च वर्षाणीति स हापराणि पञ्च  
वर्षाण्युवास तान्येकशतं सम्पेदुरेतत्तद्यदाहुरेकशतं ह वै वर्षाणि मघवन्प्रजापतौ ब्रह्मचर्यमुवास तस्मै  
स होवाच॥3॥11॥

मघवन्मर्त्यं वाव इदं शरीरमात्तं मृत्युना तदस्यामृतस्याशरीरस्यात्मनोऽधिष्ठानमात्तो वै सशरीरः  
प्रियाप्रियाभ्यां न ह वै सशरीरस्य सतः प्रियाप्रिययोरपहतिरस्त्यशरीरं वाव सन्तं न प्रियाप्रिये  
स्पृशतः ॥ 1 ॥ अशरीरो वायुरभ्रं विद्युत्स्तनयित्पुरशरीराण्येतानि तद्यथैतान्यमुष्मादाकाशत्समुत्थाय  
परञ्ज्योतिरुपसम्पद्य स्वेन स्वेन रूपेणाभिनिष्पद्यन्ते ॥ 2 ॥ एवमेवैष सम्प्रसादोऽस्माच्छरीरात्समुत्थाय  
परञ्ज्योतिरुपसम्पद्य स्वेन रूपेणाभिनिष्पद्यते स उत्तमः पुरुषः स तत्र पर्येति जक्षन् क्रीडन् रममाणः  
स्त्रीभिर्वा यानैर्वा ज्ञातिभिर्वाऽज्ञातिभिर्वा नोपजनं स्मरन्निदं शरीरं स यथा प्रयोग्य आचरणे युक्त  
एवमेवायमस्मिन् शरीरे प्राणो युक्तः ॥ 3 ॥ अथ यत्रैतदाकाशमनुविषण्णं चक्षुः स चाक्षुषः पुरुषो  
दर्शनाय चक्षुरथ यो वेदेदं जिघ्राणीति स आत्मा गन्धाय घ्राणमथ यो वेदेदमभिव्याहराणीति स  
आत्माऽभिव्याहाराय वागथ यो वेदेदं श्रुणवानीति स आत्मा श्रवणाय श्रोत्रम् ॥ 4 ॥ अथ यो वेदेदं  
मन्वानीति स आत्मा मनोऽस्य दैवं चक्षुः स वा एष एतेन दैवेन चक्षुषा  
मनस्यैतान्कामान्पश्यन्नमते ॥ 5 ॥ य एते ब्रह्मलोके तं वा एतं देवा आत्मानमुपासते तस्मात्तेषां सर्वे  
च लोका आत्ताः सर्वे च कामाः सर्वाश्चलोकानाप्नोति सर्वाश्च कमान्यस्तमात्मानमनुविद्य  
विजानातीति ह प्रजपतिरुवाच प्रजापतिरुवाच ॥ 6 ॥ 12 ॥

भा - 'इन्द्रो विरोचनश्चैव श्रुत्वा तु ब्रह्मणोऽक्षिगम्।  
विष्णुमानन्दरूपं तं सम्यग्ज्ञानविपर्ययौ।  
आपतुस्तत्र देवेन्द्रो जानन्नपि विरोचनम्।  
मोहयन्ननुरूपाणि तस्य वाक्यानुवाच ह।  
यथा विरोचनो नैव जानीयाद्विष्णुमञ्जसा।  
स्ववाक्यं चानृतं न स्यात् तथा ब्रह्माऽप्युवाच ह।  
अयोग्या ह्यसुरा ज्ञाने वक्तव्यं नैव चानृतम्।  
मच्छापादासुरो भावः प्रह्लादादेर्न तु स्वतः।  
अयं त्वासुर एवातो वक्ष्या म्यस्योभयं यथा।  
इन्द्रस्तु शुद्धभावत्वात् पुनरायास्यति ध्रुवम्।  
इत्यभिप्रायतः प्रोक्तो ब्रह्मणाऽक्षिगतो हरिः।  
अयोग्यत्वात्तु तच्छ्रुत्वा प्रतिरूपं विरोचनः।



मत्वाऽप्स्वादर्शके चैव पप्रच्छ कतमस्त्विति।  
तत्रापि तु हरेर्भावं हृदि कृत्वा चतुर्मुखः।  
दृश्यते ह्येष एवेति तत्त्ववेदिविवक्षया।  
तथाऽपि योग्यतैवात्र भूयसीति निवेदितुम्।  
दर्शयन् प्रतिरूपस्य दोषानाह प्रजापतिः।  
अलङ्कारादिभिर्युक्तः पश्यस्वेति विवेचयन्।  
यथा देहगुणे गौण्यं दोषे दोषास्तथैव तु।  
तथाऽप्यशुद्धभावत्वात् प्रतिरूपस्य तद्गुणान्।  
परस्य ब्रह्मणो जानन् ययौ तुष्टमनाः स्वयम्।  
असुराणामविश्वासनिवृत्यर्थं पितामहः।  
माध्यस्थ्यं ज्ञापयानश्च जानन् वैरोचनं मनः।  
प्राहाज्ञानां पराभाव इत्युच्चैश्च पुनः पुनः।  
तथाप्यशुद्धभावत्वादजानन्नेव निर्ययौ।  
गत्वा चैव परंब्रह्म प्रतिरूपात्मकं सदा।  
दिदेश सर्वासुराणां शरीरालङ्कृतेरपि।  
अलङ्कृतिं ब्रह्मणश्च प्रत्यक्षेणोपलम्बिताम्।  
अतोऽसुरा न दास्यन्ति न यजन्त्यात्मनः परम्।  
स्वभोगेनैव तृप्तिः स्यादिति सर्वेऽपि मेनिरे।  
तत्संस्कारवशेनैव स्वयं ब्रह्मेतिवेदिनः।  
अभवन्नपतंश्चैव तमोऽन्धे नित्यदुःखिताः।  
इन्द्रस्तु जानन्नपि तु मोहयन्नसुरं तदा।  
गत्वा निवृते पश्चादिव पश्यन् सदोषताम्।  
पुनः पुनश्च मोहाय गत्वा गत्वा निवर्तते।  
कथञ्चिदेव विज्ञातं मयेत्यज्ञान् विमोहितुम्।  
तद्योग्यान्येव वाक्यानि ब्रह्माऽप्याह पुनः पुनः।

गरीयसी योग्यतेति ज्ञापयन् पूर्ववत्पुनः ।  
सन्दिग्धान्येव वाक्यानि प्रोवाचेन्द्राय चात्मभूः ।  
स्वप्नं प्रदर्शयन्त्यस्तु पूज्यते सर्वदैवतैः ।  
स एव विष्णुरित्याह तत्राप्याह पुरन्दरः ।  
दर्शयन्नासुरीं बुद्धिं स्वप्नदृश्यविवक्षया ।  
घ्नन्तीवैनमदन्तीव तथा न स्यात् परो हरिः ।  
इत्युक्त आह ब्रह्मैतन् सुप्तिस्थो भगवानिति ।  
यत्र सुप्तो ह्ययं जीव इत्युक्तः प्राह वासवः ।  
नाहं जानामि मत्तोऽन्यं सुप्तौ नान्योऽपि दर्शयेत् ।  
अहमस्मीति भूतानि न च पश्यन्ति कानिचित् ।  
यदि जीवः परात्मा वाऽप्यन्योन्यस्मिन्नपीतताम् ।  
गतौ तदाऽप्यपीतस्तु शं विनैव भवेदिति ।  
उक्तो ब्रह्माऽब्रवीच्छक्रं ज्ञापयंस्तत्त्वमञ्जसा ।  
योऽयं शरीरसम्बन्धी जीव इत्यवधार्यताम् ।  
भूतैष्यद्वर्तमानेषु यस्य नो देहसङ्गतिः ।  
सोऽशरीरः परो विष्णुरमृतो नित्यपूर्तिमान् ।  
अधिष्ठाय तथापीमं देहमास्ते स ईश्वरः ।  
जरामृत्युपरीतोऽयं जीवात्मा देहसङ्गतेः ।  
परेणेयं सुखं प्रोक्तं प्रियमित्येव पण्डितैः ।  
परेणेयमभद्रं यदप्रियं तदुदीरितम् ।  
न जीवस्य तयोर्हानिः कदाचिद्विद्यते क्वचित् ।  
अशरीरं परं ब्रह्म नैव ते स्पृशतः क्वचित् ।  
अन्नामा भगवान् विष्णुर्व्याप्तत्वात् परमेश्वरः ।  
तेनैव म्रियमाणत्वाद्ब्रह्माभ्रमिति कीर्तितः ।  
वायोः पत्नी विद्युदुक्ता विशेषद्युतिहेतुतः ।



आप्नोति सर्वकामांश्च सर्वलोकांश्च कामतः'

इति सामसंहितायाम्।

उभौ लोकाववाप्नोतीति वचनान्न लोकायतिकमतं विरोचनोक्तम्।

किन्तु बिम्बप्रतिबिम्बयोरभिमान्यैक्याभिप्रायेण जीवात्मैव मह्य्य इति मायावाद एव। न चात्र जीव  
आत्मशब्दोक्तः।

'तदस्यामृतस्याशरीरस्यात्मनोऽधिष्ठानमात्तो वै सशरीरः प्रियाप्रियाभ्यां न ह वै सशरीरस्य सतः  
प्रियाप्रिययोरपहतिरस्त्यशरीरं वाव सन्तं न प्रियाप्रिये स्पृशतः' इतीशजीवयोः सतात्पर्यं  
भेदाभिधानात्।

न हि जीवादन्वयस्य प्रियाप्रियानुभवोऽस्ति। न च मुक्तस्यापि प्रियाप्रियापहतिरस्ति। न च विष्णोरत्र  
विवक्षितं प्रियम्। पराधीनरतिप्राप्तिर्हि प्रियमत्र विवक्षितं न हि तद्भगवतः। मुक्तानां तु  
भगवदधीनरतित्वात् प्रियमस्त्येव।

'जीवा मुक्ता अमुक्ताश्च पराधीनरतित्वतः।

न प्रियापहतिः कापि स्वातन्त्र्यान्न हरेः प्रियम्।

पराधीनरतिर्यस्मात्प्रियमित्युच्यते बुधैः।

हरेरधीनता तु स्याद्यद्यपि ब्रह्मवायुवोः।

तदन्यवशताभावादप्रियाविति तौ श्रुतौ।

यथा राज्ञः स्वराट् शब्दो रुद्रस्येश्वरता तथा।

यथा शक्रस्य चेन्द्रत्वं तद्वदप्रियता तयोः।

यथा राज्ञाः स्वराज्ञीत्वं यथैवोमेश्वरी स्मृता।

विद्युतः स्तनयिल्लोश्च तथैवाप्रियता श्रुता' इति च परमश्रुतौ।

'स एव सम्प्रसादोऽस्माच्छरीरात् समुत्थाय परञ्ज्योतिरुपसम्पद्य स्वेन रूपेणाभिनिष्पद्यते' इति  
मुक्तस्य तत्प्रसादात् तत्प्राप्य निजानन्दानुभव श्रुतेश्च।

स उत्तमपुरुष इति तस्य जीवादुत्तमत्वश्रुतेश्च। अपरपुरुषापेक्षया ह्युत्तमपुरुषशब्दो भवति।

अन्यथोत्तमशब्द एव स्यात्।



अतो यं प्राप्य जीवः स्वेन रूपेणाभिनिष्पद्यते स भगवानुत्तमः पुरुष इति परामर्शः। 'स्वप्ने महीमानश्चरति यत्रैत्सुप्तः' इति पुरस्तादपि भेदोक्तेः। न हि महीयमान एव जीवश्चरति।

प्रायोग्यः - सारथिः। प्रयोगेन यानस्य।

'यन्ता सारथिरानेता प्रायोग्य इति कीर्त्यते' इत्यभिधानात्।

'अन्येभ्यो दीप्यमानत्वाद्वैवं चक्षुर्मनः स्मृतम्' इति च।

य एते ब्रह्मलोके तेषु रमते अनुविद्य। शास्त्राचार्यानुसारेण विदित्वा विजानात्यापरोक्षेण।

'वेदनं शास्त्रतो ज्ञानं विज्ञानं ब्रह्मदर्शनम्' इति च ॥7 - 12 ॥

श्यामाच्छबलं प्रपद्ये शबलाच्छ्यामं प्रपद्येऽश्व इव रोमाणि विधूय पापं चन्द्र इव राहोर्मुखात्प्रमुच्य धृत्वा शरीरमकृतं कृतात्मा ब्रह्मलोकमभिसम्भवामीत्यभिसम्भवामीति ॥ 1 ॥ 13 ॥

'श्यामो हृदिस्थितो विष्णुः शबलो विश्वरूपवान्

जीववर्णो जीवगतो लोहितश्चक्षुषि स्थितः' इति मानसे।

'हयग्रीवमुखोत्थानि यानि वाक्यानि तानि तु

रमा ददर्श तान्येव ब्रह्मा तान्येव नारदः।

यानि विष्णोरयोग्यानि प्रार्थनाद्यात्मकानि तु।

तान्युत्तरेषां वाक्यानि भविष्याण्यवदद्धरिः।

एवं रमा तथा ब्रह्मा छान्दोग्योपनिषद्धि सा'

इति सामसंहितायाम् ॥ 13 ॥

आकाशो वै नामरूपयोर्निर्वहिता ते यदन्तरा तद्ब्रह्म तदमृतं स आत्मा प्रजापतेः सभां वेष्मप्रपद्ये यशोऽहं भवामि ब्राह्मणानां यशो राज्ञां यशो विशां यशोऽहमनुप्रापत्सि स हाहं यशसां यशः श्वेतमदत्कमदत्कं श्वेतं लिन्दुमाभिगां लिन्दुमाभिगाम् ॥ 1 ॥ 14 ॥

'आकाशो ऽतिप्रकाशत्वान्नामरूपे ऋते स्थितः।

ब्रह्मारव्यो भगवान् विष्णुस्तद्वेश्म प्राप्नुयामहम्।

यशोऽहं सर्ववर्णानां मत्तोऽन्येषां यशो भवेत्।

सोऽहं मम यशोदातु यशसां यश उत्तमम्।

विष्णवारव्यं परमं ब्रह्म श्वेतं श्वसनगं यतः।

अदत्कमद्यमानं कं स्वानन्दानुभवात्मकम्।  
लिन्दु तद्रतिदं यस्मात्तदहं प्राप्नुयां सदा ॥ 14 ॥

तद्वैतद्ब्रह्मा प्रजापतय उवाच प्रजापतिर्मनवे मनुः प्रजाभ्य आचार्यकुलाद्वेदमधीत्य यथाविधानं गुरोः  
कर्मातिशेषेणाभिसमावृत्य कुटुम्बे शुचौ देशे स्वाध्यायमधीयानो धार्मिकान्वि दधदात्मनि  
सर्वेन्द्रियाणि सम्प्रतिष्ठाप्याहिं सन्सर्वाणि भूतान्यन्यत्र तीर्थेभ्यः स खल्वेवं वर्तयन् यावदायुषं  
ब्रह्मलोकमभिसम्पद्यते न च पुनरावर्तते न च पुनरावर्तते ॥ 1 ॥ 15 ॥

॥ इति श्रीमच्छान्दोग्योपनिषदि अष्टमोऽध्यायः ॥ 8 ॥

आप्यायन्तु ममाङ्गानि वाक्प्राणश्चक्षुः श्रोत्रमथो बलमिन्द्रियाणि च सर्वाणि सर्वं ब्रह्मोपनिषदं माहं ब्रह्म  
निराकुर्यां मा मा ब्रह्म निराकरोदनिराकरणमस्त्व निराकरणं मेऽस्तुतदात्मनि निरते य उपनिषत्सु  
धर्मास्ते मयि सन्तु ते मयि सन्तु ॥

॥ ओं शान्तिः शान्तिः शान्तिः ॥ हरिः ओं ॥

॥ इति श्रीमच्छान्दोग्योपनिषत् ॥

भा - उपदिष्टः परेणैव त्वेवमाह चतुर्मुखः ।  
उवाच च मनोर्विद्यां प्रजाभ्यो मनुरेव च ।  
तस्मात् सर्वेन्द्रियाणीशे निधाय पुरुषोत्तमे ।  
दृष्ट्वातं परमं विष्णुं तल्लोकं प्रतिपद्यते ।  
नावर्तेत पुनस्तस्मात् कदाचित् केनचित् क्वचित् इति च ॥ 15 ॥

पूर्णानन्दमहोदधिः परतमो नित्यः परस्मात् सदा  
सर्वज्ञः सकलेशिता गुणनिधिर्नित्योत्सवस्तद्विदाम् ।

सर्वस्मादधिकं मम प्रियतमः स्विष्टादपीष्टोत्तमः  
सर्वस्माच्च हितात् सदा हिततमः प्रीतो भवेन्मे हरिः ॥

यस्य त्रीण्युदितानि वेदवचने रूपाणि दिव्यान्यलं  
बट् तद्दर्शतमित्थमेव निहितं देवस्य भर्गो महत्।  
वायो रामवचोनयं प्रथमकं पृक्षो द्वितीयं वपु-  
र्मध्वो यत्तु तृतीयकं कृतमिदं भाष्यं हरौ तेन हि ॥

हनशब्दो ज्ञानवाची हनुमान् मतिशब्दितः।  
रामस्य स्वृतरूपस्य वाचोनेता गुणोदधिः।  
भृतमो भीम इत्युक्तो वाचो मा मातरः स्मृताः।  
ऋगाद्या इतिहासश्च पुराणं पञ्चरात्रकम्।  
प्रोक्ताः सप्तशिवास्तत्र शयो भीमस्ततः स्मृतः ॥

मध्वित्यानन्द उद्दिष्टो वेति तीर्थमुदाहृतम्।  
मध्व आनन्दतीर्थः स्यात् तृतीया मारुती तनुः।  
इति सूक्तगतं रूपत्रयमेतन्महात्मनः।  
यो वेद वेदवित् स स्यात् तत्त्ववित् तत्प्रसादत् इति सद्भावे ॥

आनन्दतीर्थ इति तु यस्य नाम तृतीयकम्।  
पूर्णप्रज्ञेन तेनेदं कृतं भाष्यं हरेः प्रियम् ॥



नित्यानन्दो हरिः पूर्णो नित्यदा प्रीयतां मम ।  
नमस्तस्मै नमस्तस्मै नमस्तस्मै च विष्णवे ॥

॥ इति श्रीमच्छान्दोग्योपनिषद्भाष्ये अष्टमोऽध्यायः ॥ ८ ॥

॥ इति श्रीमदानन्दतीर्थभगवत्पादाचार्यविरचितं मच्छान्दोग्योपनिषद्भाष्यम् ॥

॥ श्री कृष्णार्पणमस्तु ॥

॥ मुख्यप्राण वशे सर्वं स विष्णोर्वशगः सदा ॥

॥ प्रीणयामो वासुदेवं देवतामण्डलाखण्डमण्डानम् ॥